

دنیا کے گھر کو جنت نمائنے کے لیے احادیث سے ماخوذ ترغیبات پر مشتمل ایک بہترین کتاب

مسلمان عورتوں کے لیے بیش بہا تحفہ

# جنتی عورت



- ❁ جنتی عورتوں کی حفاظت ❁ شوہر کی خدمت پر جنت کے درجات
- ❁ جنتی عورتوں کی علامات ❁ مومنہ صالحہ عورت کی حُور سے افضلیت
- ❁ جنتی عورتوں کے درجات ❁ عورتوں کو بے شمار ثواب دلوانے والے آسان اعمال



مولانا مفتی محمد ارشد صاحب القاسمی مدظلہ العالی

استاد حدیث مدرسہ ریاض العلوم گورنری جون پور

دنیا کے گھر جنت نما بنانے کے لیے احادیث سے  
ماخوذ ترغیبات پر مشتمل ایک بہترین کتاب

مسلمان عورتوں کے لیے بیش تحفہ

# جنتی عورت

- جنتی عورتوں کی حفاظت
- شوہر کی خدمت پر جنت کے درجات
- جنتی عورتوں کی علامات
- مومنہ صالحہ عورت کی خور سے افضلیت
- جنتی عورتوں کے درجات
- عورتوں کو بے شمار ثواب دلوانے والے آسان اعمال

مؤلفہ

مولانا مفتی محمد ارشاد صاحب القاسمی مدظلہ العالی

استاد حدیث مدرسہ ریاض العلوم گورنمنٹی جون پور

ناشر

مکاباسکنز اردو منزل، اردو بازار، کراچی  
فون نمبر: ۳۲۶۲۸۲۶۶-۳۲۶۳۶۵۶۵-۰۲۱  
website: www.gabaedu.com



﴿جملہ حقوق بحق ناشر محفوظ ہیں﴾

نام کتاب ----- جنتی معجزات

مؤلفہ ----- مولانا مفتی محمد ارشاد صاحب القاسمی مدظلہ العالی

ناشر ----- مہکاباسکسز اردو بازار کراچی

صفحہ نمبر	عنوان
۱	پیش لفظ.....
۳	جنتی عورت کون ہے؟.....
۶	نیک میں شوہر کی اعانت کرنے والی.....
۸	نیک عورت کون ہے؟.....
۱۰	جنت میں جس دروازے سے چاہے داخل ہو جائے.....
۱۰	کونسی عورت خوش نصیب؟.....
۱۱	صالح اور نیک عورتیں جنت میں پہلے جائیں گی.....
۱۲	نیک عورت نصف دین ہے.....
۱۳	نیک عورت بڑی اہم ترین دولت ہے.....
۱۴	بہترین عورت.....
۱۵	صالح اور نیک عورتیں بہت کم ہیں.....
۱۶	صالح عورت کا عمل صالح ستر صدیقین کے برابر.....
۱۷	دنیا کی عورتیں حور عین سے افضل ہیں.....
۱۸	جنت کے آٹھوں دروازے کس کے لئے؟.....
۱۹	موافق مزاج بیوی انسان کی سعادت میں سے ہے.....
۲۱	شادی نہ کرنے والی عورتوں اور مردوں پر لعنت.....
۲۲	عورتوں کے لئے گھریلو کام کا ثواب جہاد کے برابر.....
۲۳	عورت کے ذمہ گھریلو خدمت ہے.....
۲۴	عورت گھر کی نگہبان.....
۲۵	عورت کے لئے اس کا شوہر جنت یا جہنم.....
۲۶	شوہر کو خوش رکھنے والی جنت میں جائے گی.....
۲۶	شوہر کو خوش رکھنے کا حکم.....

صفحہ نمبر	عنوان
۲۷	شوہر کی خدمت اور محبت کرنے والی خدا کو محبوب.....
۲۷	شوہر کی خدمت صدقہ ہے.....
۲۹	شوہر کی اطاعت ہر حال میں خواہ بیکار ہی معلوم ہو.....
۳۰	شوہر کا حق ادا نہیں ہو سکتا.....
۳۱	شوہر کا حق سب سے زیادہ ہے.....
۳۲	شوہر کی اطاعت کی وجہ سے مغفرت.....
۳۳	بچوں اور شوہر سے محبت نیکی اور صلاح کی پہچان ہے.....
۳۴	نہ نماز قبول ہوگی اور نہ نیکی اوپر چڑھے گی.....
۳۵	غیر اللہ کو سجدہ جائز ہوتا تو شوہر کو سجدہ کا حکم ہوتا.....
۳۶	ناشکر گزار کی طرف خدا کی نگاہ بھی نہیں.....
۳۷	شوہر کی ضرورت کا پورا کرنا عورت کا اولین فریضہ.....
۳۸	آپ ﷺ کے نزدیک کون مبغوض عورت؟.....
۳۹	شوہر سے بھلائی کا انکار تو ثواب اکارت.....
۴۰	بلا اجازت شوہر نفل روزے کی اجازت نہیں.....
۴۱	شوہر کی اطاعت اور اس کی اچھائیوں کا اعتراف جہاد کے برابر.....
۴۲	شوہر کی خدمت پر شہادت کے قریب درجہ.....
۴۲	لعنت والی عورت کون؟.....
۴۴	عورت کو شوہر کے خلاف اُکسانے کی ممانعت.....
۴۵	شوہر سے طلاق مانگنے پر جنت حرام.....
۴۶	خلع کا مطالبہ کرنے والی عورت منافق ہے.....
۴۷	شوہر کی بلا اجازت نکلنے پر لعنت.....
۴۸	شوہر کی بلا اجازت گھر سے نکلنے پر خدا کے غضب میں گرفتار.....



صفحہ نمبر	عنوان
۴۹	شوہر کو تکلیف پہنچانے والی پر حور جنت کی بددعا.....
۵۰	کس عورت پر خدا کی دعائے رحمت؟.....
۵۱	شوہر کی شکر گزاری نہیں تو خدا کی نگاہ کرم نہیں.....
۵۲	عورتوں سے قیامت میں سب سے پہلے کیا سوال ہوگا؟.....
۵۳	اس نے خدا کا حق ادا نہیں کیا جس نے شوہر کی اطاعت نہ کی.....
۵۴	شوہر کی اطاعت نہیں تو ایمان کی حلاوت نہیں.....
۵۵	عورت گناہ میں شوہر کی اطاعت نہ کرے.....
۵۶	شوہر کو ناراض چھوڑے رکھنا اور پرواہ نہ کرنا لعنت کا باعث.....
۵۸	شوہر کے غائبانہ میں زینت نہ کرے.....
۵۹	شوہر سے بے پرواہی اچھی بات نہیں.....
۵۹	شوہر کی ناشکری سے بچو.....
۶۰	گھروں میں شوہروں کی خدمت تمام افضل ترین اعمال سے بڑھ کر.....
۶۱	عورتوں کو مرد کا کپڑا دھونا صاف کرنا مسنون ہے.....
۶۲	شوہر کے لئے وضو، غسل اور استنجاء وغیرہ کے پانی کا انتظام رکھے.....
۶۳	شوہر پر عورت کا کیا حق ہے؟.....
۶۴	حمل سے لے کر بچہ ہونے تک کا ثواب.....
۶۵	حمل سے لے کر بچہ ہونے تک کا عظیم ثواب.....
۶۶	دودھ پلانے کا ثواب.....
۶۷	بچہ جننے والی سیاہ عورت بہتر خوب صورت بانجھ سے.....
۶۹	اولاد پر مہربانی کے ساتھ شوہر کی نافرمانی نہ ہو تو جنت میں.....
۷۰	لڑکیوں کی محبت نہ پرورش جہنم سے نجات کا باعث.....
۷۱	آپ ﷺ سے بھی پہلے کون عورت جنت جائے گی؟.....

صفحہ نمبر	عنوان
۷۲	وہ عورت جس کا محل جنت میں آپ ﷺ کی بغل میں ہوگا.....
۷۳	عورتوں کی مسجد گھر ہے.....
۷۳	صحن کے مقابلہ میں کمرہ بہتر ہے.....
۷۳	عورتوں کو روشنی کے بجائے اندھیرے میں نماز پڑھنا افضل ہے.....
۷۴	عورت باہر نکلتی ہے تو شیطان ساتھ ہو جاتا ہے.....
۷۶	زینت کے ساتھ گھر سے باہر نکلنے والی خدا کے غضب میں.....
۷۷	عورتوں کو ضرورت پر باہر نکلنے کی اجازت.....
۷۸	ضرورت پر باہر نکلنے کی اجازت اور اس کا طریقہ.....
۷۸	عورتیں راستے میں کس طرح چلیں؟.....
۷۹	عورت کو چاہیے کہ راستہ کے کنارہ چلیں.....
۸۰	عورت کا بن سنور کر نکلنا باعث لعنت ہے.....
۸۱	عورتوں کی خوبی کس میں ہے؟.....
۸۲	فیشن کر کے نکلنے والی عورتیں قیامت کے دن سخت تاریکی میں.....
۸۳	گھروں کے سوراخ اور کھڑکیاں بند کرنا.....
۸۴	عورتوں کو تنہا سفر کرنے کی اجازت نہیں.....
۸۵	عورتوں کو جنازہ میں جانا جائز نہیں.....
۸۵	مزاروں پر جانے والی عورتوں کو جنت کی خوشبو بھی نصیب نہیں.....
۸۷	حضرت فاطمہ رضی اللہ عنہا کو سخت ڈانٹ کہ قبرستان چلی جاتی تو جنت سے محروم ہو جاتی.....
۸۸	عرس اور مزاروں پر جانے والی عورتوں پر خدا اور رسول کی لعنت.....
۹۱	عورتوں کا اجنبی مردوں کے ساتھ بیٹھنا حرام ہے.....
۹۱	اجنبی مرد کو بھی دیکھنا اور تا کنا منع ہے.....
۹۲	دیور سے بے پردگی اور ہنسی مذاق حرام ہے.....

صفحہ نمبر	عنوان
۹۳	عورت کے لئے دو ہی مقام ہیں.....
۹۴	بن سنور کر نکلنے والی عورت زانیہ ہے.....
۹۵	عورتوں کے لئے امارت دنیاوی عہدہ جائز نہیں.....
۹۶	دبیز دوپٹہ کا حکم.....
۹۷	دوپٹہ کیسا ہو؟.....
۹۸	باریک ساڑی اور کرتا پہننے والی جنت کی خوشبو بھی نہ پائے گی.....
۹۹	باریک دوپٹہ جس سے رنگت نظر آئے ممنوع ہے.....
۹۹	باریک کپڑا ہو تو نیچے استر لگالے.....
۱۰۰	عورتوں کو پا جامہ پہننے پر رحمت و مغفرت کی دعا.....
۱۰۱	عورتوں کا پا جامہ ٹخنوں سے کتنا نیچے رہے.....
۱۰۲	ٹخنوں سے نیچا کپڑا عورتوں کو ممنوع نہیں بلکہ حکم ہے.....
۱۰۳	عورتوں کو جوتی کا استعمال ناجائز و حرام ہے.....
۱۰۴	گھنگھر نما زیور پہننے والی عورت پر لعنت اور غضب خداوندی.....
۱۰۵	زیوروں کی زکوٰۃ اہتمام اور تاکید سے نکالیں.....
۱۰۶	زکوٰۃ ادا نہ کرنے پر جہنم کی وعید.....
۱۰۷	عورتوں کو نفلی صدقات و خیرات کا حکم.....
۱۰۸	عورتوں کو صدقہ کی ترغیب.....
۱۰۹	بی بی زینب رضی اللہ عنہا کی خیرات کا واقعہ.....
۱۰۹	دستکاری سے مال حاصل کرنا اور صدقہ کرنا.....
۱۱۰	ہدیہ کی تاکید اور اس کا ثواب.....
۱۱۰	قرض دینے کا ثواب.....
۱۱۱	شوہر پر خرچ کرنے کا ثواب.....



صفحہ نمبر	عنوان
۱۱۲	سائل کو ضرور کچھ دے خواہ معمولی چیز ہو.....
۱۱۳	صدقات کی ترغیب پر عورتوں کے صدقہ کا ایک واقعہ.....
۱۱۴	اپنی مطلقہ یا بیوہ لڑکی پر خرچ.....
۱۱۵	رشتہ داروں پر صدقہ خیرات کا ثواب.....
۱۱۵	پڑوسیوں کی رعایت اور ان پر صدقہ و خیرات کا حکم.....
۱۱۶	صدقہ جاریہ اور اس کی اہمیت.....
۱۱۷	کسی کو آگ یا ماحس وغیرہ دینے کا ثواب.....
۱۱۸	شوہر کے مال سے صدقہ خیرات کا ثواب.....
۱۱۹	احسان اور انعام کرنے والے کا شکریہ.....
۱۲۰	عورت گھر میں سے کچھ خرچ کرے تو اس کو بھی ثواب.....
۱۲۱	تم نہیں دوگی تو خدا بھی تمہیں نہیں دے گا.....
۱۲۲	احسان جتلانے سے صدقہ خیرات کا ثواب ضائع ہو جاتا ہے.....
۱۲۳	عورتیں جہنم میں زیادہ ہوں گی.....
۱۲۴	عورتوں کے زیادہ جہنم میں جانے کی وجہ.....
۱۲۵	عورتیں جہنم میں جانے سے کیسے بچیں گی؟.....
۱۲۷	پڑوسی کو پریشان کرنے کی وجہ سے جہنم.....
۱۲۸	ننانوے عورتوں میں سے ایک عورت جنت میں جائے گی.....
۱۳۲	ماں کے حق کو ضائع کر کے بیوی کی اطاعت قیامت کی علامت.....
۱۳۴	عورتوں کے لئے بھی وعظ کا سلسلہ ہونا چاہیے.....
۱۳۴	عورتوں کے لئے بھی بیعت سنت ہے.....
۱۳۵	عورتوں کا جہاد حج ہے.....
۱۳۶	حج بیت اللہ کی سعادت کے بعد خصوصیت سے گھر لازم پکڑے.....

صفحہ نمبر	عنوان
۱۳۷	عورتوں کے لئے اعتکاف سنت ہے.....
۱۳۸	عورتوں کو بھی مسواک مسنون ہے.....
۱۳۸	جنت میں لے جانے والے بعض اعمال کا بیان.....
۱۳۹	نماز اشراق.....
۱۴۰	نفل اوایمن.....
۱۴۰	صلوٰۃ التبیح.....
۱۴۲	نماز تہجد.....
۱۴۳	صلوٰۃ الحاجۃ.....
۱۴۴	تلاوت کلام پاک کے فضائل و فوائد و برکات.....
۱۴۶	دعائیں اذکار و وظائف.....
۱۴۶	عورتوں کی ایک خاص دعاء..... دعاء عائشہ رضی اللہ عنہا.....
۱۴۷	پریشانی کے موقع پر عورتوں کو ایک دعا کی تلقین.....
۱۴۹	کلمہ طیبہ.....
۱۴۹	بہترین ذکر.....
۱۴۹	ایمان تازہ.....
۱۴۹	موت سے پہلے اس کی کثرت کا حکم.....
۱۴۹	نہ موت کے وقت دہشت نہ قبر میں وحشت.....
۱۵۰	گناہ مٹ جاتے ہیں.....
۱۵۰	عرش عظیم کی حرکت بندہ کی مغفرت.....
۱۵۰	سبحان اللہ و بحمہ.....
۱۵۰	ایک لاکھ چوبیس ہزار نیکیاں.....
۱۵۰	گناہ معاف گو سمندر کے جھاگ کے برابر.....

صفحہ نمبر	عنوان
۱۵۱	تیسرے کلمے کی فضیلت.....
۱۵۱	جنت کے پودے.....
۱۵۱	گناہ جھڑ جاتے ہیں.....
۱۵۱	چوتھے کلمے کی فضیلت.....
۱۵۲	سید الاستغفار.....
۱۵۲	استغفار اور اس کے فوائد.....
۱۵۲	آپ ﷺ سو مرتبہ استغفار فرماتے.....
۱۵۳	ہر غم سے نجات اور غیب سے روزی.....
۱۵۳	جو اپنے نامہ اعمال سے خوش ہونا چاہے.....
۱۵۳	تسبیح فاطمہ رضی اللہ عنہا.....
۱۵۴	صبح و شام کا وہ ذکر و دعا جو ثواب کے ساتھ پریشانیوں کا بھی دافع ہے.....
۱۵۵	عورتوں کے بعض خاص اذکار.....
۱۵۶	کفارہ مجلس کی دعا.....
۱۵۶	درود پاک.....

بِسْمِ اللّٰهِ الرَّحْمٰنِ الرَّحِیْمِ

## پیش لفظ

خالق کائنات نے انسانی دنیا میں عورتوں کو جو مقام و مرتبہ بخشا ہے اور جن خوبیوں اور گونا گوں صفات سے نوازا ہے اور اس دنیا میں انسانی خوشگوار زندگی اور پرسکون حیات کے لئے عورت کو جو اساس و بنیاد کا درجہ حاصل ہے، وہ اہل بصیرت و اصحاب معرفت پر مخفی نہیں۔

دورِ حاضر میں اس اساس اور بنیاد کو مغربی تمدن اور نئی تہذیب نے پاش پاش کر دیا ہے اور گھریلو و معاشرتی نظام جو بگڑا ہے اور گھریلو پرسکون ماحول جو فاسد ہوا ہے، اس میں اس نئے تمدن کو عظیم دخل ہے۔ عورتوں کو گھر سے بعافیت پرسکون ماحول سے نکال کر اجانب اور غیروں سے ملا کر آفس اور دفتر میں بٹھا کر بچوں کی تربیت اور شوہر کے حقوق کو پامال کیا ہے۔ مساوات کا سبز باغ دکھا کر صنفِ نازک پر ظلم ڈھایا ہے۔ شریعت سے ہٹا کر نئی تعلیم دلا کر یورپین تہذیب سے متاثر کر کر اس کے امن و سکون و عافیت و عفت کی زندگی کو خاک میں ملا ڈالا ہے۔

جس ذات نے اسے پیدا کیا، وجود بخشا، معدوم سے موجود کیا، وہ اس کے مزاج و فطرت سے خوب واقف ہے۔ اس نے قرآنی تعلیمات میں اور اپنے نبی ﷺ کی زبانی اس صنفِ نازک کے رشتہ کو اچھی طرح بیان کیا ہے اور اپنے نبی ﷺ کی زبانی اس صنفِ نازک کی صلاح اور ان امور کو جس سے دینی و دنیاوی فلاح متعلق ہے، جس سے اس دنیا میں جنت بشارت خوشگوار زندگی وابستہ ہے۔ ان کو تعلیمات و ارشادات کی روشنی میں واضح کیا ہے اور اس کی رہنمائی کی ہے۔ افسوس کہ ہمارے ماحول میں مردوں کو تو کچھ نہ کچھ دینی معلومات ہوتی رہتی ہے۔ مگر عورتوں میں دینی معلومات کا اکثر فقدان ہے۔ دینی نادانی اور جہالت کی وجہ سے اکثر ان کی دین و دنیا کی بھلائی جاتی رہتی ہے۔

آپ علمی و کتابی دنیا میں عورتوں کے متعلق بکثرت کتابیں پائیں گے۔ لیکن ان کتابوں کے مقابلہ میں اس کتاب کی ترتیب کو آپ ایک الگ اور جداگانہ پائیں گے۔

عاجز نے اس کتاب میں احادیث نبویہ کے ذخیرہ سے عورتوں کے متعلق تمام تر باتیں جن کی دینی اور دنیاوی اور خوشگوار زندگی کے اعتبار سے ضرورت پڑتی ہے، بیان کر دی ہیں۔ ارشادات نبویہ کے ذریعہ عورتوں کی فلاح و بہبود کے راستے جس سے دین و دنیا دونوں میں کامیاب و سعادت مند زندگی حاصل ہو سکتی ہے اور ایک خوشگوار ماحول جنت نشاں زندگی میں رہ سکتی ہے، نہایت تفصیل سے ذکر کر دیا ہے۔

اس میں عورتوں کی فطرت کے تمام تر پہلوؤں کو سامنے رکھا گیا ہے۔ عورتوں کے ماحول میں جو صلاح و تقویٰ کے خلاف راہ مستقیم کے برعکس باتیں اور عمل رائج ہیں، جن سے وہ جنت کے راستہ سے ہٹ کر راہ جہنم پر لگ گئی ہیں، ان امور کی بھی تفصیل احادیث مبارکہ کی روشنی میں کر دی گئی ہے۔ اپنی ماؤں بہنوں سے ہمیں امید ہے کہ ان کے حق میں یہ کتاب بے انتہا نفع بخش ہوگی۔ اس کا مطالعہ اور اس پر عمل کر کے وہ اس دنیا میں بھی سکون، عفت و عافیت کی زندگی گزار کر گھریلو خوشگوار ماحول میں رہتی ہوئیں صلاح و تقویٰ کے اعمال سے آراستہ ہو کر جنت کی مستحق ہو سکتی ہیں۔

دعا ہے کہ خدائے پاک عورتوں کی دنیا میں اسے تاقیامت قبول فرمائے اور اس کتاب کے ذریعہ وہ دین و دنیا کی خوشگوار زندگی حاصل کر سکیں۔ جہنم والے اعمال سے بچ کر جنت والے اعمال میں ان کا رخ ہو جائے۔ پوری امت مسلمہ کو اور خصوصاً عورتوں کو صراطِ مستقیم اور سنت و شریعت والی زندگی نصیب فرمائے۔ عاجز کی سعی کو قبول فرما کر اپنی رضا مندی اور آخرت کا ذخیرہ بنائے۔ روزِ محشر دامنِ عفو میں جگہ مرحمت فرما کر صدیقین اور صالحین کے زمرہ میں شامل فرمائے۔ آمین

والسلام

محمد ارشاد القاسمی بھاگل پوری

استاذِ حدیث مدرسہ ریاض العلوم گورینی۔ جوہنپور

بِسْمِ اللّٰهِ الرَّحْمٰنِ الرَّحِیْمِ

## جنتی عورت کون ہے؟

”عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ أَلَا أُخْبِرُكُمْ بِنِسَائِكُمْ فِي الْجَنَّةِ قُلْنَا بَلَى يَا رَسُولَ اللَّهِ قَالَ وَدُودٌ وَلُودٌ إِذَا غَضِبَتْ أَوْ أُسِيئَ إِلَيْهَا أَوْ غَضِبَ زَوْجُهَا قَالَتْ هَذِهِ يَدِي فِي يَدِكَ لَا اكْتَحِلُ بِغَمَضٍ حَتَّى تَرْضَى“. (ترغیب جلد ۳ ص ۳۷)

”حضرت انس رضی اللہ عنہ سے مروی ہے کہ آپ ﷺ نے فرمایا:

کیا تم کو جنتی عورت کے بارے میں نہ بتا دوں، وہ کون ہے؟ ہم نے کہا ضرور اے اللہ کے رسول! آپ ﷺ نے فرمایا: شوہر پر فریفتہ، زیادہ بچے جننے والی، جب غصہ ہو جائے، یا اسے کچھ بُرا بھلا کہہ دیا جائے یا اس کا شوہر ناراض ہو جائے تو یہ عورت (شوہر کو راضی کرتے ہوئے) کہے میرا ہاتھ تمہارے ہاتھ میں ہے۔ میں اس وقت تک نہ سوؤں گی جب تک تم خوش نہ ہو جاؤ۔“

فائدہ: اس حدیث پاک میں جنتی عورت کی صفت بیان کی گئی ہے کہ جنت میں جانے والی یہ عورت ہے جس میں یہ اوصاف پائے جائیں۔

(۱) وَدُودٌ: بہت زیادہ شوہر سے محبت کرنے والی شوہر پر فریفتہ، کہ ذرا سی ناراضگی سے اس کا چین و سکون ختم ہو جائے۔ محبت و چین کا تعلق اس کا شوہر سے وابستہ ہو۔ اسے چھوڑ کر الگ بیٹھنے والی نہ ہو۔ فریفتہ اور محبت کا یہ فائدہ ہوگا کہ دوسرے کی جانب اس کا خیال اور دھیان نہ جائے گا اور غایت محبت کی وجہ سے شوہر کی جانب سے کوئی تکلیف دہ امور ہوں تو اسے برداشت کر لے گی۔ محبت کی وجہ سے کڑوی بات بھی میٹھی ہو جاتی ہے۔ محبوب کی طرف سے پہنچنے والی تکلیف محبت کی وجہ سے محسوس نہیں ہوتی۔ جس سے گھر کا نظام باحسن وجوہ چلتا ہے اور ہر ایک کو



گھریلو سکون میسر ہوتا ہے، جس کا آج فقدان ہے کہ معمولی بات بھی آپس میں محبت نہ ہونے کی وجہ سے دل میں چبھ جاتی ہے۔ عورت جب عشق فریفتگی کا برتاؤ کرے گی تو سخت مزاج مرد بھی متاثر ہو کر دل میں اسے جگہ دے دے گا اور وہ بھی محبت کی بنیاد پر نامناسب امور کو برداشت کرتا رہے گا اور ڈانٹ ڈپٹ کے بجائے محبت کی بنیاد پر صرف نظر کرتا رہے گا اور گھریلو نظام اچھی طرح چلتا رہے گا۔

(۲) وَلَوْ ذَا: زیادہ بچے جننے والی عورت قابلِ تعریف اور اللہ و رسول ﷺ کے نزدیک بہت پسندیدہ ہے۔ اسی لئے سرکارِ دو عالم ﷺ نے تاکید فرمائی ہے کہ زیادہ بچے جننے والی عورت سے شادی کرو۔ شادی کا اہم ترین مقصد سلسلہٴ نسل باقی رکھنا ہے اور اُمت کے افراد کا زیادہ سے زیادہ ہونا ہے۔

اس سے معلوم ہوا کہ جو بچے نہیں چاہتے یا کم سے کم چاہتے ہیں تاکہ عیش و آرام ملے اور پرورش کی مشقت سے بچے رہیں۔ یہ خدا اور رسول کے نزدیک ناپسندیدہ ہے۔ ہاں مرض اور بیماری کے پیش نظر ہو تو دوسری بات ہے۔ عموماً اہل یورپ کا مزاج ہے کہ بچے بالکل نہیں چاہتے یا ایک دو سے زیادہ نہیں چاہتے، تاکہ ان کے عیش و آرام میں خلل نہ ہو۔ سیر و سیاحت میں آزاد رہیں، اللہ کی پناہ۔ اولاد اور اس کی کثرت بڑی نعمت اور ثواب کی بات ہے۔ آپ ﷺ نے فرمایا زیادہ بچے جننے والی عورتوں سے شادی کرو میں تمہاری کثرت پر قیامت کے دن فخر کروں گا۔ اُمت کی کثرت آپ ﷺ کے لئے قیامت میں فخر کی بات ہے۔ رہی یہ بات بچوں کی کثرت غربت کا سبب ہے، سو یہ غلط ہے بچے اچھے ہوں گے، اُن کی تعلیم و تربیت اچھی ہوگی لائق اور سنجیدہ ہوں گے تو یہ خوشحالی اور مالداری کا باعث بنیں گے پریشانی اور مصیبت تو غلط تعلیم اور غلط تربیت کے ہونے کی وجہ سے ہوتی ہے۔

خیال رہے کہ یہ بچے اور اولاد والدین کے حق میں دین و دنیا کی بھلائی کا باعث اور صدقہٴ جاریہ ہوتے ہیں اور ہر اعتبار سے خیر کا باعث ہیں کہ حمل اور دودھ پلانے کا بڑا ثواب ہے۔ چنانچہ حدیث پاک میں ہے، آپ ﷺ نے عورتوں سے فرمایا کہ ”تم اس بات پر راضی نہیں کہ جب تم میں سے کوئی اپنے شوہر سے حاملہ ہوتی ہے اور شوہر اس سے راضی ہو تو اس کو ایسا ثواب ملتا

ہے جیسا کہ اللہ کے راستے میں روزہ رکھنے والے اور شب بیدار کو ثواب ملتا ہے اور اس کو دروزہ ہوتا ہے تو اس کے لئے (جنت میں) جو آنکھوں کی ٹھنڈک کا سامان ہوتا ہے اسے آسمان وزمین کے فرشتے بھی نہیں جانتے اور پیدائش کے بعد جب بچہ ایک گھونٹ بھی دودھ پیتا ہے یا چوستا ہے اس پر ماں کو نیکی ملتی ہے۔ اگر بچہ کے سبب سے رات میں جاگنا پڑ جائے تو راہِ خدا میں ستر غلاموں کے آزاد کرنے کا ثواب ملتا ہے۔ (کنز العمال ج ۱۶ ص ۴۰۵)

ایک روایت میں ہے کہ آپ ﷺ نے فرمایا عورت حمل سے لے کر بچہ جننے اور دودھ چھڑانے تک ایسی ہے جیسے اسلام کی راہ میں سرحد کی حفاظت کرنے والا۔ اگر اسی درمیان انتقال ہو جائے تو شہید کے برابر ثواب ملتا ہے۔ (کنز العمال ج ۱۶ ص ۴۱۱)

اس حدیث پاک میں جنتی عورت کا ایک نہایت ہی اہم وصف و علامت بیان کی گئی ہے کہ وہ شوہر کی محبت بلکہ عشق میں سرشار ہو کر شوہر کی ذرا سی بھی ناراضگی کو برداشت نہیں کر سکتی۔ اگر کسی بنیاد پر شوہر ناراض یا غصہ ہو جائے تو اپنا ہاتھ اس کے ہاتھ میں دے کر غایت درجہ محبت و تعلق کا اظہار کرے کہ جب تک آپ راضی نہ ہوں گے، خوش نہ ہوں گے میں ایک پلک بھر نہ سوؤں گی۔ اللہ اکبر کیا شان آرام و محبت و عشق کی۔

کیا آج کل کی ماڈرن عورتیں ایسا کر سکتی ہیں اگر شوہر ناراض ہو اور اس کا ناراض ہونا حق بجانب ہو تو بھی بیگم صاحبہ پوچھیں گی بھی نہیں، مزے سے بے خبر سو جائیں گی۔ اگر آج یہ وصف عورت میں پیدا ہو جائے تو گھر جنت نشاں بن جائے۔

شوہر کیسا ہی بد مزاج، سخت مزاج کیوں نہ ہو۔ بیوی کی غایت میں محبت سے اس کی محبت و قدر ذہن میں بیٹھ جائے گی۔

حضرت ابن عباس رضی اللہ عنہما سے بھی اسی قسم کی ایک حدیث مروی ہے جسے امام نسائی نے بیان کیا ہے۔ حضرت ابن عباس رضی اللہ عنہما سے نقل ہے کہ آپ ﷺ نے فرمایا! ”میں تم کو جنتی عورت نہ بتا دوں۔ جو خوب محبت کرنے والی، زیادہ بچے جننے والی، شوہر کے پاس کثرت سے آنے والی کہ اگر اسے تکلیف دے دی جائے یا ہو جائے تو شوہر کا ہاتھ پکڑ کر کہے، میں پلک بھر نہ سوؤں گی جب تک کہ آپ خوش نہ ہو جائیں گے۔“ (کتاب عشرة النساء ص ۲۱۹)

گویا کہ اس بات کی تعلیم ہے کہ شوہر ناراض نہ رہے۔ اپنی جانب سے اسے ناراض رہنے یا رکھنے کی شکل نہ پیدا کی جائے کہ اس کی رضا جنت ہے۔

## نیکی میں شوہر کی اعانت کرنے والی

عَنْ ثَوْبَانَ رَضِيَ اللَّهُ تَعَالَى عَنْهُ فَقَالَ (رَسُولُ اللَّهِ صَلَّى اللَّهُ عَلَيْهِ وَسَلَّمَ) أَفْضَلُهُ لِسَانٌ "ذَاكِرٌ" وَقَلْبٌ "شَاكِرٌ" وَزَوْجَةٌ "مُؤْمِنَةٌ" تُعِينُهُ عَلَى إِيْمَانِهِ. (ترمذی، ابن ماجہ، مشکوٰۃ ص ۱۹۸)

”حضرت ثوبان رضی اللہ عنہ فرماتے ہیں کہ ہم لوگوں نے یہ معلوم کرنا چاہا کہ کون سا مال نفع بخش ہے تاکہ اسے اختیار کریں۔ آپ ﷺ نے فرمایا! سب سے نفع بخش چیز یہ ہے کہ آدمی کو ذکر کرنے والی زبان، شکر کرنے والا دل نصیب ہو، اور ایسی ایمان دار بیوی ہو جو اس کی دین پر مدد کرنے والی ہو۔“

”فائدہ: آپ ﷺ نے تین نفع بخش چیزوں کو بیان کیا ہے:

۱۔ وہ زبان جو خدا کو خوب یاد کرنے والی ہو یعنی ہر وقت خدا کی یاد میں لگی ہو اور اس سے رطب اللسان ہو۔ مطلب یہ ہے کہ ہر وقت خدا کی یاد میں کبھی نماز میں، کبھی تلاوت میں، کبھی درود میں، کبھی استغفار میں، کبھی سبحان اللہ والحمد للہ میں، جاگے ہوں تو خدا کا ذکر، سو رہے ہوں تو یادِ خدا میں، بازار میں تو خدا کا ذکر، جب دیکھو زبانِ یادِ خدا میں لگی رہتی ہے، اس کی بڑی فضیلت ہے۔ یہ اللہ کے اولیاء اور مقرب بندوں اور اہل جنت کی پہچان ہے۔ جب کثرتِ ذکر کی عادت ہو جاتی ہے تو جسمانی کام رکاوٹ نہیں بنتے کہ وہ ادھر کام بھی کرتے رہتے ہیں ادھر زبانِ ذکرِ خدا میں مشغول رہتی ہے۔ اے ماؤ اور بہنو! تم سے بھی ہو سکتا ہے کہ کھانا بھی پکاتی رہو اور گھر کا کام بھی کرتی رہو اور زبانِ ذکرِ خدا میں مشغول رکھو۔

۲۔ قلبِ شاکر: دلِ شاکر کی بھی بڑی اہمیت ہے۔ شکر سے نعمت میں اضافہ ہوتا ہے شکر کا مطلب یہ ہے کہ خدا کی دی ہوئی نعمت صحت اور مال کو خدا کی نافرمانی میں نہ خرچ کرے۔ گناہ کے اسباب نہ اختیار کرے یہ بھی ناشکری میں داخل ہے۔

۳۔ تیسری جواہم چیز اس مقام کے اعتبار سے ہے وہ یہ ہے کہ کسی کی ایسی بیوی ہو جو شوہر کو اس کے آخرت اور دین کے امور میں اعانت کرنے والی ہو۔ مثلاً شوہر جماعت میں جائے، دین کا کام کرے، مدرسہ میں پڑھائے تو وہ اس کے مقابلہ میں دنیا کی جانب مالی فائدہ دیکھ کر نہ اکسائے اور اسے نہ کہے کہ اس میں مالی پریشانی ہوتی ہے اس کو چھوڑ کر دنیا کا کوئی کام کرو۔ بہت سی عورتوں کو دیکھا گیا ہے کہ شوہر مدرسہ میں مدرس تھا کم تنخواہ ملتی تھی تو اسے چھڑا کر دوسرے دنیاوی کام میں لگوا دیا تاکہ زیادہ مال ملے۔ مثلاً دکان داری میں لگوا دیا یا بیرون ملک بھجوا دیا۔ یہ اس کے دین کے خلاف مدد ہے۔ خلاصہ یہ ہے کہ شوہر اگر دین و آخرت کے امور کو اختیار کرتا ہو اور اسے کچھ دنیا کا نقصان معلوم ہوتا ہو، تب بھی عورت دینی امور میں لگے رہنے کو کہتی ہو، ہمت بڑھاتی ہو، دنیا کی تنگی اور کمی کی وجہ سے اسے پریشان نہ کرتی ہو۔ ایسی عورت مرد کے حق میں بہت بہتر ہے اور اسی کی فضیلت ہے۔

چنانچہ واقعہ ہے کہ ایک صاحب عالم، حافظ، دیندار تھے۔ مدرسہ میں دینی خدمت کرتے تھے۔ شادی کے بعد بیوی نے کہا اس قلیل تنخواہ میں کیا ہوگا۔ فلاں عورت کو دیکھو کس طرح عیش و عشرت کے ساتھ رہتی ہے، فلاں گھر کو دیکھو کس قدر فراوانی ہے، فلاں کو دیکھو تجارت یا دکانداری یا بیرون ملک کام کرنے کی وجہ سے کس قدر خوشحال ہے۔ کس قدر کھانے پینے اور اسباب کی راحت ہے۔ چنانچہ اس نے اپنے شوہر کو دین کی خدمت سے ہٹ کر دنیاوی کام میں لگوا دیا تاکہ دنیا کی فراوانی حاصل ہو۔ ایسی عورت بہتر نہیں کہ اس نے آخرت کی دائمی ابدی راحت کے مقابلہ میں دنیا کی چند روزہ زندگی کی راحت کو ترجیح دی۔

اسی طرح اس کا یہ بھی مطلب ہے کہ نماز، روزہ، صدقہ خیرات میں شوہر کی اعانت کرتی ہو، شوہر ذرا ڈھیلا یا سست ہو تو اسے تاکید کرتی ہو، نماز کے لئے اٹھا دیتی ہو، تبلیغی دینی امور میں رغبت دلاتی ہو، مدرسہ مسجد اور غریبوں کے تعاون میں اسے اکساتی اور تاکید کرتی رہتی ہو تو ایسی عورت شوہر کے حق میں نفع بخش ہے کہ اس عورت کی وجہ سے شوہر کی آخرت بن رہی ہے۔ جس کی وجہ سے اس کا ثواب اس عورت کو بھی ملتا ہے۔ نیکی پر ابھارنے والے کو بھی نیکی کرنے کی طرح ثواب ملتا ہے۔

چنانچہ بڑی خوش نصیب ہے وہ عورت جو اپنے شوہر کی دین پر، عبادت پر مدد کرے۔ نمازوں کا تارک ہو یا سست ہو تو نمازوں کی پابندی کی ترغیب دیتی ہو، اس کے کپڑے پاک و صاف رکھتی ہو، وضو اور غسل کا انتظام کر دیتی ہو تا کہ وقت پر سکون سے نماز پڑھ لے۔ ایسی عورت خود بھی جنتی ہے اور اپنے شوہر کے لئے بھی جنت کا باعث کہ اگر شوہر دیندار نہ ہو تو خطرہ ہے کہ ایسے شوہر کی رفاقت جنت میں نہ مل سکے اس لئے اسے دیندار بنانے کی کوشش کرو تا کہ دنیا کی طرح جنت میں بھی ساتھ رہ سکو۔

## نیک عورت کون ہے؟

عَنْ أَبِي أُمَامَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ يَقُولُ مَا اسْتَفَادَ الْمُؤْمِنُ بَعْدَ تَقْوَى اللَّهِ خَيْرًا لَهُ مِنْ زَوْجَةٍ صَالِحَةٍ إِنْ أَمَرَهَا أَطَاعَتْهُ وَإِنْ نَظَرَ إِلَيْهَا سَرَّتْهُ وَإِنْ أَقْسَمَ عَلَيْهَا أَبْرَتْهُ وَإِنْ غَابَ عَنْهَا نَصَحَتْهُ فِي نَفْسِهَا وَمَالِهِ. (ابن ماجہ ص ۱۳۳، مشکوٰۃ ۳۶۸)

”حضرت ابو امامہ رضی اللہ عنہ سے روایت ہے کہ رسول پاک ﷺ نے ارشاد فرمایا مومن بندے نے تقویٰ کی نعمت کے بعد کوئی ایسی بھلائی حاصل نہیں کی جو نیک و صالح بیوی سے بڑھ کر ہو۔ (وہ ایسی ہو کہ) اگر شوہر کوئی بات کہے تو اسے پورا کرے، اگر شوہر اس کی طرف دیکھے تو اسے خوش کر دے، اگر شوہر کسی کام کے بارے میں قسم دے دے تو اسے پوری کرے، اگر وہ کہیں باہر جائے تو اپنی جان اور اس کے مال کے بارے میں خیر کا معاملہ کرے۔“

فائدہ: اس حدیث پاک میں تقویٰ کی نعمت کے بعد مرد کے لئے نیک و صالح بیوی کو بیان کیا ہے، واقعہ متقی و پرہیزگار کو نیک بیوی مل جائے تو نور ”علی نور“۔ زندگی جنت نظیر ہو جائے گی، نیک بیوی کی چند علامتیں بیان کی گئی ہیں۔

۱۔ شوہر دیکھے تو خوش کر دے۔ نیک بیوی کی بہت ہی اہم علامت ہے۔ مطلب اس کا یہ ہے کہ اپنا رنگ ڈھنگ صفائی ستھرائی شوہر کی مرضی کے مطابق رکھے کہ دیکھے تو اس کا دل خوش

ہو جائے۔ خندہ پیشانی، چہرے کی مسکراہٹ سے اس کے ساتھ پیش آئے۔ ایسا نہیں کہ گھر میں مرد آیا کہ بس منہ پھلانا شروع کر دیا یا تکلیف کا اظہار کر کے اس کو پریشان کر دیا، نہ ایسا کہ میلی کچیلی پھر رہی ہے شوہر نے دیکھا تو اس کا دل کڑھ گیا۔ اچھے عمدہ کپڑے نظافت اور صفائی کے سامان رکھے ہیں مگر پھر بھی گندی کہ شوہر دیکھے تو منہ پھیرے کہ کیسی لگ رہی ہے۔

باہر دوسری عورتوں پر جب اس کی نظر پڑتی ہے تو یہ بھی سوچتا ہے کہ ہمارے گھر میں صفائی اور زینت کا خیال رہے۔ ہاں جب باہر جائیں گی، شادی بیاہ میں جائیں گی، رشتہ داروں میں جائیں گی تو خوب بن سنور کر عمدہ سے عمدہ کپڑے پہن کر۔ کیوں! دوسری کو دکھانے کے لئے۔

سن لیجیے! شادی سے قبل بناؤ سنگھار زیب و زینت درست نہیں۔ ہاں شادی کے بعد درست ہے اور یہ بناؤ سنگھار شوہر کے لئے ہے نہ کہ اجنبی اور غیر محرموں کے لئے۔ یہ گناہ کا کام ہے۔ ایسی عورتوں کو ایک حدیث میں زانیہ کہا گیا ہے یہ لوگوں کو کم از کم آنکھ اور دل کے زنا کی دعوت دیتی ہے، لوگوں کو اپنی جانب مائل کرتی ہیں۔ کم از کم یہ تو سوچتی ہی ہیں کہ کوئی عورت یا کوئی مرد دیکھے تو حیرت اور تعجب میں پڑ جائے اور تعریف کرے۔

کیسی بری بات ہے۔ عفت، حیا، شرافت کے خلاف ہے۔ زیب و زینت سے شوہر کو خوش کرو۔

۲۔ قسم پوری کرنے کا مطلب یہ ہے کہ شوہر بیوی پر اعتبار کرتے ہوئے قسم کھالے۔ مثلاً یہ کہے بھسم تم ایسا ضرور کرو، تو شوہر کی خوشی کے پیش نظر ضرور پورا کر دیتی ہے۔ خواہ مشقت اور مزاج کے خلاف ہی کیوں نہ ہو۔

۳۔ شوہر کے غائبانہ جان و مال کی بھلائی کا مطلب یہ ہے کہ آزاد نہ پھرے۔ اجنبی مردوں سے ربط اور تعلق پیدا نہ کرے۔ بعض عورتوں کو دیکھا گیا ہے کہ شوہر کی عدم موجودگی میں بے پردہ پھرتی رہتی ہیں، اجنبی مردوں سے گفتگو میں جھجک محسوس نہیں کرتیں۔ مال کی بھلائی کا مطلب یہ ہے کہ بے جا اسراف سے مال نہ لٹاتی ہو۔ سامان حفاظت سے استعمال کرتی ہو۔ اس طرح جن لوگوں کو شوہر کی موجودگی میں مال اور کوئی سامان نہیں دیتی تھی، ان کے غائبانہ میں بھی نہ دیتی ہو۔ نہ اپنے رشتہ داروں کو اور نہ دوسروں کو۔



## جنت میں جس دروازے سے چاہے داخل ہو جائے

”عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا صَلَّتِ الْمَرْأَةُ خَمْسَهَا وَحَصَّنَتْ فَرْجَهَا وَاطَاعَتْ بَعْلَهَا. دَخَلَتْ مِنْ أَيِّ أَبْوَابِ الْجَنَّةِ شَاءَتْ.“

(ابن حبان، ترغیب ج ۳ ص ۳۳)

”حضرت ابو ہریرہ رضی اللہ عنہ فرماتے ہیں کہ رسول پاک ﷺ نے فرمایا عورت جب پانچ وقت کی نماز پڑھتی ہو۔ اپنے ناموس و عزت کی حفاظت کرتی ہو اور شوہر کی اطاعت کرتی ہو تو وہ جنت کے جس دروازے سے چاہے داخل ہو جائے۔“

فائدہ: عورتوں کے لئے کتنی بڑی فضیلت اور مرتبہ کی بات ہے۔ جنت میں داخل ہونے کا کس قدر آسان نسخہ ہے۔ عام طور پر عورتیں نماز میں کوتاہی کرتی ہیں پڑھتی نہیں یا چھوڑ کر پڑھتی ہیں یا سستی سے وقت گزرنے کے بعد پڑھتی ہیں۔ سو نماز کی پابندی کرلو، شوہر کی خدمت کرلو، مزے سے جنت میں چلی جاؤ۔ شریعت میں عورتوں سے بہت کم اور آسان عمل پر جنت کا وعدہ کیا گیا ہے۔ مردوں کے مقابلہ میں ان سے کم عمل کا مطالبہ ہے۔ عورتوں کا جنت میں جانا آسان ہے۔ گناہوں سے بچی رہیں، نماز کو نہ چھوڑیں، شوہروں کو خدمت اور اطاعت سے خوش رکھیں، بس! جنت کا ٹکٹ پالیں اور جس دروازے سے چاہیں چلی جائیں۔

## کوئی عورت خوش نصیب؟

”عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قِيلَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ أَيُّ النِّسَاءِ خَيْرٌ؟ قَالَ الَّتِي تَسْرُهُ إِذَا نَظَرَ. وَتُطِيعُهُ إِذَا أَمَرَ وَلَا تُخَالِفُهُ فِي نَفْسِهَا وَلَا مَالِهَا بِمَا يَكْرَهُ.“ (مشکوٰۃ ص ۲۸۳)

”حضرت ابو ہریرہ رضی اللہ عنہ سے مروی ہے کہ آپ ﷺ سے یہ پوچھا گیا کہ کون عورت بہتر ہے؟ تو آپ ﷺ نے فرمایا! وہ عورت، شوہر اسے دیکھے تو

وہ اسے خوش کر دے، جب کوئی کام کہے تو اس کی اطاعت کرے، اور اپنی عزت کی حفاظت کرے، اور اس کی مرضی کے خلاف مال خرچ نہ کرے۔“

(مشکوٰۃ ص ۲۸۳ بیہقی ج ۶ ص ۲۱۶)

فائدہ: مطلب یہ ہے کہ ایسی خوش مزاج اور خوش اخلاق ہو کہ شوہر جب گھر میں آئے، بیوی سے ملاقات و گفتگو کرے تو اس سے نرمی سے، پیار محبت سے، مسکراتے ہوئے بات کرے، اگر وہ پریشان رنجیدہ بھی آئے تو اسے حسن برتاؤ و حسن اخلاق سے خوش کر دے۔ ایسا نہ ہو کہ منہ بنا کر بیٹھی رہے۔ شوہر پوچھے تو شکایتوں کا انبار لگا دے، چنگاری کو آگ بنا کر پیش کر دے، رائی کے دانہ کو پہاڑ بنا کر دکھائے، مبالغہ آرائی جھوٹ اور بدگمانی کی بنیاد پر، ادھر ادھر کی لگا کر اس کے ذہن کو پریشان کر دے۔

چنانچہ بعض عورتیں ایسی ہوتی ہیں کہ جہاں شوہر گھر میں داخل ہوا، شکایتوں کا انبار اس کے سامنے لاکھڑا کر دیا۔ تمہاری ماں نے ایسا کیا، بھائی نے یہ معاملہ کیا، بھانجے نے اس طرح ظلم کیا، چنانچہ عورت کی میٹھی چال سے شوہر متاثر ہو جاتا ہے۔ اور ماں بہن کا مخالف ہو کر لڑائی اور جھگڑے کا ایک طومار سلسلہ قائم کر دیتا ہے۔ ایسی عورت شوہر کو خوش کرنے والی نہیں۔ اسے جہنم میں ڈالنے والی ہے کہ اس نے اسے خوش کرنے کے بجائے رنجیدہ کر دیا۔ سو، سنو! اسے خوش اخلاقی اور اپنی پیاری گفتگو سے خوش کرو۔ شکایت سنا کر رنجیدہ نہ کرو اور جھگڑا مت کراؤ۔ خدا کے نزدیک اچھی اور بھلی کہلاؤ گی اور جنت پاؤ گی۔

## صالح اور نیک عورتیں جنت میں پہلے جائیں گی

”عَنْ أَبِي أَمَامَةَ رَضِيَ اللَّهُ عَنْهُ (مَرْفُوعًا) يَا مَعْشَرَ النِّسَوَانِ أَمَا إِنْ خِيَارَ كُنَّ يَدْخُلْنَ الْجَنَّةَ قَبْلَ خِيَارِ الرِّجَالِ فَلْيُغْسَلْنَ وَيُطَبَّيْنِ فَيُدْفَعْنَ إِلَى أَرْوَاجِهِنَّ عَلَى بَرَازَيْنِ الْحُمْرِ وَالصُّفْرِ مَعَهُنَّ الْوِلْدَانُ كَأَنَّهُنَّ اللَّوْلُؤُ الْمُنْتَوِرُ“۔ (ابوالشیخ، کنز ج ۱۶، ص ۱۷۱)

”حضرت ابو امامہ رضی اللہ عنہ فرماتے ہیں کہ نبی پاک ﷺ نے فرمایا: اے عورتوں

کی جماعتو! یاد رکھو جو تم میں سے نیک ہیں وہ نیک لوگوں سے پہلے جنت میں داخل ہوں گی پھر (جب ان کے شوہر آئیں گے تو) ان کو غسل دے کر اور خوشبو لگا کر شوہروں کے حوالہ کر دیا جائے گا سرخ اور زرد رنگ کی خوبصورت سواریوں پر اور ان کے ساتھ بچے ہوں گے جیسے بکھرے ہوئے موتی۔“

فائدہ: عورتوں کے لئے کتنی بڑی فضیلت کی بات ہے کہ جو ان میں نیک ہوں گی، صالح ہوں گی، نماز، روزہ، تلاوت کی پابند ہوں گی، گناہوں سے بچنے والی ہوں گی، شوہروں کی خدمت و اطاعت کرنے والی ہوں گی وہ مردوں سے قبل جنت میں جائیں گی، یہ تو واقعی رشک کی بات ہے اور کس طرح شان سے اپنے بچوں سمیت جنت میں جائیں گی۔  
آج نیکی اور صلاح والی زندگی اختیار کر لو کل شان کے ساتھ مردوں سے پہلے جنت میں چلی جاؤ۔

## نیک عورت نصف دین ہے

”عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ رَزَقَهُ اللَّهُ امْرَأَةً صَالِحَةً فَقَدْ أَعَانَهُ عَلَى شَطْرِ دِينِهِ فَلْيَتَّقِ اللَّهَ فِي الشَّطْرِ الثَّانِي“۔ (مجمع ج ۴ ص ۲۷۵، کنز ج ۱۶ ص ۱۱۶)  
”حضرت انس بن مالک رضی اللہ عنہ سے مروی ہے کہ نبی پاک ﷺ نے فرمایا جسے اللہ پاک نے نیک عورت سے نواز دیا۔ گویا کہ اللہ نے اس کی آدھے دین سے مدد کردی اور اسے چاہیے کہ باقی نصف دین کے بارے میں خوفِ خدا اختیار کرتا رہے۔ (یعنی اسے بھی حاصل کرے)۔“

فائدہ: نیک و صالح عورت کو آدھا دین کہا گیا ہے۔ ظاہر ہے کہ ایسی مبارک عورت کی وجہ سے دین اور دنیا دونوں کا فائدہ ہوتا ہے۔ دنیا کا فائدہ تو یہ ہے کہ محبت و سکون سے گھریلو زندگی خوشگوار طور سے گزرتی ہے۔ خدمت و اطاعت سے شوہر کو راحت ملتی ہے، سکون ملتا ہے، بچوں کی تربیت بہتر اور دینی ہوتی ہے اور آخرت کا فائدہ یہ ہے کہ دین کے معاملہ میں شوہر کی مدد کرتی ہے۔ نماز،

روزہ، تلاوت اور دوسرے دینی امور میں شوہر کو سہولت ہوتی ہے اور عبادت کا زیادہ موقع ملتا ہے۔ بیوی کی اصلاح کی وجہ سے گناہ اور فواحش کا گھر میں دخل نہیں ہوتا۔ اولاد نیک اور صالح ہوتی ہے۔ جو والدین کے حق میں دنیاوی سکون اور آخرت کے لئے صدقہ جاریہ کا باعث ہوتی ہے۔ خصوصاً اس زمانہ میں نیک عورت بہت بڑی دولت ہے۔ جس کی اہمیت آج کے دور میں عیش و غفلت کی وجہ سے نہیں ہے۔

## نیک عورت بڑی اہم ترین دولت:

”عَنْ أَبِي أُمَامَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِمُعَانِ بْنِ جَبَلٍ يَا مُعَاذُ وَقَلْبًا شَاكِرًا وَلِسَانًا ذَاكِرًا وَزَوْجَةً صَالِحَةً تُعِينُكَ عَلَى أَمْرِ دُنْيَاكَ وَدِينِكَ خَيْرٌ“ مَا اكْتَسَبَهُ النَّاسُ“  
(طبرانی، مجمع ج ۴، ص ۲۷۵)

”حضرت ابو امامہ رضی اللہ عنہ فرماتے ہیں کہ رسول پاک ﷺ نے حضرت معاذ بن جبل رضی اللہ عنہ سے فرمایا: اے معاذ! شکر گزار دل، ذکر سے تروتازہ زبان اور نیک بیوی جو تمہارے دین اور دنیا کے معاملے میں مددگار ہو ان سب سے بہتر ہے جسے لوگ حاصل کرتے ہیں۔“ (یعنی مال وغیرہ سے)

فائدہ: یعنی نیک عورت، جس سے دین اور دنیا دونوں کی اعانت ہو بہت بڑی دولت ہے۔ اس سے دنیا کی زندگی بھی اچھی، خوشگوار اور راحت سے گزرے گی اور دین میں بھی اعانت کرے گی کہ اسے گناہ سے بچا کر تقویٰ کی زندگی پر باقی رکھے گی۔ صالح اور دیندار ہونے کی وجہ سے خود بھی گناہ سے بچے گی اور شوہر کو بھی گناہ سے بچائے گی۔ نیکی کی جانب رغبت دلائے گی، جس سے آخرت کا فائدہ ہوگا اور جس سے دین و دنیا کا فائدہ ہوگا اس سے بڑی کیا دولت ہوگی۔ اس کے برخلاف عورت اگر بد دین ہے۔ خدا، رسول اور آخرت کی پرواہ نہیں کرتی تو خود بھی گناہ کرے گی اور شوہر کو بھی گناہ کی طرف کھینچے گی۔

مثلاً بے پردہ شوہر کے ساتھ بن سنور کر بازار میں گھومے گی، میلے اور فلم میں جائے جاگی،

گھر میں ٹی وی منگوائے گی، اولاد کو بد دین اور بے نمازی بنائے گی۔ اس طرح گھر میں جہنم کا ماحول بنائے گی خود بھی جہنم میں جائے گی اور شوہر کو، اولاد کو جہنم میں لے جانے کا باعث ہوگی۔ ایک جم غفیر کو جہنم میں لے کر جائے گی۔ خاک ہو ایسی بد دین اور بے نمازی عورت پر گو خوبصورت اور مالدار سہی۔ آج یہ مرد بد دین خوبصورت عورت پر سمجھ رہے ہیں اور جہنم کے اعمال پر راضی ہو رہے ہیں۔ کل کو جب اعمال کی سزا کا مشاہدہ ہوگا تب خون کے آنسو روئیں گے، جو بے سود ہوگا۔

## بہترین عورت

عَنْ أَنَسٍ رَضِيَ اللَّهُ تَعَالَى عَنْهُ (مَرْفُوعًا) خَيْرُ نِسَائِكُمُ الْعَفِيفَةُ الْغُلَمَةُ عَفِيفَةً فِي فَرْجِهَا غُلَمَةً عَلَى زَوْجِهَا. (کنز جلد ۱۶-ص ۱۷۰)

”حضرت انس رضی اللہ تعالیٰ عنہ سے مرفوعاً روایت ہے کہ آپ ﷺ نے فرمایا: عورتوں میں بہتر وہ ہے جو پاکدامن اور محبت کرنے والی ہو۔ اپنے ناموس، عزت کی حفاظت کرنے والی اور شوہر سے غایت درجہ محبت یعنی عشق کرنے والی ہو۔“

فائدہ: اس سے معلوم ہوا کہ عورت کا شوہر سے زیادہ تعلق و محبت رکھنا اللہ اور اس کے رسول ﷺ کے نزدیک پسندیدہ اور قابل تعریف چیز ہے۔ حدیث پاک میں ایسی عورت کی تعریف کی گئی ہے جو شوہر سے حد درجہ عشق و محبت رکھنے والی ہو۔ جنت کی عورتوں کی بھی یہ صفت ہوگی کہ وہ شوہر سے حد درجہ فریفتگی اور عشق کا برتاؤ کریں گی جب کہ وہاں دنیا کی طرح محتاج معیشت نہ ہوں گی۔

آج کے اس فتنہ انگیز دور میں بہت کم عورتیں ایسی ہوں گی جو شوہروں سے شوہر ہونے کی حیثیت سے محبوبانہ برتاؤ کرتی ہوں گی، اب تو دنیاوی غرض کے پیش نظر آپس کے تعلقات قائم رہتے ہیں، یہی وجہ ہے کہ اس غرض میں جب کمی ہوتی ہے تو اس کا اثر محبت و تعلق پر بھی پڑتا ہے۔ سو یہ غرضانہ محبت محمود نہیں۔ یہ رشتہ تاحیات ہی نہیں بلکہ جنت میں بھی ہوگا۔ لہذا حقیقی محبت ہونی چاہیے تاکہ جنت میں بھی یہ رشتہ زوجیت و محبت قائم رہے۔

## صالح اور نیک عورتیں بہت کم ہیں

عَنْ عَائِشَةَ رَضِيَ اللَّهُ تَعَالَى عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ  
إِنَّ مِثْلَ الْمَرْأَةِ الْمُؤْمِنَةِ فِي النِّسَاءِ كَمِثْلِ الْغُرَابِ الْأَعْصَمِ فِي  
الْغُرَبَانِ. (مختصر مطالب عالیہ جلد ۲- ص ۲۱)

”حضرت عائشہ رضی اللہ عنہا سے مروی ہے کہ آپ ﷺ نے فرمایا مؤمنہ عورت کی  
مثال عورتوں میں ایسی ہے جیسا کہ کؤوں میں وہ کؤا جس کے ایک پر میں سفیدی ہو۔“  
أَبُو أُمَامَةَ رَفَعَهُ، قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِثْلُ الْمَرْأَةِ  
الصَّالِحَةِ فِي النِّسَاءِ كَمِثْلِ الْغُرَابِ الْأَعْصَمِ قِيلَ يَا رَسُولَ اللَّهِ  
وَمَا الْغُرَابُ الْأَعْصَمُ قَالَ الَّذِي إِحْدَى يَدَيْهِ بَيْضَاءُ.

(مطالب عالیہ جلد ۲- ص ۵۷)

”حضرت ابو امامہ رضی اللہ عنہ نے نبی پاک ﷺ سے روایت کیا ہے کہ صالحہ عورت کی  
مثال عورتوں میں ایسی ہے جیسا کہ ”غراب اعصم“ پوچھا کہ اے اللہ کے رسول  
ﷺ ”غراب اعصم“ کیا ہے؟ فرمایا کہ ایسا کؤا جس کے ایک پر میں سفیدی ہو۔“  
فائدہ: اس حدیث پاک میں اس امر کا بیان ہے کہ نیک اور صالح عورتیں کم ہوں گی۔ یعنی جنتی  
اعمال والی عورتیں کم ہوں گی۔ آپ ﷺ کا یہ فرمان مبارک خصوصاً اس دور میں پورا ہو رہا ہے۔  
جس طرح سیاہ سفید پر والا کؤا نایاب ہے اسی طرح ایسی عورتیں کمیاب ہیں۔ چونکہ عموماً عورتوں  
میں قلب و نظر کی حفاظت، بے پردگی اور دیگر گناہوں سے بچنا مشکل ہوتا ہے اور تقویٰ کا مزاج  
نہیں ہوتا ہے۔

مثلاً شوہر کی اطاعت تو کرتی ہے مگر بے نمازی ہے۔ اگر نمازی ہے تو زکوٰۃ کا اہتمام نہیں  
کرتی۔ اگر نماز، زکوٰۃ کا خیال رکھتی ہے تو کوسنا، غیبت کرنا اور کینہ رکھنا، یہ برائی ہے۔ شوہر کی مطیع  
اور نماز کی پابند ہے تو ساس و نند سے کینہ، بغض اور لڑائی ہے۔ اگر اخلاق اچھے ہیں تو ٹی وی اور بے  
پردگی میں مبتلا ہے۔ اگر نماز، روزہ اور پردہ کا اہتمام کرتی ہے تو شوہر کو گردانتی نہیں اس سے



بدزبانی کرتی ہے۔ غرض کہ ایک نیکی ہے تو دوسرے گناہ میں مبتلا ہو جاتی ہے۔ خصوصاً زبان اور دل کے گناہ میں گرفتار رہتی ہے۔ خوش نصیب ہے ایسی عورت جو اپنا دامن گناہ سے بچائے تاکہ دنیا اور دین دونوں میں کامیاب رہے۔

## صالح عورت کا عمل صالح ستر صدیقین کے برابر

عَنِ ابْنِ عُمَرَ رَضِيَ اللَّهُ تَعَالَى عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ وَإِنَّ مِثْلَ عَمَلِ الْمَرْأَةِ الْمُؤْمِنَةِ كَمِثْلِ عَمَلِ سَبْعِينَ صَدِيقًا وَإِنَّ عَمَلِ الْمَرْأَةِ الْفَاجِرَةِ كَفُجُورِ أَلْفِ فَاجِرٍ. (بزار، کشف الاستار جلد ۲ ص ۱۵۷)

”حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا مومن (صالح) عورت کا عمل ستر صدیقین کے عمل کے برابر ہے۔ اور فاجرہ عورت کی بد عملی ہزار فاجروں کی بد عملی کی طرح ہے۔“

فائدہ: دیکھو اس حدیث پاک میں نیک اور صالح عورتوں کا کتنا بڑا درجہ اور مرتبہ بیان کیا گیا ہے۔ اور ایسی عورتوں کے عمل کا کتنا ثواب ہے۔

جانتی ہو صالح اور نیک عورت کون ہے۔ وہ عورت ہے جو متقی پرہیزگار ہو جو ہر طرح کے گناہ سے اور خدا اور رسول ﷺ نے جس کام سے منع کر دیا ہے بغیر کسی تاویل اور بہانے اس سے بچتی ہو، فرائض و واجبات وغیرہ ادا کرتی ہو۔

یاد رکھو! گناہوں سے بچنا، یہی اصلاح اور تقویٰ میں اہم ہے۔ تمام گناہوں سے احتیاط ہو گونیکیاں کم ہوں۔ یہ اس سے بہتر ہے کہ نیکیاں تو ہوں مگر گناہوں سے بچنے کا اہتمام نہ ہو۔ مثلاً نماز، روزہ، تلاوت ہو مگر اس کے ساتھ بے پردگی بھی ہو غیر محرم سے احتیاط نہ ہو، یا نماز، روزہ، ذکر تلاوت کے ساتھ بدزبانی یعنی طعن کو سنا اور لڑنا جھگڑنا بھی ہو یا یہ کہ ایک جانب نماز، روزہ، تلاوت بھی ہو اور دوسری طرف ٹی وی بھی دیکھتی ہو۔ تو ایسی عورت صالح نہیں۔ اور ایسی نیکیاں رنگ نہیں لاتیں۔ یہ ایسے ہی ہے جیسے دودھ، مکھن، پھل اور میوہ بھی کھایا اور ساتھ مٹی کا تیل یا پیٹرول بھی پی لیا تو ایسی صورت میں غذا سے کیا فائدہ ہوگا۔ اسی طرح نیکیوں کے ساتھ گناہ بھی

کرتی رہی تو نیکیوں کا ثمرہ ظاہر نہ ہوگا۔ پیاری بہنو! آج گناہ سے توبہ کرلو۔ گھر میں ٹی وی ہو تو اڑدھا سمجھ کر اسے گھر سے باہر کرو۔ جنت کے مزے لوٹو گی۔

## دنیا کی عورتیں حور عین سے افضل ہیں

عَنْ أُمِّ سَلَمَةَ رَضِيَ اللَّهُ تَعَالَى عَنْهَا قُلْتُ يَا رَسُولَ اللَّهِ أُنِسَاءُ الدُّنْيَا أَفْضَلُ أَمْ الْحُورُ الْعَيْنُ قَالَ نِسَاءُ الدُّنْيَا أَفْضَلُ مِنَ الْحُورِ الْعَيْنِ كَفَضْلِ الظَّهَارَةِ عَلَى الْبِطَانَةِ فَقُلْتُ يَا رَسُولَ اللَّهِ وَبِمَ ذَا؟ قَالَ لِمَا لِهِنَّ وَصِيَامِهِنَّ وَعِبَادَتِهِنَّ اللَّهُ عَزَّ وَجَلَّ. (مختصر عشرة النساء ص ۵۴۰، طبرانی)

”حضرت اُم سلمہ رضی اللہ عنہا نے رسول پاک ﷺ سے پوچھا۔ اے اللہ کے رسول! دنیا کی عورتیں افضل ہیں یا حور عین؟ آپ ﷺ نے فرمایا دنیا کی عورتیں حور عین سے افضل ہیں ایسے جیسے ابرہہ اچھا و عمدہ ہوتا ہے استر (اندرونی کپڑے) سے۔ انہوں نے کہا اے اللہ کے رسول ایسا کیوں؟ فرمایا! اپنی نماز، اپنے روزے اور خدائے پاک کی عبادت کی وجہ سے۔“

فائدہ: مطلب یہ ہے کہ دنیا کی نیک و صالحہ ذاکر شامل نمازی عورتیں جنت کی حوروں سے افضل ہیں۔ اس وجہ سے کہ وہ جنت میں پیدا ہوئیں۔ وہاں عمل صالح نماز، روزہ کہاں۔ یہ اعمال صالحہ تو دنیا میں ہیں اس لئے کہ حور عین نماز، روزہ، صدقہ، خیرات، حج، ذکر و تلاوت کے ثواب سے اور ان سے خدا کا جو قرب حاصل ہوتا ہے، محروم ہیں۔ دیکھو تمہاری کتنی بڑی فضیلت ہے۔ اس سے تم یہ نہ سوچنا کہ وہ تو بڑے مزے میں رہیں کہ جنت میں پیدا ہوئیں اور جنت میں رہنے لگیں اور ہم تو دنیا کے مشقت آمیز عمل کے بعد جنت پہنچیں۔

پیاری بہنو! جنت کے مزے اور اس کی راحتوں کی لذت تم لوٹو گی۔ ان کو یہ لذتیں اور مزے کہاں نصیب۔ مشقت اور پریشانیوں کے بعد راحت کی لذت کا احساس ہوتا ہے۔ دیکھو لذتِ خوشبودار شربت کا مزہ گرمیوں میں پیاس کے بعد ملتا ہے، شدید جاڑے کے موسم میں نہیں۔ اسی طرح دنیا کی پریشانیوں کے بعد تم کو جنت کے مزے کا احساس ہوگا ان کو نہیں۔

## جنت کے آٹھوں دروازے کس کے لئے

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنْ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ أَيُّمَا امْرَأَةٍ اتَّقَتْ رَبَّهَا وَحَفِظَتْ فَرْجَهَا وَاطَّاعَتْ زَوْجَهَا فَتُحَلَّ لَهَا ثَمَانِيَةُ أَبْوَابِ الْجَنَّةِ قِيلَ لَهَا ادْخُلِي مِنْ حَيْثُ شِئْتَ.

(مجمع الزوائد جلد ۴- ص ۳۰۶)

”حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا! جو عورت خدا سے (گناہ کے بارے میں) ڈرے (اور گناہ نہ کرے) اور اپنی عزت کی حفاظت کرے اور شوہر کی اطاعت و فرمانبرداری کرے۔ اس کے لئے جنت کے آٹھوں دروازے کھول دیئے جاتے ہیں اور اس سے کہا جائے گا جس دروازے سے چاہے جنت میں داخل ہو جا۔“

فائدہ: جنت کے آٹھ دروازے ہوں گے۔ اپنے اپنے خصوصی اعمال کی وجہ سے جنت کے دروازے سے لوگ جائیں گے۔ عموماً لوگ ایک دروازے سے جانے کے مستحق ہوں گے۔ بعض مرد اور بعض عورتیں ایسی ہوں گی کہ ان کو جنت کے تمام آٹھوں دروازے سے جانے کی اجازت ہوگی اور ان کے اعزاز و اکرام میں جنت کے آٹھوں دروازے کھول دیئے جائیں گے اور ان کو اختیار ہوگا کہ جنت کے جس دروازے سے چاہیں جنت میں چلے جائیں۔ یہ وہ عورتیں ہوں گی جن میں یہ تین اوصاف ہوں گے۔

۱۔ تقویٰ والی زندگی ہوگی۔ یعنی تمام ناجائز اور شریعت کی منع کردہ چیزوں سے بچتی ہوں گی۔ ہر گناہ کی بات سے بچتی ہوں گی۔ مثلاً پانچوں نماز کی پابند خصوصاً صبح کی نماز کی۔ اپنے زیوروں کی حساب سے اگر نصاب کے برابر ہوز کوۃ نکالتی ہوں گی، کسی سے لڑتی جھگڑتی نہ ہوں گی، لعنت نہ دیتی ہوں گے، کوستی نہ ہوں گی، احسان نہ جتاتی ہوں گی۔ اسی طرح بے پردہ کہیں نہ جاتی ہوں گی، اجنبی مردوں سے سخت احتیاط کرتی ہوں گی، بلا شدید ضرورت کے گھر سے باہر نہ پھرتی ہوں گی، عرس اور مزاروں پر نہ جاتی ہوں گی، رشتہ داروں میں سے کسی سے کینہ اور بغض و

عناد نہ رکھتی ہوں گی، غیبت کرنے سے بچتی ہوں گی، دیور اور غیر محرم رشتہ داروں سے پردہ کرتی ہوں گی، نہ خود ٹی وی دیکھتی ہوں گی اور نہ گھر میں رکھتی ہوں گی، سینما، ناچ اور گیت گانے میں شریک نہ ہوتی ہوں گی، محرم اور ربیع الاول کی بدعات نہ کرتی ہوں گی۔ غرض کہ ہر گناہ کبیرہ سے بچتی ہوں گی اگر کسی وجہ سے کوئی گناہ ہو جائے تو فوراً توبہ کر لیتی ہوں گی۔

۲۔ شوہر کے علاوہ کسی پر نظر اور نگاہ نہ رکھتی ہوں گی۔ سینما اور ٹی وی کے ذریعہ عفت کو برباد نہ کرتی ہوں گی، اپنی عزت اور ناموس کی حفاظت کرتی ہوں گی۔

۳۔ شوہر کی ہر اس امر میں جس سے شریعت نے منع نہیں کیا اطاعت و فرمانبرداری کرتی ہوں گی۔ اس میں غفلت اور سستی سے بہانہ نہ تراشتی ہوں گی۔

مثلاً شوہر کی عادت اور ضرورت کے مطابق وقت پر تمام کام کر دیتی ہوگی۔ بیماری اور تعب و تھکن کی حالت میں خدمت کر دیتی ہوگی۔ مثلاً شوہر کا مزاج معلوم ہے کہ وہ گرم کھانا کھاتے ہیں، گرم پانی سے وضو کرتے ہیں تو اس کے حکم دینے سے قبل اس کا پہلے سے اہتمام رکھتی ہوگی۔ غرض کہ اس کی خوشی اور آرام کو ملحوظ رکھتی ہوگی تو ایسی عورت کے لئے جنت کے آٹھوں دروازے کھول دیئے جائیں گے۔

پیاری ماؤ، بہنو! ان تینوں چیزوں پر ہمیشہ عمل کرو۔ جس میں مشکل امر گناہوں سے بچنا ہے باقی دو امور تو آسان ہیں۔ جنت کے آٹھوں دروازے کھلوالو۔ آج تھوڑی سی نفس اور ماحول کے خلاف مشقت برداشت کر لو، کل جنت کے مزے لوٹو گی جو ہمیشہ ہمیشہ کا مزہ ہوگا۔

## موافق مزاج بیوی انسان کی سعادت میں سے ہے:

عَنْ عَبْدِ اللَّهِ بْنِ الْحُسَيْنِ عَنْ أَبِيهِ عَنْ جَدِّهِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ أَرْبَعٌ مِنْ سَعَادَةِ الْمَرْءِ أَنْ تَكُونَ زَوْجَتُهُ، مَوَافِقَةً وَأَوْلَادُهُ، أَبْرَارًا وَإِخْوَانُهُ، صَالِحِينَ. وَأَنْ يَكُونَ رِزْقُهُ، فِي بَلَدِهِ.

(اتحاف الہمۃ جلد ۴۔ ص ۴۵۷)

”حضرت عبداللہ بن حسین نے اپنے والد اور دادا کے واسطے سے روایت کی ہے کہ

نبی پاک ﷺ نے فرمایا! چار چیزیں انسان کی سعادت میں سے ہیں۔ اس کی بیوی موافق مزاج ہو، اس کی اولاد نیک و صالح ہو، اس کے بھائی نیک ہوں اور اس کا رزق اس کے شہر میں ہو۔“

فائدہ: اس حدیث پاک میں انسان کی سعادت مندی اور خوش نصیبی جن چیزوں سے وابستہ ہے ان کو بیان کیا گیا ہے کہ اگر یہ چیزیں حاصل ہوں تو انسان کی زندگی دین و دنیا کے اعتبار سے چین و سکون، عافیت اور سہولت اور اچھے احوال سے گزرتی ہے۔ دنیا کی اچھائی کے ساتھ آخرت کی بھلائی بھی حاصل ہوتی ہے۔

ان میں اہم ترین چیز بیوی کا موافق مزاج ہونا ہے۔ واقعی باہم موافقت بہت بڑی نعمت ہے۔ اس سے دونوں کے درمیان محبت و انس رہتا ہے۔ موافقت کی وجہ سے ایک دوسرے سے شکایت کا موقع نہیں ملتا۔ کلفت محسوس نہیں ہوتی، اگر دونوں میں مزاج کی موافقت نہ ہو ایک کا مزاج دینی ہو دوسرے کا دنیاوی ہو تو بڑی پریشانی ہوگی۔ ایک بے پردگی چاہے گا دوسرا بے پردگی کی مخالفت کرے گا۔ ایک ٹی وی کا عاشق دوسرا متنفر۔ ایک اولاد کو دینی تعلیم کی جانب لائے گا دوسرا اس کے خلاف اسکول کو پسند کرے گا۔ اس طرح گھر کا ماحول تناؤ میں رہے گی۔ بخلاف اس کے کہ اگر دونوں کا مزاج یکساں ہو تو گھر اور آپس کا نظام خوش اسلوبی سے چلے گا۔ خیال رہے کہ عورت چونکہ ماتحت اور شوہر کے زیر اقتدار ہے اس لئے کہ اگر شوہر مزاج کے برعکس ہو تب بھی خدا کی معصیت اور نافرمانی کے علاوہ شوہر کی موافقت کرے۔ اس کے مزاج کی رعایت کرے، پریشانی ہو تو بھی شوہر کی موافقت کرے تاکہ گھر کا نظام اور آپس کا نظام بہتر چلے ورنہ تو گھر جہنم کا نمونہ بن جائے گا۔

اولاد کا نیک ہونا بھی خوش نصیبی کی بات ہے کہ وہ والدین کے لئے معاون و مددگار ہوتی ہے۔ بھائی چونکہ قریب اور پڑوسی ہوتا ہے اس لئے اس کے نیک ہونے سے بڑی سہولت اور وقت پر اعانت ملتی ہے۔ اور اسی شہر میں معاشی سلسلہ ہونے سے گھر کا دوسرا نظام بھی ٹھیک چلتا ہے۔ گھریلو فائدہ بھی ہوتا ہے اس لئے اسے بھی خوش نصیبی کی بات فرمایا۔ اس سے معلوم ہو کہ باہر کے مقابلے میں اپنے شہر میں معاشی امور اور روزگار بہتر اور بہت سے فوائد کا حامل ہے۔

## شادی نہ کرنے والی عورتوں اور مردوں پر لعنت

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ (مَرْفُوعًا) لَعَنَ اللَّهُ الْمُتَبَتِّلِينَ الَّذِينَ يَقُولُونَ لَا نَتَزَوَّجُ وَ الْمُتَبَتِّلَاتِ اللَّائِي يَقُلْنَ ذَلِكَ.

(کنز العمال جلد ۱۶- ص ۱۶۷)

”حضرت ابو ہریرہ رضی اللہ تعالیٰ عنہ سے آپ ﷺ کا یہ فرمان مبارک منقول ہے کہ اللہ تعالیٰ نے ان مردوں پر لعنت فرمائی ہے جو کہتے ہیں کہ ہم شادی نہیں کریں گے۔ اسی طرح ان عورتوں پر خدا کی لعنت ہو جو کہتی ہیں ہم شادی نہیں کریں گی۔“

عَنْ أَبِي نَجِيحٍ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ كَانَ مُوسِرًا لَأَنْ يُنْكِحَ فَلَمْ يُنْكِحْ فَلَيْسَ مِنَّا.

(اتحاف المہرۃ جلد ۴- ص ۴۳۷- کنز جلد ۱۶- ص ۱۱۹)

”حضرت ابونجیح رضی اللہ عنہ نبی پاک ﷺ سے روایت کرتے ہیں کہ آپ ﷺ نے فرمایا جو نکاح کر سکتا ہو پھر بھی نہ کرے وہ ہم میں سے نہیں۔“

**فائدہ:** معلوم ہونا چاہیے کہ عورتوں اور مردوں کے لئے جو خدائے پاک نے شادی بیاہ کو مشروع کیا ہے اس میں دین اور دنیا کے بہت سے مصالح اور ضروریات پوشیدہ ہیں۔ بہت سی برائیوں اور نقصانات اور پریشانیوں اور مختلف قسم کی بیماریوں سے اس میں نجات ہے۔ سب سے اہم فائدہ تو ظاہر ہے کہ دل اور آنکھ کی بیماریوں سے اس میں نجات ہے۔ معاشی سہولتیں پیدا ہوتی ہیں۔ ایک دوسرے کے تعاون سے زندگی میں راحت ملتی ہے۔ خالق حکیم نے ہر ایک کی ضرورت کو دوسرے سے وابستہ رکھا ہے۔ صرف عورت ہی نہیں شوہر بھی بیوی کا محتاج ہے۔ خصوصاً گھریلو نظام مرد نہیں چلا سکتا ہے ایسے آزاد مرد کی گھریلو زندگی ناکارہ ہو جاتی ہے۔ تجربہ شاہد ہے کہ ابتداء میں تو زندگی ماں، بہن وغیرہ کی اعانت سے گزر جاتی ہے مگر ان کے گزرنے کے بعد یا پھر آخر زندگی میں سخت پریشانی ہوتی ہے وقت پر کھانا، بیمار پڑنے کی صورت میں دوا اور پرہیز کا نظام، تیل وغیرہ لگانے کی ضرورت میں مرد کو شدید پریشانی ہوتی ہے پھر زندگی پر موت کو ترجیح دینے لگتا



ہے۔ شادی کا مقصد محض خواہشات کی تکمیل ہی نہیں ہوتی بلکہ نظامِ زندگی اور صحت کو باقی رکھنے کے لئے اس کی شدید ضرورت پڑتی ہے۔ بڑھاپے میں اولاد کے تعاون اور اس کے فوائد سے محروم رہتا ہے۔ اسی وجہ سے شادی نہ کرنے والیوں اور والوں پر خدا کی لعنت ہے اور اسی لئے ہماری شریعت میں شادی سنت اور عبادت ہے۔ جو لوگ اسے جھمیلہ سمجھتے ہیں وہ نادان اور حکمتِ خداوندی سے ناواقف ہیں۔

## عورتوں کے لئے گھریلو کام کا ثواب جہاد کے برابر

عَنْ أَنَسٍ رَضِيَ اللَّهُ تَعَالَى عَنْهُ قَالَ قُلْنَ النِّسَاءُ يَا رَسُولَ اللَّهِ ذَهَبَ الرِّجَالُ بِالْفَضْلِ فِي الْجِهَادِ فَهَلْ لَنَا مِنْ أَعْمَالِنَا شَيْءٌ "نَبْلُغُ بِهِ فَضْلَ الْجِهَادِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَعَمْ مَهْنَةُ إِحْدَا كُنَّ فِي بَيْتِهَا تَبْلُغُ بِهِ فَضْلَ الْجِهَادِ."

(مطالب عالیہ جلد ۲ ص ۳۹۔ بیہقی جلد ۶ ص ۴۲۰)

”حضرت انس رضی اللہ عنہ سے روایت ہے کہ عورتوں نے آپ ﷺ سے عرض کیا اے اللہ کے رسول جہاد کرنے سے مرد تو فضیلت لوٹ لے گئے، ہم عورتوں کے لئے بھی کوئی عمل ہے جس سے جہاد کی فضیلت ہم پاسکیں۔ آپ ﷺ نے فرمایا، ہاں گھریلو کام میں تمہارا لگنا یہ جہاد کی فضیلت کے برابر ہے۔“

فائدہ: اندرونِ خانہ جتنے بھی امور ہیں خواہ اس کا تعلق کھانے سے ہو خواہ صفائی سے ہو یا بچوں کی تربیت و پرورش سے متعلق ہو یا سامان کے نظم و ضبط سے متعلق ہو ان سب کی نگرانی اور دیکھ بھال کو باحسن طریقہ کرنا عورت کی ذمہ داری ہے اور اس کی خدا و رسول ﷺ نے بڑی فضیلت بیان کی ہے اور اس پر بڑا ثواب دیا ہے۔ مردوں کو جو جہاد اور قتال میں ثواب ہے وہی ثواب شریعت نے ان عورتوں کو گھریلو کام میں دیا ہے۔

افسوس کہ مالدار اور نئی تہذیب سے متاثر عورتیں اسے عیب اور شرافت کے خلاف سمجھتی ہیں۔ وہ برتن دھونے کو، جھاڑو دینے کو، گھر صاف کرنے کو، گھر میں نل، کنواں ہو تو پانی بھرنے کو،

معیوب اور عزت و شان کے خلاف سمجھتی ہیں۔ اس لئے یہ کام خادم سے لیتی ہیں۔ اگرچہ خادمہ رکھنا مالی وسعت کے اعتبار سے جائز ہے مگر ان کاموں کے کرنے میں کوئی عیب نہیں یہ تو ثواب کا کام ہے۔ عزیز ماؤ اور بہنو! آج ثواب لوٹ لو، کل آخرت میں کام آئے گا نوابوں کے طریقے اور مغربی تہذیب پر لعنت بھیجو۔

## عورت کے ذمہ گھریلو خدمت ہے

”ضَمْرَةُ بْنُ خَبِيبٍ رَضِيَ اللَّهُ تَعَالَى عَنْهُ قَالَ قَضَى رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ عَلَى ابْنَتِهِ الْفَاطِمَةَ بِخِدْمَةِ الْبَيْتِ وَ عَلَى عَلِيٍّ مَا كَانَ مِنْ خَارِجِ الْبَيْتِ“۔ (مطالب عالیہ ج ۴ ص ۳۹)

”حضرت ضمہ بن حبیب رضی اللہ عنہ سے مروی ہے کہ آپ ﷺ نے اپنی بیٹی حضرت فاطمہ رضی اللہ عنہا کے متعلق فیصلہ فرمایا کہ وہ گھریلو کام کریں گی اور حضرت علی رضی اللہ عنہ گھر سے باہر کام کریں گے۔“

فائدہ: ابن قیم رحمہ اللہ نے زاد المعاد میں ابن حبیب کی الواضحہ سے نقل کرتے ہوئے لکھا ہے کہ آپ ﷺ نے حضرت علی کرم اللہ وجہہ اور حضرت فاطمہ رضی اللہ عنہا کے درمیان فیصلہ کرتے ہوئے (جب انہوں نے خدمت اور کام کے متعلق شکایت کی) فرمایا کہ فاطمہ تو گھر کے اندر کا کام انجام دے گی اور علی گھر سے باہر کا کام کریں گے۔ ابن حبیب نے کہا کہ گھر کی خدمت سے مراد آٹا گوندھنا، پکانا، بستر بچھانا، جھاڑو دینا اور پانی نکالنا اور گھریلو کام ہیں۔ (زاد المعاد جلد ۴ ص ۴۰)

اس سے معلوم ہوا کہ عورت کے ذمہ گھریلو تمام امور کو انجام دینا اور گھر کے نظم کو صحیح اور بہتر ڈھنگ سے چلانا گھریلو کام میں کھانا پکانا، کپڑے بستر کی صفائی کا انتظام کرنا، گھر کی صفائی جھاڑو وغیرہ کا لگانا اور گھریلو تمام اشیاء کی حفاظت اور بچوں کی دیکھ بھال، تربیت اور نگرانی ہے، غلہ وغیرہ کا نظم اس کی صفائی اور تمام خوردنی اور برتنے والے سامانوں کی نگرانی اور دیکھ بھال اس کے ذمہ ہے۔ باہر سے تمام سامان حتیٰ کہ پانی تک لا کر دینا مرد کے ذمہ ہے۔ گھر سے باہر کا جو کام ہو عورت اس کے لئے باہر نہ جائے گی۔

## عورت گھر کی نگہبان ہے

”عَنْ ابْنِ عُمَرَ رَضِيَ اللَّهُ عَنْهُمَا أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ وَالْإِمَامُ رَاعٍ وَهُوَ مَسْئُولٌ عَنْ رَعِيَّتِهِ وَالرَّجُلُ رَاعٍ فِي أَهْلِهِ وَالْمَرْءُ رَاعِيَةٌ فِي بَيْتِ زَوْجِهَا. وَالْخَادِمُ فِي مَالِ سَيِّدِهِ.

(ادب المفرد، ۴۴، بخاری جلد ۲ ص ۷۸۳)

”حضرت ابن عمر رضی اللہ عنہما سے روایت ہے کہ میں نے آپ ﷺ کو یہ فرماتے ہوئے سنا تم میں سے ہر ایک نگہبان ہے۔ تم میں سے ہر ایک سے اپنے ماتحتوں کے بارے میں پوچھا جائے گا اور امام راعی ہے اور اس سے اپنی رعایا کے متعلق پوچھا جائے گا۔ اور آدمی اپنے اہل و عیال کا نگہبان ہے۔ عورت اپنے شوہر کے گھر میں نگہبان ہے اور خادم و نوکر اپنے آقا کے مال میں نگہبان ہے۔“

فائدہ: خدائے پاک نے مرد کو باہری امور جس میں اہم ترین معاشی امور ہیں اس کا حاکم اور نگہبان بنایا ہے اور عورت کو اللہ پاک نے گھر کی حاکمہ اور اس کے تمام امور کی نگہبان بنایا ہے۔ وہ گھر کے تمام امور کی ذمہ دار ہے۔ کھانا پکانا، گھر کی صفائی ستھرائی، خانگی سامان کا نظم اس کے ذمہ ہے۔ کیا منگانا ہے، سامان دال وغیرہ کیا پکے گا، کتنا پکے گا وغیرہ وغیرہ۔

گھریلو سامان میں کونسی چیز کہاں پر رہے گی کس میں کیا کمی و بیشی ہوگی، باورچی خانہ کا سارا نظم عورت کے ذمہ رہے گا۔ مرد سامان صرف باہر سے لا کر دے دے اور ہر جگہ اپنی بات کی ضد نہ کرے، نہ اس معاملہ میں عورتوں کو پریشان کرے کہ اتنا کیوں خرچ ہوا، ہاں اسراف اور ضائع ہونے کی گرفت کر سکتا ہے۔ اسی طرح عورت گھر میں بچے کی تربیت میں حاکمہ ہے۔ محبت، ضرورت اور تجربہ کے پیش نظر جو کرے گی بہتر کرے گی۔ گھریلو معاملہ میں عورت خود مختار ہے اس کے نظم میں مرد بلا ضرورت دخل نہ دے ورنہ گھر کا نظم درہم برہم رہے گا۔ خدائے پاک نے اس کی فطرت میں گھر کے نظام کے سنوارنے کی صلاحیت رکھی ہے وہ خود بہتر سے بہتر انتظام چلائے

گی۔ مرد اس پر اعتبار کرے، خدا نے اس کے مزاج میں گھر کا نظم رکھا ہے جو کہ خدائی تقسیم ہے۔  
اس میں دخل اندازی گھر کے نظام کو فاسد کرتی ہے۔

## عورت کے لئے اس کا شوہر جنت یا جہنم

عَنْ حُصَيْنِ بْنِ مَحْصَنٍ رَضِيَ اللَّهُ تَعَالَى عَنْهُ أَنَّ عَمَّةَ لَهُ، أَتَتْ النَّبِيَّ صَلَّى اللَّهُ عَلَيْهِ وَسَلَّمَ فَقَالَ لَهَا أَذَاتُ زَوْجِ أَنْتِ؟ قَالَتْ نَعَمْ. قَالَ فَأَيْنَ أَنْتِ مِنْهُ؟ قَالَتْ مَا أَلُوهُ إِلَّا مَا عَجَزْتُ عَنْهُ. قَالَ فَكَيْفَ أَنْتِ لَهُ؟ فَإِنَّكَ جَنَّتِكَ وَنَارُكَ. (ترغیب ج ۳ ص ۴۳، عشرة النساء ص ۱۷۱، حاکم)

”حضرت حصین بن محسن رضی اللہ عنہ بیان کرتے ہیں کہ ان کی پھوپھی نبی پاک ﷺ کے پاس تشریف لائی۔ (ضرورت پوری ہونے کے بعد) آپ ﷺ نے ان سے پوچھا کیا تم شوہر والی ہو؟ کہا ہاں۔ تو آپ ﷺ نے پوچھا کہ تم ان کے ساتھ کس طرح برتاؤ کرتی ہو؟ انہوں نے کہا ہر ممکن طریقہ سے خدمت کرتی ہوں کوئی کوتاہی نہیں کرتی، ہاں مگر یہ کہ کوئی مجبوری ہو۔ آپ ﷺ نے فرمایا! تم ان کی رعایت کرو، وہ تمہارے لئے جنت ہے یا جہنم۔“

فائدہ: اس حدیث پاک میں آپ ﷺ نے فرمایا کہ شوہر تمہارے لئے جنت یا جہنم ہے۔ یعنی اس کی خدمت اس کی رضا و خوشنودی سے تم جنت میں جاسکتی ہو۔

اس کے برخلاف اگر تم نے اس سے اچھا برتاؤ نہیں کیا، اس کو ناراض کیا، اس سے زبان درازی کی اور مقابلہ کیا، اس کی خدمت و اطاعت سے تم نے اپنے آپ کو بچایا یا اس میں کوتاہی کی تو تمہارے لئے جہنم ہے۔

عموماً آج کل کے اس دور میں شروع عمر میں حظ نفس کی وجہ سے تو کچھ خدمت و رعایت کرتی ہے لیکن جب جوانی ڈھل جاتی ہے تو جانبین سے تعلقات خراب ہو جاتے ہیں۔ بہر صورت ہمیشہ اس کی خدمت و رعایت سے جنت کی دولت حاصل کر سکتی ہو۔ خدا کا حکم سمجھ کر آج خدمت میں کوتاہی نہ کرو، کل جنت کے مزے لوٹ لو۔

## شوہر کو خوش رکھنے والی جنت میں جائے گی

عَنْ أُمِّ سَلَمَةَ رَضِيَ اللَّهُ عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَيُّمَا امْرَأَةٍ مَاتَتْ وَزَوْجُهَا عَنْهَا رَاضٍ دَخَلَتْ الْجَنَّةَ.

(بیہقی فی الشعب جلد ۶ ص ۴۲۱، ترمذی، ترغیب جلد ۳ ص ۳۳)

”حضرت اُم سلمہ رضی اللہ عنہا سے مروی ہے کہ نبی پاک ﷺ نے فرمایا جس عورت کا انتقال اس حالت میں ہو کہ اس کا شوہر اس سے خوش ہو تو وہ عورت جنت میں جائے گی۔“

فائدہ: اس سے معلوم ہوا کہ شوہر کی رضا اور خوشنودی جنت میں جانے کا باعث ہے۔ لہذا شوہر کو ناراض رکھنا، بات بات پر اختلاف اور جھگڑا کرنا، ان سے شاک کی رہنا، مال یا اور دیگر سلسلے میں اسے پریشان کرنا، ان کی خوشی اور ناخوشی کی پرواہ نہ کرنا، یہ سب اچھی بات نہیں اور جنتی عورت کا یہ مزاج اور شیوہ نہیں۔

بہت سی عورتوں کو دیکھا گیا ہے کہ شوہر بوڑھے اور ضعیف اور بیمار ہو جاتے ہیں تو ان کی پرواہ نہیں کرتیں۔ ان کی ضعیفانہ خدمت کی کوئی پرواہ نہیں کرتیں۔

ضعیف اور بیماری کی وجہ سے ان کو خدمت اور کھانے پینے میں وقت کے لحاظ کی ضرورت ہوتی ہے تو عورت ایسی خدمت سے ہاتھ کھینچ لیتی ہے۔ جوانی میں خطِ نفس کی وجہ سے موافقت کی، اب جب زمانہ خدمت کا آیا تو اس سے بچتی ہے۔ بیٹے اور بیٹی میں پڑ جاتی ہے۔ شوہر اس دنیا سے نالاں اور رنجیدہ رخصت ہوتا ہے۔ ایسی عورت جنت میں جانے کی مستحق نہیں۔ یہی حال بعض مردوں کا بھی ہوتا ہے جوانی میں تو اسے اچھی طرح رکھا اور بڑھاپے میں اسے کنارے کر دیا اور اس سے بے پرواہی برتنے لگا، یہ بد خلقی اور حق تلفی ہے۔ ایسا غرض پرست انسان جنت کے لائق نہیں۔

## شوہر کو خوش رکھنے کا حکم

”عَنْ عَلِيٍّ رَضِيَ اللَّهُ عَنْهُ (مَرْفُوعًا) يَا مَعْشَرَ النِّسَاءِ! اتَّقِينَ اللَّهَ

وَالْتَمِسْنَ مَرْضَاةَ أَزْوَاجِكُنَّ فَإِنَّ الْمَرْأَةَ لَوُتَعْلَمُ، مَا حَقَّ زَوْجُهَا لَمْ تَزَلْ قَائِمَةً مَا حَضَرَ غَدَاؤُهُ، وَ عَشَاءُهُ.

(بزار، کشف الاستار ص ۱۷۵، کنز العمال جلد ۱۶ ص ۱۴۵)

”حضرت علی رضی اللہ تعالیٰ عنہ سے مروی ہے کہ آپ ﷺ نے فرمایا، اے عورتوں کی جماعت! خدا سے خوف کرو اور اپنے شوہر کی خوشیوں کو پیش نظر رکھو۔ اگر عورت جان لے کہ اس کے شوہر کا کیا حق ہے تو صبح و شام کا کھانا لے کر کھڑی رہے۔“

فائدہ: مطلب یہ ہے کہ جن باتوں سے شوہر خوش ہوتا ہے یا جو اس کی مرضی اور مزاج کے موافق ہوں۔ جس میں اسے راحت معلوم ہوتی ہو، جس کو وہ پسند کرے (اور اس میں گناہ نہ ہو) ان کو معلوم کرتی رہے اور انہیں اختیار کرے۔ مثلاً اسے پسند ہے کہ گرم کھانا ہو، گرم روٹی ہو تو تازہ گرم کھانے کی رعایت رکھے۔ اسے پسند ہو کہ ناشتہ صبح جلدی مل جائے تو صبح جلدی اٹھ کر اس کا انتظام کر دے۔ مثلاً وہ کسی وقت چائے پینے کا عادی ہو تو اس کے حکم دینے اور انتظار سے قبل انتظام رکھے اسی طرح شوہر گھر میں زینت اختیار کرنے کے لئے عمدہ لباس پہننے کو کہے، بال و چہرہ وغیرہ کو بہتر بنائے رکھنے کو کہے تو اس میں ہرگز مخالفت نہ کرے کہ یہ اس کا حق ہے۔ یہ تو عورت بغیر کہے ہی انجام دے کہ اس میں اسی کا فائدہ ہے۔ کمی ہوگی تو وہ خود پورا کریں گے۔ ہاں مگر بے پردگی کی اجازت نہیں۔

کھڑے رہنے کا مطلب یہ ہے کہ اس کے کہنے اور بولنے کا انتظار نہ کرے، وقت سے پہلے ہی تیار رکھے۔ بلا تقاضہ، حسبِ عادت پیش کر دے یا تقاضہ پر تاخیر نہ ہو کہ ابھی کر رہی ہوں، ابھی دے رہی ہوں اور شوہر انتظار کی زحمت میں پریشان رہے۔

## شوہر کی خدمت اور محبت کرنے والی خدا کو محبوب

عَنْ عَلِيٍّ رَضِيَ اللَّهُ عَنْهُ (مَرْفُوعًا) إِنَّ اللَّهَ يُحِبُّ الْمَرْأَةَ الْمِلْقَةَ الْبَرْعَةَ مَعَ زَوْجِهَا الْحِصَانِ عَنْ غَيْرِهِ. (کنز العمال جلد ۱۶ ص ۱۶۹)

”حضرت علی رضی اللہ عنہ نبی پاک ﷺ سے نقل فرماتے ہیں کہ آپ ﷺ نے فرمایا

اللہ پاک اس عورت کو محبوب رکھتے ہیں جو اپنے شوہر کے ساتھ محبت رکھنے والی، خوش

مزاج اور دوسرے مرد سے اپنی عزت و ناموس کی حفاظت کرنے والی ہو۔“

فائدہ: ایسی عورت خداوند قدوس کو محبوب اور پسند ہے جو اپنے شوہر سے محبت رکھنے والی اور اس سے دلی لگاؤ رکھنے والی ہو۔ صرف ضابطہ اور غرض کی محبت نہ ہو۔

ایسی محبت میں ایک دوسرے کو شکایت ہوتی ہے۔ چونکہ محبت نہیں ہوتی ہے تو آدمی تکلیف اور مرضی کے خلاف چیزوں کو برداشت نہیں کر پاتا ہے۔ محبت اور خالص تعلق اور قلبی و دلی لگاؤ ہو تو برائیوں اور تکلیفوں کا احساس بھی نہیں ہوتا اگر ہوتا ہے تو خوشی سے برداشت کر لیا جاتا ہے اسی لئے شوہر بیوی کے درمیان عشق و محبت ہونی چاہیے۔

دوسری صفت خدا کے محبوب ہونے کی یہ بیان کی گئی ہے کہ دوسرے اجنبی مرد سے اپنی حفاظت کرے۔ اس کا مطلب یہ ہے کہ شوہر کے علاوہ دوسرے اجنبی مرد سے دلچسپی نہ ہو۔ اس سے کسی قسم کا لگاؤ اور تعلق نہ ہو۔ آج کل کی اس نئی بگڑی ہوئی تہذیب میں شوہر کے علاوہ دوسرے اجنبی مردوں سے بلا تکلف دل لگی، انس اور بے تکلفی سے ہنسی مذاق کرتی ہیں اور اسے خوش اخلاقی سمجھتی ہیں۔ سن لیجیے! عورتوں کے لئے اجنبی مردوں سے ہنسی مذاق اور انس کی باتیں جائز نہیں۔ یہ حکماً زنا ہے اور یہ سب گناہ اور گناہ کے اسباب ہیں۔ خدا اور رسول کے نزدیک ناپسندیدہ اعمال ہیں۔ اس سے سخت احتیاط کرنی چاہیے۔

## شوہر کی خدمت صدقہ ہے

”عَنْ ابْنِ عُمَرَ رَضِيَ اللَّهُ عَنْهُمَا (مَرْفُوعًا) خِدْمَتُكَ زَوْجُكَ صَدَقَةٌ.“

(کنز ج ۱۶ ص ۱۶۹)

”حضرت ابن عمر رضی اللہ عنہما سے مروی ہے کہ آپ ﷺ نے فرمایا بیوی کا شوہر کی خدمت کرنا صدقہ ہے۔“

فائدہ: کتنی فضیلت ہے کہ جس طرح اہل مال کو خدا کے راستہ میں مال خرچ کرنے کا ثواب ملتا ہے اسی طرح عورتوں کو شوہروں کی خدمت میں ثواب ملتا ہے۔

معلوم ہونا چاہیے کہ خدمت کا مفہوم وسیع ہے۔ مثلاً ناشتہ اور کھانا ان کے وقت اور مزاج کی رعایت کر کے بنانا، ان کے نجی سامان کو حفاظت اور ڈھنگ سے رکھنا، غسل اور وضو میں مدد کر دینا، جاڑا ہوا اور گرم پانی سے وضو اور غسل کی عادت و ضرورت ہو تو ان کے بلا کہے انتظام کرنا اور پہلے سے تیار رکھنا، حسب ضرورت کپڑے دھو دینا، پھٹے ہوں تو سی دینا، حسب ضرورت سر پیر دبا دینا، بیمار ہوں تو ان کی دوا اور پرہیزی کھانے کا اہتمام رکھنا۔ صبح اور دوپہر کو نماز فجر اور ظہر کے لیے جگا دینا، سونے سے پہلے تکیہ و بستر کا انتظام کر دینا، ان کے احباب اور مہمانوں کی رعایت کرنا، ان کی منشاء و مرضی کے موافق چائے ناشتہ بطیب خاطر خوشی سے دینا، رات میں کچھ دیر ہو جائے تو انتظار کرنا، موسم کے موافق ٹھنڈا گرم کھانا دینا، غرضیکہ ہر وہ امر جس میں شوہر کو راحت اور سکون ملے اس کا اہتمام اور خیال کرنا خدمت ہے، جو صدقہ خیرات کا ثواب ہے۔ لہذا جو عورت مالی صدقہ کا ثواب حاصل نہیں کر سکتی وہ شوہر کی خدمت سے صدقہ کا ثواب حاصل کر سکتی ہے۔

## شوہر کی اطاعت ہر حال میں خواہ بیکار ہی معلوم ہو

”عَنْ عَائِشَةَ رَضِيَ اللَّهُ عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ وَلَوْ أَنَّ رَجُلًا أَمَرَ امْرَأَةً أَنْ تَنْقُلَ مِنْ جَبَلٍ أَحْمَرَ إِلَى جَبَلٍ أَسْوَدَ وَمِنْ جَبَلٍ أَسْوَدَ إِلَى جَبَلٍ أَحْمَرَ لَكَانَ نَوَلَهَا أَنْ تَفْعَلَ“.

(ابن ماجہ ص ۱۳۲، مشکوٰۃ ص ۲۸۳، ترمذی ج ۳ ص ۵۶)

”حضرت عائشہ رضی اللہ عنہا سے مروی ہے کہ آپ ﷺ نے فرمایا! اگر آدمی اپنی بیوی کو حکم دے کہ وہ جبلِ احمر (کی چٹان کو) جبلِ اسود کی طرف منتقل کرے۔ یا جبلِ اسود (کی چٹان کو) جبلِ احمر کی طرف منتقل کرے، اس کا حق ہے کہ وہ ایسا کرے۔“

فائدہ: اس حدیث پاک میں آپ ﷺ نے مبالغہ اور تاکید ایہ فرمایا کہ اگر اسے پہاڑ یا اس کی چٹان کو ایک جگہ سے دوسری طرف منتقل کرنے کو کہے تو باوجود یہ کہ ایک بیکار عبث اور مشکل ترین کام ہے پھر بھی اس کی زوجیت کا تقاضہ ہے کہ وہ شروع کرے انکار نہ کرے خواہ وہ ہو یا نہ ہو۔ خواہ مشکل ہو یا آسان، خواہ اس میں فائدہ ہو یا نہ ہو۔



ملا علی قاری رحمۃ اللہ علیہ نے بیان کیا ہے کہ اگر شوہر کسی مشکل، مشقت آمیز کام یا عبث و بے کار کام کا حکم دے تب بھی اس سے انکار نہ کرے۔ (مرقات ص ۴۷۱)

مثلاً گھر دھویا یا جھاڑا دیا جا چکا ہے پھر بھی صاف کرنے کو کہے یا برتن صاف ہے یا دھلا ہے، کپڑے صاف ہیں دھلے ہیں پھر بھی دھونے اور صاف کرنے کو کہے، ظاہر ہے کہ یہ عبث ہی تو ہے پھر بھی کرے۔ تاکہ اس کا کہا پورا ہو جائے اور اسے اطمینان ہو جائے۔ اس کے دل میں آجائے کہ میری بات کا وزن رکھا اور مان لیا یا اسی طرح کوئی مشکل ترین کام کرنے کو کہے۔

مثلاً ہاون دستہ میں سخت مشکل دوا کوٹنے اور چھاننے کو کہے، کاغذ پتے وغیرہ سے چولہا جلا کر پکانے یا پانی گرم کرنے کو کہے، یعنی عرف اور ماحول میں کوئی ایسا کام جو مشکل اور بامشقت ہو وہ کرنے کو کہے تو انکار نہ کرے حتیٰ الامکان کر دے۔ خصوصاً شوہر بیمار ہو، کمزور ہو اور ضعیف ہو یا اکھڑ مزاج ہو تو ثواب سمجھ کر خدمت کر دے اعراض نہ کرے۔ منہ نہ پھلائے، لا پرواہی نہ کرے، خاص کر بیماری اور بڑھاپے میں مزاج میں صبر و تحمل نہیں رہتا خدمت کی زیادہ ضرورت پڑتی ہے۔ ایسی عورت جنتی ہے جو ہر حالت اور ہر وقت میں شوہر کی خدمت کرے، اسے راحت پہنچائے، اس کے دل کو خوش رکھے یہاں تک کہ وہ دنیا سے خوش خوش احسان و خدمت کا اعتراف کرتے ہوئے رخصت ہو۔ بڑی ہلاکت کی بات ہے اگر وہ ایسی حالت میں رخصت ہو رہا ہو کہ خدمت کی شکایت ہو۔

## شوہر کا حق ادا نہیں ہو سکتا

”عَنْ أَبِي سَعِيدٍ ۖ الْخُدْرِيِّ رَضِيَ اللَّهُ عَنْهُ قَالَ أَتَى رَجُلٌ بِابْنَتِهِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ إِنَّ ابْنَتِي هَذِهِ أَبَتْ أَنْ تَتَزَوَّجَ فَقَالَ لَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَطِيعِي أَبَاكِ فَقَالَتْ وَالَّذِي بَعَثَكَ بِالْحَقِّ لَا أَتَزَوَّجُ حَتَّى تُخْبِرَنِي مَا حَقُّ الزَّوْجِ عَلَى زَوْجَتِهِ؟ قَالَ حَقُّ الزَّوْجِ عَلَى زَوْجَتِهِ لَوْ كَانَتْ بِهَ قَرْحَةٌ فَلَحَسَتْهَا أَوْ انْتَرَمَخَرَاهُ صَدِيدًا أَوْ دَمًا ثُمَّ ابْتَلَعَتْهُ مَا أَذْتُ حَقَّهُ قَالَتْ وَالَّذِي

بَعَثَكَ بِالْحَقِّ لَا تَزَوِّجُ أَبَدًا. فَقَالَ النَّبِيُّ صَلَّى اللَّهُ عَلَيْهِ وَسَلَّمَ لَا تَنْكِحُوهُنَّ إِلَّا بِإِذْنِهِنَّ. (ترغیب جلد ۳ ص ۳۵)

”حضرت ابوسعید خدری رضی اللہ تعالیٰ عنہ سے روایت ہے کہ آپ ﷺ کی خدمت میں ایک شخص اپنی بیٹی کو لے کر حاضر ہوا اور کہا کہ یہ میری بیٹی ہے، شادی سے انکار کرتی ہے۔ آپ ﷺ نے اس سے فرمایا اپنے والد کا کہا مان۔ اس نے کہا، اس ذات کی قسم جس نے آپ کو حق کے ساتھ بھیجا ہے میں اس وقت تک شادی نہ کروں گی جب تک کہ مجھے یہ نہ معلوم ہو جائے کہ بیوی پر شوہر کا کیا حق ہے۔ آپ ﷺ نے فرمایا شوہر کا بیوی پر یہ حق ہے کہ شوہر کا کوئی زخم ہو اور بیوی اسے چاٹ لے یا اس کی ناک سے پیپ یا خون بہے اور وہ اسے پی جائے تب بھی اس نے اس کا حق ادا نہ کیا۔ (یہ مبالغہ ہے غایت خدمت اور محبت سے، حقیقتاً پینا مراد نہیں کہ یہ ناپاک ہے) اس نے کہا، قسم اس کی جس نے آپ کو حق کے ساتھ بھیجا ہے میں شادی کبھی بھی نہ کروں گی۔ (کہ مجھ سے حق ادا نہ ہو سکے گا) اس پر آپ ﷺ نے فرمایا بغیر عورتوں کی اجازت سے نکاح مت کرو۔“

فائدہ: اس روایت سے معلوم ہوا کہ عورت شوہر کا حق کما حقہ ادا نہیں کر سکتی۔ مطلب یہ ہے کہ یہ نہ سوچے میں نے فلاں خدمت کر دی حق ادا ہو گیا بلکہ خدمت کرتی رہے۔ نیز کسی وجہ سے زوجیت کے لائق نہیں تو شادی نہ کرنے کا عورتوں کو اختیار ہے مجبور نہیں کیا جاسکتا۔

## شوہر کا حق سب سے زیادہ ہے

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَيُّ النَّاسِ أَعْظَمُ حَقًّا عَلَى الْمَرْأَةِ؟ قَالَ زَوْجُهَا. قُلْتُ فَأَيُّ النَّاسِ أَعْظَمُ حَقًّا عَلَى الرَّجُلِ؟ قَالَ أُمُّهُ. (بزار، ترغیب جلد ۳ ص ۳۴)

”حضرت عائشہ رضی اللہ تعالیٰ عنہا فرماتی ہیں کہ میں نے رسول پاک ﷺ سے پوچھا کہ عورتوں پر سب سے زیادہ حق کس کا ہے؟ آپ ﷺ نے فرمایا اس کے

شوہر کا۔ میں نے پوچھا کہ مرد پر سب سے زیادہ حق کس کا ہے؟ آپ ﷺ نے فرمایا اس کی والدہ کا۔“

فائدہ: یعنی جب تک عورت کی شادی نہ ہو والدین کی اطاعت اور ان کی خدمت کا حق ہے اور جب شادی ہو جائے اور شوہر کے گھر آجائے تو اب شوہر کا حق سب سے زیادہ ہو جاتا ہے اور اس کی خدمت اور رعایت اس کے ذمہ عقد نکاح کی وجہ سے واجب ہو جاتی ہے اور مرد کے ذمہ سب سے زیادہ خدمت اور حق والدہ کا ہے کہ وہ اپنی ماں کی خدمت و اطاعت کرے اور اس کی ناراضگی سے بچے۔ بیوی کی خوشی پر ماں کی خوشی کو فوقیت دے، بیوی کی وجہ سے ماں کی حق تلفی نہ کرے۔ ایسی صورت نکالے کہ اگر بیوی اور والدہ کے درمیان اختلاف ہو جاتے ہوں تو بیوی کی بھی رعایت کرے اور والدہ کی بھی رعایت اور خدمت و اطاعت کرے۔ خیال رہے کہ رعایت اور خدمت الگ الگ چیز ہے۔ بیوی کی رعایت کرے اور ماں کی اطاعت و خدمت کرے۔ بیوی کے مقابلہ میں ماں کی رضا کو مقدم رکھے۔

## شوہر کی اطاعت کی وجہ سے مغفرت

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّ رَجُلًا خَرَجَ وَامْرَأَةً تَهْ أَنْ لَا تَخْرُجَ مِنْ بَيْتِهَا وَكَانَ أَبُوهَا فِي أَسْفَلِ الدَّارِ وَكَانَتْ فِي أَعْلَاهَا. فَمَرِضَ أَبُوهَا فَأَرْسَلَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ فَذَكَرَتْ ذَلِكَ لَهُ، فَقَالَ أَطِيعِي زَوْجَكَ فَمَاتَ أَبُوهَا فَأَرْسَلَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ أَطِيعِي زَوْجَكَ فَأَرْسَلَ إِلَيْهَا النَّبِيُّ صَلَّى اللَّهُ عَلَيْهِ وَسَلَّمَ إِنَّ اللَّهَ قَدْ غَفَرَ لَابْنِهَا لِطَاعَتِهَا لِزَوْجِهَا. (مجمع جلد ۴ ص ۳۱۶)

”حضرت انس بن مالک رضی اللہ تعالیٰ عنہ نبی پاک ﷺ سے روایت کرتے ہیں کہ ایک شخص گھر سے باہر جاتے ہوئے اپنی بیوی سے کہہ گیا کہ گھر سے نہ نکلنا۔ اس کے والد گھر کے نچلے حصہ میں رہتے تھے اور وہ گھر کے اوپر رہا کرتی تھی۔ والد بیمار

ہوئے تو اس نے نبی پاک ﷺ کی خدمت میں کسی کو بھیج کر عرض کیا اور معلوم کیا۔ آپ ﷺ نے فرمایا اپنے شوہر کی بات مانو، چنانچہ اس کے والد کا انتقال ہو گیا پھر اس نے نبی پاک ﷺ کے پاس آدمی بھیج کر معلوم کیا آپ ﷺ نے فرمایا شوہر کی اطاعت کرو پھر نبی پاک ﷺ نے اس کے پاس یہ پیغام بھیجا کہ اللہ پاک نے تمہاری شوہر کی اطاعت کرنے کی وجہ سے تمہارے والد کی مغفرت کر دی۔“

فائدہ: حدیث بالا میں عورت کا اپنے والد کے پاس نہ جانا صرف شوہر کی اطاعت کی وجہ سے تھا۔ آپ ﷺ نے بھی اسی کی تاکید کی تھی کہ جب شوہر نے گھر سے نکلنے کی اجازت نہیں دی ہے تو مت نکلو اور اس کی بات کا لحاظ رکھو، یہاں تک کہ والد کی وفات ہو گئی۔ اللہ پاک نے اس اطاعت کی برکت سے اس کے والد کی مغفرت فرمادی۔ جب بیوی کی اطاعت سے اس کے والد کی مغفرت ہو گئی تو کیا خود عورت مغفرت کے لائق نہ ہوگی؟ یقیناً ہوگی۔

## بچوں اور شوہر سے محبت نیکی اور صلاح کی پہچان ہے

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ خَيْرُ نِسَاءٍ رَكِبْنَ الْإِبِلَ صَالِحُ نِسَاءٍ قُرَيْشٍ أَحْنَاهُ عَلَى وَلَدٍ فِي صِغَرِهِ وَأَرْعَاهُ عَلَى زَوْجٍ فِي ذَاتِ يَدِهِ. (بخاری جلد ۲ ص ۷۰، مسلم)

”حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا: اونٹ پر سوار ہونے والی عورتوں میں (عربی خواتین میں) سب سے بہتر قریش کی عورتیں ہیں کہ چھوٹے بچوں پر شفقت کرتی ہیں شوہر کے مال کی حفاظت کرنے والی ہوتی ہیں۔“

فائدہ: اس حدیث پاک میں عورتوں کی دو قابلِ تعریف علامتوں کو بیان کیا گیا ہے۔

۱۔ بچوں پر شفقت کرنے والی۔ مطلب یہ ہے کہ چھوٹے بچوں کی پرورش میں بڑی مہربان و شفیق ہوتی ہیں۔ ان کو دودھ پلاتی ہیں، پاخانہ پیشاب دھوتی ہیں، ان کی نہایت ہی محبت سے پرورش کرتی ہیں۔ ایسا نہیں کہ اولاد تو بچہ ہی نہیں ہونے دیتیں اگر ہو جائے تو بچے کو دودھ نہیں

پلاتیں، بہانہ بناتی ہیں کہ صحت نہ خراب ہو جائے۔ یہ جہالت اور عیش مزاجی کی باتیں ہیں بچوں کی پرورش نوکرائیوں کے حوالہ کر دیتی ہیں، وہ بچوں کی کماحقہ تربیت نہیں کر پاتیں۔ اسی طرح وہ عورتیں جو ملازمت کرتی ہیں اور اس کی وجہ سے بچوں کی تربیت اور نگرانی نہیں کر پاتیں۔ نوکرائیوں کے حوالہ کر کے بچہ کو ضائع کرتی ہیں خیال رہے کہ یہ نہایت ہی قبیح اور خدا اور رسول ﷺ کو ناراض کرنے والی باتیں ہیں۔ یہ یورپین عورتوں کی عادت ہے۔ بچوں کی شفقت کے ساتھ تربیت و نگرانی یہ حق شرع ہے۔ دنیا میں ایسی عورتوں کا انجام بد یہ ہوتا ہے کہ بڑھاپے میں یہ اولاد سہارا نہیں بنتی اور ان کی زندگی اجیرن ہو جاتی ہے جیسا کہ مغربی ممالک کا حال ہے۔ خیال رہے کہ جس طرح اپنے بچوں کی پرورش عورت کے ذمہ ہے، اسی طرح شوہر کی دوسری بیوی سے بچے ہوں اور قابل پرورش ہوں تو ان کی پرورش اور نگرانی بھی عورت کرے، یہ بڑی نیکی اور ثوابِ عظیم کا باعث ہے اس کے بڑے فضائل ہیں۔ بعض عورتیں ایسی ہوتی ہیں کہ سوتیلے بچوں سے نفرت کرتی ہیں۔

ان کو تکلیف پہنچاتی ہیں، عناد سے پیش آتی ہیں۔ خدمت اور تربیت تو دور کی بات لعن طعن کرتی ہیں کھانے پینے میں ظلم و ستم ڈھاتی ہیں۔ بڑی بری بات ہے۔ ان کے بچوں کے ساتھ کوئی دوسرا اس طرح کرے تو بتاؤ ان کو کیسی تکلیف ہوگی۔

سوتیلے بچوں کو تکلیف پہنچانا، حقارت کا معاملہ کرنا، جہنم کے اعمال ہیں، خدا حفاظت فرمائے۔ اسی طرح گھر میں کوئی بچہ یتیم ہو اس کی پرورش کا موقع مل جائے تو یہ خدا کی بڑی نعمت ہے خوب خوشی و مسرت سے خدمت کرنی چاہیے کہ اس کا بڑا ثواب ہے ایسا گھر بڑا ہی باعثِ برکت ہے۔ ہو سکے تو کسی کے یتیم بچوں کی خصوصاً بچیوں کی پرورش گھر میں رکھ کر کرو یہاں تک کہ اس کی شادی بیاہ کرادو۔ جنت میں حضور پاک ﷺ کی پڑوسن بنوگی۔

## نہ نماز قبول ہوگی اور نہ نیکی اوپر چڑھے گی

عَنْ جَابِرٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
ثَلَاثَةٌ لَا تُقْبَلُ لَهُمْ صَلَوةٌ وَلَا تَصْعَدُ لَهُمْ حَسَنَةٌ "الْعَبْدُ الْأَبْقَى حَتَّى

يَرْجِعَ إِلَى مَوَالِيهِ فَيَضَعُ يَدَهُ فِي أَيْدِيهِمْ وَالْمَرْأَةُ السَّاخِطُ عَلَيْهَا زَوْجُهَا وَالسَّكَرَانُ حَتَّى يَصْحُو. (بیہقی فی الشعب جلد ۶ ص ۴۱۷)

”حضرت جابر رضی اللہ تعالیٰ عنہ سے روایت ہے کہ آپ ﷺ نے فرمایا تین لوگوں کی نہ نماز قبول ہوتی ہے اور نہ کوئی نیکی اوپر چڑھتی ہے۔

۱۔ بھاگے ہوئے غلام کی، تاوقتیکہ اپنے مولیٰ کے پاس نہ آجائے اور ان کے ہاتھ میں اپنا ہاتھ نہ دے دے۔

۲۔ ایسی عورت جس سے اس کا شوہر ناراض ہو۔

۳۔ اور مست شرابی کی، تاوقتیکہ شراب کا اثر ختم نہ ہو جائے۔“

**فائدہ:** مرد عورت پر نگران ہے اور عورت اس کے ماتحت ہے۔ خدا کے بعد عورت کے لئے شوہر ہی ہے، والدین کے حق پر شوہر کا حق غالب ہو گیا ہے۔ اگر مذہب میں کسی کو سجدہ تعظیسی کی اجازت ہوتی تو عورت کو ہوتی کہ وہ شوہر کو سجدہ کرے۔ حدیث پاک میں ہے عورت کے لئے اس کا شوہر جنت یا جہنم ہے کہ اس کے حق کو ادا کر کے جنت پاسکتی ہے۔ جس کا اتنا بڑا حق ہو بھلا اسے ناراض کیسے چھوڑا جاسکتا ہے پھر خدائے پاک نے جسے رفیق حیات بنایا ہو، زندگی بھر کا ساتھی اور معاون بنایا ہو، دنیاوی اعتبار سے جس کے بغیر گزارہ نہیں۔ اسے کیسے ناراض رکھا جاسکتا ہے اس لئے اگر وہ کسی وجہ سے ناراض ہو جائے گو بلا معقول وجہ کے سہی تو اسے یونہی نہیں چھوڑ دیا جائے بلکہ اسے خوش کرنے کی کوشش کی جائے اسی لئے شریعت نے تاکید کی کہ جب تک اسے راضی نہ کیا ایسی عورت کی نہ نماز قبول ہوتی ہے اور نہ کوئی نیکی۔

## غیر اللہ کو سجدہ جائز ہوتا تو شوہر کو سجدہ کا حکم ہوتا

”عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَوْ كُنْتُ أَمْرُ أَحَدًا أَنْ يَسْجُدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا.“ (ترمذی جلد ۱ ص ۱۳۸)

”حضرت ابو ہریرہ رضی اللہ عنہ سے مروی ہے کہ رسول پاک ﷺ نے فرمایا اگر

میں کسی کو سجدہ کا حکم دیتا تو عورت کو حکم دیتا کہ وہ شوہر کو سجدہ کرے۔“

فائدہ: حضرت قیس بن سعد رضی اللہ عنہ کی روایت میں ہے کہ جب وہ حیرہ گئے تو انہوں نے (عیسائیوں کو) دیکھا کہ وہ اپنے مرزبان (مذہبی عالم) کو سجدہ کرتے ہیں تو انہوں نے کہا کہ میں نے نبی پاک ﷺ سے کہا کہ آپ تو سجدہ کے زیادہ لائق ہیں۔ آپ ﷺ نے فرمایا جب میری قبر پر سے گزرو گے تو کیا مجھے سجدہ کرو گے میں نے کہا نہیں۔ آپ ﷺ نے فرمایا اگر میں سجدہ کا حکم کسی کو دیتا تو بیوی کو حکم دیتا کہ وہ اپنے شوہر کو سجدہ کرے کہ اللہ نے ان کے لئے ان پر حق رکھا ہے۔ (یعنی اکرام و احترام و اطاعت کا)۔ حضرت عائشہ رضی اللہ عنہا کی روایت ہے کہ ایک اونٹ نے آپ ﷺ کو سجدہ کیا تو آپ ﷺ کے حضرات صحابہ رضی اللہ عنہم نے کہا اے اللہ کے رسول ﷺ آپ کو اشجار و بہائم سجدہ کرتے ہیں۔ ہم تو اس سے زیادہ حقدار ہیں۔ آپ ﷺ نے فرمایا عبادت اللہ کی کرو۔ اپنے بھائی کا اکرام کرو۔ اگر میں کسی کو سجدہ کا حکم دیتا تو عورتوں کو حکم دیتا کہ وہ اپنے شوہروں کو سجدہ کریں۔ (مجمع ج ۴ ص ۲۱۳)

## ناشکر گزار کی طرف خدا کی نگاہ بھی نہیں

”عَنْ عَبْدِ اللَّهِ بْنِ عَمْرٍو رَضِيَ اللَّهُ تَعَالَى عَنْهُمَا عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَنْظُرُ اللَّهُ تَبَارَكَ وَتَعَالَى إِلَى امْرَأَةٍ لَا تَشْكُرُ لِرِزْقِهَا وَهِيَ لَا تَسْتَغْنِي عَنْهُ“۔ (مجمع الزوائد ج ۴ ص ۳۱۲، بزار، نسائی)

”حضرت عبد اللہ بن عمرو رضی اللہ عنہما نبی پاک ﷺ سے روایت کرتے ہیں کہ اللہ پاک اس عورت کی طرف نگاہ اٹھا کر نہیں دیکھتے جو اپنے شوہر کی ناشکری کرتی ہے حالانکہ وہ اس سے بے نیاز نہیں رہ سکتی۔“

فائدہ: شکر گزاری بہترین وصف ہے۔ اس سے تقویٰ میں اضافہ ہوتا ہے۔ اپنے محسن اور منعم کا شکر گزار ہونا نعمتوں اور نوازشوں کے اضافہ کا سبب ہوتا ہے۔ جو عورت شوہر کا شکر ادا نہیں کرتی اور ہمیشہ اس کی زبان پر ناشکری رہتی ہے اور یہ سمجھتی ہے کہ میرے ساتھ ظلم اور میری حق تلفی ہو رہی ہے۔ شوہر سے اس کا نبھاؤ نہیں ہوتا۔ شوہر سے اسے محبت اور مودت نہیں رہتی جس سے دونوں کے درمیان تعلقات خوشگوار قائم نہیں رہتے یوں اچھا خاصا گھر نعمتوں اور راحتوں کے اسباب

کے باوجود جہنم کا نمونہ بن جاتا ہے اس لئے شریعت نے ہر ایسی چیز سے منع کیا ہے جس سے آپس کے تعلقات پر اثر پڑے، محبت پر اثر پڑے۔ عورتوں کو چونکہ اسی گھر میں زندگی گزارنی ہے لہذا ناشکری کے کلمات زبان سے نکالنے میں احتیاط کرنی چاہیے کہ یہ خدا کی نگاہوں میں گر جانے کا باعث ہے اگر کوئی پریشانی ہو تو برداشت کرنے کی کوشش کرو۔ کل اس برداشت کے صلہ میں جنت میں مزے کرو گی۔

## شوہر کی ضرورت کا پورا کرنا عورت کا اولین فریضہ

”عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا دَعَا الرَّجُلُ امْرَأَةً، إِلَى فِرَاشِهِ فَأَبَتْ أَنْ تَجِئِيَ لَعْنَتُهَا الْمَلَائِكَةُ حَتَّى تُصْبِحَ“۔ (بخاری جلد ۳ ص ۲۸۲)

”حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا جب شوہر اپنی بیوی کو اپنے بستر پر بلائے اور بیوی نہ جائے تو فرشتے اس پر صبح ہونے تک لعنت کرتے رہتے ہیں۔“

”عَنْ طَلْقِ بْنِ عَلِيٍّ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِذَا دَعَا الرَّجُلُ زَوْجَتَهُ، لِحَاجَتِهِ فَلْتَاتِهِ وَإِنْ كَانَتْ عَلَى التَّنَوُّرِ“۔ (ترمذی، ترغیب جلد ۳ ص ۳۸)

”حضرت طلق بن علی رضی اللہ عنہ کی روایت ہے کہ آپ ﷺ نے فرمایا مرد جب اپنی ضرورت سے اپنی بیوی کو بلائے تو وہ فوراً آجائے چاہے وہ تنور پر کیوں نہ بیٹھی ہو۔ (یعنی اگرچہ وہ چولہے پر روٹی ہی کیوں نہ پکا رہی ہو اور جانے سے روٹی خراب ہونے اور آگ بجھنے کا نقصان ہی کیوں نہ ہو)۔“

عَنْ زَيْدِ بْنِ أَرْقَمٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمَرْءُ لَا تُؤَدِّي حَقَّ اللَّهِ عَلَيْهَا حَتَّى تُؤَدِّيَ حَقَّ زَوْجِهَا كُلَّهُ“۔ وَلَوْ سَأَلَهَا وَهِيَ عَلَى ظَهْرِ قَتَبٍ لَمْ تَمْنَعُهُ نَفْسَهَا“۔

(طبرانی، ترغیب ج ۳ ص ۳۸)



”حضرت زید بن ارقم رضی اللہ عنہ سے مروی ہے کہ آپ ﷺ نے فرمایا عورت خدا کا حق ادا کرنے والی اس وقت تک نہیں ہو سکتی جب تک کہ شوہر کا پورا حق ادا نہ کرے۔ اگر شوہر اسے بلائے اور وہ اونٹ کی پالان پر ہو تب بھی وہ انکار نہیں کر سکتی۔“

فائدہ: شوہر عورت کا نگران اور عورت اس کی ماتحت ہے۔ شوہر جب بھی اسے کسی بھی ضرورت سے خاص کر انسانی ضرورت سے بلائے یا اشارہ کرے تو عورت کا انکار کرنا اور نہ جانا، اس کی ضرورت کا پورا نہ کرنا، ناجائز، حرام اور لعنت خداوندی کا باعث ہے۔ عموماً عورت اس بات کی پرواہ نہیں کرتی اور شوہر کی انسانی ضرورت کا خیال نہیں کرتی جس کی وجہ سے شوہر کی محبت اور خوشگوار تعلقات میں رخنہ اور دراڑ پڑ جاتی ہے۔ ہاں مگر عورت ماہواری سے ہو یا بیماری میں صحت کے لئے نقصان دہ ہو تو خوش مزاجی سے معذرت کرے اور سمجھا دے۔ بسا اوقات شوہر اپنی ضرورت سے بلاتا رہتا ہے اور یہ ہوں ہوں کر کے ٹالتی رہتی ہے۔ حدیث پاک میں اس پر بھی لعنت ہے۔ ان امور کا خیال رکھے تاکہ تعلقات خراب نہ ہوں کہ شوہر ویوی کے تعلقات بڑے نازک ہوتے ہیں۔

## آپ ﷺ کے نزدیک کون مبغوض عورت:

”عَنْ أُمِّ سَلَمَةَ رَضِيَ اللَّهُ تَعَالَى عَنْهَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنِّي لَا بُغِضُ الْمَرْأَةَ تَخْرُجُ مِنْ بَيْتِهَا تَجُرُّ ذَيْلَهَا تَشْكُو زَوْجَهَا“۔ (مجمع الزوائد جلد ۴ ص ۳۱۶)

”حضرت ام سلمہ رضی اللہ عنہا سے مروی ہے کہ آپ ﷺ نے فرمایا مجھے وہ عورت مبغوض ہے جو اپنے گھر سے (بلا اجازت شوہر) کے چادر کھینچتی ہوئی شوہر کی شکایت کرتے ہوئے نکلے۔“

فائدہ: خیال رہے کہ ہمیشہ ہر وقت ایک ساتھ رہنے سے ضرور کچھ نہ کچھ حق تلفی ہوتی ہے۔ مختلف عوارض اور شریعت کی رعایت و خوفِ خدا نہ ہونے کی وجہ سے ایک دوسرے کے حقوق کا ضائع ہونا

ایک معمولی بات ہے۔ پھر جب کہ ہمیشہ ایک ساتھ رہنا ہے اور ہر ایک کا فائدہ دوسرے سے وابستہ ہے تو ایسی صورت میں آپس میں شکایت کی بات ہو جائے، کبھی کچھ معمولی تکلیف پہنچ جائے تو زبان پر حرف شکایت نہ لانا چاہیے کہ اس سے خوشگوار تعلق (جو بہت ہی ضروری ہے اور جس کے بے شمار فوائد و منافع ہیں) اس میں رخنہ پڑتا ہے۔ شاکی ہو کر میکہ جانے سے معاملہ خراب ہی ہوتا ہے۔ عموماً عورتیں شادی بیاہ کے بعد کچھ کمی بیشی ہو جانے پر والدین سے شوہر اور خوشدامن وغیرہ کی شکایت کرتی ہیں جس سے ازراہ محبت والدین متاثر ہو جاتے ہیں پھر وہ شکایت کے ازالہ کی کوشش کرتے ہیں جس سے بسا اوقات معاملہ اور مزید بگڑ جاتا ہے اس لیے حتیٰ الامکان جہاں تک ہو سکے برداشت کرے پھر کبھی سنجیدگی اور محبت کے ساتھ خوشی کے موقع پر اپنی تکلیف ظاہر کر دے تو انشاء اللہ شریف اور سمجھدار شوہر اس کا دفاع کرے گا اور خدا سے دعا بھی کرتی رہے کہ ہر ایک کا دل اس کے قبضہ میں ہے۔

## شوہر سے بھلائی کا انکار تو ثواب اکارت

عَنْ عَائِشَةَ رَضِيَ اللَّهُ تَعَالَى عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِذَا قَالَتِ الْمَرْءَةُ لِرِزْوَجِهَا مَا رَأَيْتُ مِنْكَ خَيْرًا قَطُّ فَقَدْ حَبِطَ عَمَلُهَا. (جامع صغیر ص ۵۴، کنز جلد ۱۶ نمبر ۷۵۶۰۷)

”حضرت عائشہ رضی اللہ تعالیٰ عنہا فرماتی ہیں کہ آپ ﷺ نے فرمایا جب عورت شوہر کے بارے میں یہ کہے کہ میں نے تم سے کبھی کوئی بھلائی نہیں پائی تو اس کے اعمال (کا ثواب) حبط ہو جاتے ہیں (یعنی برباد اور ضائع)۔“

فائدہ: خدا کی پناہ کیسی سخت وعید ہے۔ ذرا سی ناشکری کے جملے پر اعمال ہی اکارت۔ اکثر و بیشتر عورتوں کو دیکھا گیا ہے کہ جہاں شوہر سے کوئی شکایت ہوئی، کوئی لڑائی و جھگڑے کی نوبت آئی، کوئی امید پوری نہیں ہوئی، کوئی تکلیف ہو گئی فوراً کہہ دیتی ہیں کہ اس سے مجھے آرام نہیں ملا، اس گھر میں چین نہیں ملا، کبھی اس نے میرا خیال نہیں کیا، کبھی اس نے مجھے کچھ نہیں دیا، ہمیشہ نوکر کی طرح گھٹی رہی مگر میرا کبھی لحاظ نہیں کیا گیا۔ اس قسم کے جملے بہت برے ہیں ان

سے اعمال کا ثواب برباد ہو جاتا ہے۔

اکارت ہونے کا مطلب یہ ہے کہ جو نیکیاں گزشتہ کی ہیں وہ بے اثر ہو جاتی ہیں۔ صحیح بخاری کی روایت میں ہے کہ آپ ﷺ نے جہنم میں عورتوں کو مردوں سے زیادہ دیکھا، پوچھا تو معلوم ہوا، تَكْفُرُنَ الْعَشِيرَ، ”شوہر کی ناشکری کرنے کی وجہ سے“۔ جس شوہر نے حسب ضرورت و وسعت وحیثیت ہمیشہ دیا، کبھی کسی وجہ سے شکایت ہوگئی، عموماً ایک گھر میں آپس میں ساتھ رہنے کی وجہ سے ہو جاتی ہے تو بلا جھجک کہہ دیتی ہیں اس سے ہم کو کبھی آرام نہیں ملا، ہرگز ایسا جملہ نہ بولے، کوئی شکایت کی بات ہو جائے تو سنجیدگی سے حل کرے اور حل نہ نکل سکے تو برداشت کرے۔ مردوں کو بھی چاہیے کہ ایسے اسباب سے احتیاط کریں تاکہ عورت کی زبان سے ایسی بات نہ نکلے۔

## بلا اجازت شوہر نفل روزے کی اجازت نہیں

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَحِلُّ لِلْمَرْءَةِ أَنْ تَصُومَ وَزَوْجُهَا شَاهِدٌ إِلَّا بِإِذْنِهِ.

(مشکوٰۃ ص ۷۸، بخاری جلد ۲ ص ۷۸۲، مسلم)

”حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ نے فرمایا کہ کسی عورت کے لئے درست نہیں کہ وہ شوہر کی موجودگی میں روزے رکھے مگر اس کی اجازت سے۔ ایک روایت میں ہے کہ اس نے اگر (بلا اجازت) روزہ رکھا تو بھوکی پیاسی رہی اور وہ قبول نہ کیا جائے گا۔“ (جمع جلد ۴ ص ۳۱۰)

فائدہ: عورت کو شوہر کی خدمت و رعایت کے پیش نظر نفلی روزہ رکھنے کی اجازت نہیں۔ البتہ وہ خود اجازت دے تو پھر روزہ رکھنا درست ہے۔ ہاں اگر شوہر گھر میں موجود نہ ہو، سفر پر ہو تو بھی اجازت ہے۔

خیال رہے کہ یہ حکم نفلی روزے کے متعلق ہے، رمضان کے روزے کے متعلق یہ بات نہیں۔ اگر شوہر رمضان کے روزے کو منع کرے تب بھی چھوڑنا جائز نہیں چونکہ لَا طَاعَةَ

لِمَخْلُوقٍ فِي مَعْصِيَةِ الْخَالِقِ - ”خدا کی نافرمانی ہو تو مخلوق کی اطاعت جائز نہیں“۔ اسی وجہ سے ایک حدیث میں ہے۔ لَا تَصُومُ الْمَرْأَةُ وَبَعْلُهَا شَاهِدٌ، إِلَّا بِإِذْنِهِ غَيْرَ رَمَضَانَ۔ (کنز العمال ص ۲۱۶-۲۳۸ ق)

”عورت سوائے رمضان کے روزہ نہ رکھے جب کہ اس کا شوہر موجود ہو“۔ دیکھا شریعت نے عورت کو کتنی تاکید کی ہے کہ وہ شوہروں کی رعایت کریں اسی رعایت کی وجہ سے دونوں کے درمیان خوشگوار تعلقات قائم رہیں گے۔

## شوہر کی اطاعت اور اس کی اچھائیوں کا اعتراف جہاد کے برابر

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَبْلَغِي مَنْ لَقِيتِ مِنَ النِّسَاءِ أَنَّ طَاعَةَ الزَّوْجِ وَاعْتِرَافًا بِحَقِّهِ يَعْدِلُ ذَلِكَ وَ قَلِيلٌ ”مَنْكُنَّ مَنْ يَفْعَلُهُ“.

(مجمع الزوائد جلد ۴ ص ۳۰۸، ترغیب جلد ۳ ص ۳۴)

”حضرت ابن عباس رضی اللہ تعالیٰ عنہما سے مروی ہے کہ آپ ﷺ نے ان سے فرمایا جن عورتوں سے تمہاری ملاقات ہو کہہ دو کہ شوہر کی اطاعت اور ان کے احسان کا اعتراف جہاد کے برابر ہے مگر ایسی عورتیں تم میں بہت کم ہیں۔“

فائدہ: شوہر و بیوی کے درمیان حسن معاشرت اور خوشحال زندگی کے لئے یہ دو چیزیں بہت اہم ہیں۔ خدمت اور خوبیوں کا اعتراف اور احسان مندی سے۔ ایک کا تعلق دوسرے سے بڑھتا ہی رہے گا۔ ایک اور حدیث میں ہے کہ عورتوں نے پوچھا عورتوں کا غزوہ و جہاد کیا ہے؟ آپ ﷺ نے فرمایا شوہر کی اطاعت اور اس کے احسان کا اعتراف۔ (بیہقی جلد ۶ ص ۴۱)

دیکھیے! عورتوں کے ساتھ خدائے پاک کا کتنا بڑا خصوصی فضل و کرم ہے کس قدر معمولی کام اور وہ بھی جس میں ان کا دنیاوی نفع بھی ہے کہ شوہر کی خدمت سے شوہر کی نگاہ میں محبوب رہیں گی تو شوہر ان کا دنیاوی خیال رکھیں گے اور آخرت کا بھی عظیم ثواب ان کو حاصل ہوگا۔ ہم خرابا ہم ثواب۔ ”احسان کا اعتراف“ کا مطلب یہ ہے کہ جو کچھ ان کی جانب سے ملے اسے خوشی سے قبول

کرے اور اسے بہت سمجھے۔ کمی پر شکایت نہ کرے، ناشکری نہ کرے بلکہ کہے آپ نے ہماری رعایت میں بہت کچھ کیا، آپ نے ہمارا بہت زیادہ خیال رکھا، آپ نے ہمیشہ اپنے سے زیادہ مانا اور چاہا، ماں باپ سے زیادہ محبت کا برتاؤ کیا وغیرہ وغیرہ۔ اس سے شوہر کے دل میں اس کی جگہ بن جائے گی۔

## شوہر کی خدمت پر شہادت کے قریب درجہ

عَنْ مَيْمُونَةَ رَضِيَ اللَّهُ تَعَالَى عَنْهَا (مَرْفُوعًا) أَنَّهُ، لَيْسَ مِنْ أَمْرَةٍ إِطَاعَتْ وَأَدَّتْ حَقَّ زَوْجِهَا وَتَذَكَّرُ حَسَنَتَهُ، وَلَا تَخُونُهُ، فِي نَفْسِهَا وَمَالِهِ. إِلَّا كَانَ بَيْنَهَا وَبَيْنَ الشُّهَادَةِ دَرَجَةٌ، وَاحِدَةٌ فِي الْجَنَّةِ فَإِنْ كَانَ زَوْجُهَا مُؤْمِنًا حُسِنَ الْخُلُقِ فَهِيَ زَوْجَتُهُ فِي الْجَنَّةِ وَالْأَزْوَاجُ اللَّهُ مِنَ الشُّهَدَاءِ. (کنزل العمال جلد ۱۶ ص ۱۴۴۔ طبرانی)

”حضرت میمونہ رضی اللہ تعالیٰ عنہا فرماتی ہیں کہ نبی پاک ﷺ نے فرمایا جو عورت اپنے شوہر کی اطاعت کرے اور اس کے حق کو ادا کرے، نیک باتوں کو یاد کرے، نفس اور مال کی خیانت سے پرہیز کرے (تو ایسی عورت کا) جنت میں شہیدوں سے ایک درجہ کم ہوگا اگر شوہر بھی اس کا مؤمن اور بہتر اخلاق والا ہے تو یہ عورت اسے ملے گی ورنہ ایسی عورت کی شادی اللہ تعالیٰ شہیدوں میں سے ایک سے کر دے گا۔“

فائدہ: حدیث پاک میں شوہر کی خدمت اور نیکی پر شہداء کے قریب درجہ ملنا بتایا گیا ہے۔ کس قدر فضیلت کی بات ہے صرف ایک ہی درجہ کا فرق رہ جاتا ہے۔

حدیث پاک میں دوسرا جز یہ بیان کیا گیا ہے کہ اگر عورت نیک اور صالح ہو اور اس کا شوہر بھی نیک ہو تو جنت میں اسی طرح شوہر و بیوی بن کر رہیں گے اور اگر شوہر نیک نہ ہو تو پھر کسی شہید کے ساتھ اس کی شادی کرادی جائے گی۔ نیک عورت کے لئے کس قدر فضیلت کی بات ہے۔

## لعنت والی عورت کون؟

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ النَّبِيُّ صَلَّى اللَّهُ عَلَيْهِ

وَسَلَّمَ إِذَا بَاتَ الْمَرْءُ مُهَاجِرَةً فِرَاشَ زَوْجِهَا لَعْنَتُهَا الْمَلَائِكَةُ حَتَّى تَرْجِعَ. (بخاری و مسلم جلد ۲ ص ۷۸۲)

”حضرت ابو ہریرہ رضی اللہ تعالیٰ عنہ فرماتے ہیں کہ نبی پاک ﷺ نے فرمایا جب عورت اپنے شوہر سے (غصہ کی وجہ سے) الگ بستر پر رات گزارے تو اس پر فرشتے لعنت کرتے رہتے ہیں یہاں تک کہ وہ عورت شوہر کے پاس آجائے۔“

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا دَعَا الرَّجُلُ امْرَأَتَهُ إِلَى فِرَاشِهِ فَأَبَتْ أَنْ تَجِيَنِّي لَعْنَتُهَا الْمَلَائِكَةُ حَتَّى تُصْبِحَ. (بخاری جلد ۲ ص ۷۸۲)

”حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا شوہر جب بیوی کو اپنے بستر پر بلائے اور وہ انکار کر دے تو فرشتے اس پر لعنت کرتے رہتے ہیں یہاں تک کہ صبح ہو جائے۔“

فائدہ: اس سے معلوم ہوا کہ بیوی کو شوہر کی مرضی اور ضرورت و خواہش کی رعایت کرنی ضروری ہے۔ اگر کوئی شرعی عذر نہ ہو اور نہ کوئی بیماری وغیرہ ہو جس سے نقصان کا اندیشہ ہو تو اس کی خواہش کی رعایت واجب ہے ورنہ فرشتوں کی لعنت کی مستحق ہوگی۔ حدیث پاک میں عورتوں کے لئے جب کہ وہ شوہر کی خواہش اور مرضی کو بلا کسی معقول عذر کے ٹھکرا دیں سخت وعید و مذمت ہے۔

چنانچہ ایک حدیث میں ہے جو امام مسلم رحمہ اللہ نے حضرت ابو ہریرہ رضی اللہ عنہ سے روایت کی ہے کہ آپ ﷺ نے فرمایا جو شخص اپنی بیوی کو بستر پر بلائے اور وہ انکار کر دے تو ملائعہ اعلیٰ آسمان والوں کی جانب سے (یعنی فرشتوں کی طرف سے) سخت غضب میں گرفتار ہوتی ہیں تا وقتیکہ اسے خوش نہ کر دے (خواہ کسی بھی طرح سے ہو بات چیت کے ذریعہ ہو یا تکمیل خواہشات کے ذریعہ سے)۔ (مسلم، یعنی جلد ۲ ص ۱۸۵)

حضرت ابو ہریرہ رضی اللہ عنہ کی ایک حدیث میں ہے کہ آپ ﷺ نے ”مفسلہ“ پر اور ابن عمر رضی اللہ عنہ کی روایت میں ”مسوفات“ پر لعنت فرمائی ہے۔ (کنز العمال جلد ۲ ص ۱۶۱)

مفسلہ تو وہ عورت ہے کہ اس سے جب شوہر ارادہ کرے تو (جھوٹ) کہہ دے کہ میں

حائضہ ہوں اور مسوفہ وہ عورت ہے کہ شوہر ارادہ کرے تو ٹالتے ہوئے کہتی رہے اچھا آرہی ہوں یہاں تک کہ نیند آجائے۔ (کنز جلد ۱۶ ص ۱۶۱)

اس سے معلوم ہوا کہ بلا عذر جھوٹ یا بہانہ بنانا اور ٹالنا جیسا کہ بعض عورتوں کی عادت ہوتی ہے درست نہیں۔ تاہم جانبین سے صحت کی رعایت ضروری ہے۔ اگر بیماری یا خرابی صحت کی وجہ سے مضر ہے تو شوہر کو بھی اس کا خیال رکھنا لازم ہے۔ عورتوں کو بھی چاہیے کہ وہ مرد کو کسی نہ کسی طرح خوش رکھیں اس کی ہر ضرورت خصوصاً انسانی ضرورت کا تاکید سے خیال رکھیں۔ عورتوں کو اس کی رعایت کا تاکید سے حکم ہے۔

چنانچہ حضرت طلق رضی اللہ تعالیٰ عنہ کی روایت ہے کہ آپ ﷺ نے فرمایا کہ جب شوہر بلائے تو آجائے خواہ وہ تنور پر ہی کیوں نہ ہو۔ یعنی اگر وہ روٹی پکا رہی ہو اور روٹی کے جلنے، خراب ہونے یا ناقص ہونے کا اندیشہ ہو یا چولہا بجھ جانے کا اندیشہ ہو تب بھی اس کی خواہش اور ضرورت کا خیال رکھے اور اس کی ضرورت رضامندی اور خوشی سے پوری کرے کہ روٹی کے مقابل میں شوہر کی رعایت اہم ہے۔ پھر یہ کہ نقصان شوہر کے مال کا ہے جو اس کے اختیار سے نہیں ہے بلکہ شوہر کی رعایت اور خدمت کے سبب ہے جو اس کی رفاقت کا اولین مقصد ہے۔

حضرت ابن عمر رضی اللہ تعالیٰ عنہما کی ایک حدیث میں ہے کہ ایک عورت آپ ﷺ کی خدمت میں آئی اور اس نے پوچھا کہ شوہر کا بیوی پر کیا حق ہے؟ آپ ﷺ نے فرمایا اپنے نفس کو اس سے نہ روکے اگرچہ وہ پالان کی لکڑی پر ہو۔ ایک دوسری روایت میں ہے کہ اگرچہ وہ تنور (چولہے پر) کیوں نہ ہو۔ (عمدة ص ۱۸۵)

## عورت کو شوہر کے خلاف اکسانے کی ممانعت

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ مِنَّا مَنْ حَبَّبَ امْرَأَةً عَلَى زَوْجِهَا. أَوْ عَبْدًا عَلَى سَيِّدِهِ.  
(ابوداؤد، مشکوٰۃ ص ۲۸۲)

”حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے ارشاد

فرمایا وہ شخص ہم میں سے نہیں جو کسی عورت کو اس کے شوہر کے خلاف اکسائے یا غلام کو اس کے آقا کا مخالف بنائے۔“

فائدہ: بعض لوگوں کی عادت ہوتی ہے کہ وہ اکسانے اور خلاف بنانے کے عادی ہوتے ہیں چنانچہ بعض عورتیں ہوتی ہیں کہ کسی عورت کو اس کے شوہر کے خلاف اکساتی ہیں۔ اس کی شکایت اور بے توجہی کو اس کے ذہن میں اس طرح ڈالتی ہیں کہ عورت کو شوہر سے نفرت اور شکایت ہو جاتی ہے، کبھی لڑائی تک کی بھی نوبت آ جاتی ہے۔ مثلاً کہتی ہیں تمہارے شوہر کی تو اتنی آمدنی ہے پھر بھی تمہیں اچھی طرح نہیں رکھتے، زیور نہیں بنا کر دیتے، دوسروں پر خرچ کرتے ہیں تم کو دھیلا بھی نہیں دیتے۔ بھائی، بہن، ماں باپ کو تو خوب تم سے چرا کر دیتے ہیں تم کو کیا دیتے ہیں؟ اپنی بہن کو یہ لاکر دیا تم کو پوچھا بھی نہیں۔ اس قسم کی باتوں سے شوہر کے خلاف کر دیتی ہیں سو یہ جائز نہیں۔ کسی کے گھر کو بگاڑنا، تعلقات کو خراب کرنا کسی بھی طرح صحیح نہیں اس سے بچنا چاہیے یہ جہنم کے اعمال ہیں۔

## شوہر سے طلاق مانگنے پر جنت حرام

عَنْ ثَوْبَانَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَيُّمَا امْرَأَةٍ سَأَلَتْ زَوْجَهَا طَلَاقًا مِنْ غَيْرِ بَأْسٍ فَحَرَامٌ عَلَيْهَا رَأْيُهَا الْجَنَّةُ. (ابن ماجہ ص ۱۴۸، ابوداؤد ص ۳۰۳، ترمذی ص ۲۲۶)

”حضرت ثوبان رضی اللہ تعالیٰ عنہ سے مروی ہے کہ نبی پاک ﷺ نے فرمایا جو عورت اپنے شوہر سے بلا کسی ضرورتِ شدیدہ و پریشانی کے طلاق مانگے اس پر جنت کی خوشبو حرام ہے۔“

فائدہ: طلاق اللہ تعالیٰ کے نزدیک مبغوض ہے کہ اس سے دو خاندانوں کے درمیان عناد اور مخالفت پیدا ہوتی ہے۔ لڑائی جھگڑے کے علاوہ بہت سے گناہوں کا سبب ہے۔ تعلقات ٹوٹتے اور خراب ہوتے ہیں، جوڑ اور ربط محمود ہے اور اس کی تاکید ہے، توڑ مذموم ہے اور اس پر سخت وعید ہے۔ اسی وجہ سے طلاق کے مطالبہ پر سخت وعید ہے کہ ایسی عورت جنت کی خوشبو بھی نہ پائے گی



جب کہ جنت کی خوشبو چالیس سال کی دور سے آئے گی۔

عام طور پر ایسا ہوتا ہے کہ شوہر اور بیوی میں لڑائی ہوگئی گھر یلو زندگی میں ایسی باتیں پیش آجاتی ہیں سو عورت مارے غصہ کے کہتی ہے کہ ہمیں چھوڑ دیجیے، ہمارا رشتہ ختم کر دیجیے۔ بسا اوقات شوہر غصہ اور غیظ میں ہونے کی وجہ سے کہتا ہے جاؤ۔ بیوی کو ہرگز زبان سے ایسی بات نہ نکالنی چاہیے کہ جہاں مرد کو پریشانی بھگتنی پڑتی ہے وہاں عورت کی زندگی بھی اجیرن بن جاتی ہے، چھوٹے بچے ہوں تو اور پریشانی۔ مطلقہ کی شادی ہندوستان اور پاکستان کے ماحول میں تو بہت ہی مشکل ہے جس کا نتیجہ یہی نکلتا ہے کہ عورت ہر اعتبار سے پریشان ہو جاتی ہے اور بہت سے دوسرے گناہوں کا راستہ نکل جاتا ہے۔ دین و دنیا دونوں خراب ہوتے ہیں اسی لئے شیطان کوشش کرتا ہے کہ طلاق کی نوبت آجائے اور گناہوں کا دروازہ کھل جائے۔ سو جہاں تک ہو سکے طلاق کی صورت پیدا نہ ہونے دے۔ زندگی گزارے، تکلیف برداشت کرے، بڑا ثواب پائے گا۔

## خلع کا مطالعہ کرنے والی عورت منافق ہے

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ الْمُنْتَزِعَاتُ وَالْمُخْتَلِعَاتُ هُنَّ الْمُنَافِقَاتُ. (مشکوٰۃ ص ۲۸۴، نسائی)

”حضرت ابو ہریرہ رضی اللہ تعالیٰ عنہ کی روایت ہے کہ آپ ﷺ نے فرمایا شوہر

سے علیحدگی چاہنے والی خلع کا مطالبہ کرنے والی عورت منافق ہے۔“

فائدہ: خیال رہے نکاح کرنے کے بعد وقتی اختلاف یا جوش غصہ میں آکر علیحدگی اور خلع کا مطالبہ کرنا نہایت ہی برا کام ہے۔ اس سے دو خاندانوں کے درمیان بگاڑ، نفرت و عداوت پیدا ہوتی ہے اولاً تو شادی سمجھ بوجھ کر کرے اور جب ہو جائے تو بہر صورت نبھانے کی کوشش کرے۔ انسانی فطرت کے اعتبار سے کبھی اختلافات اور لڑائی کی بھی نوبت آجاتی ہے، اسے برداشت کر لینا چاہیے۔ شادی بیاہ اور طلاق کوئی معمولی بات اور کھیل نہیں ہے۔ نکاح خانہ آبادی ہے، طلاق خانہ ویرانی ہے نہ مردوں کو اور نہ عورتوں کو اس قسم کی باتیں اختیار کرنی چاہیے۔

بعض عورتیں تیز مزاج اور جلد باز ہوتی ہیں دورانِ دلش نہیں ہوتیں۔ اگر شوہر سے کوئی تکلیف پہنچ جاتی ہے، کوئی مطالبہ اور خواہش پوری نہیں ہو پاتی یا شوہر ذرا غریب اور عورت اچھے خوشحال گھرانے کی ہو تو ایسی بات ہونے لگتی ہے یا عورت کے گھر والے ذرا مضبوط اور ذی حیثیت ہوتے ہیں تو یہ مطالبہ ہوتا ہے۔ حتیٰ الوسع جوڑ، ربط، مصالحت اور موڈت کی شکل اختیار کرنی چاہیے۔ ہر ایک کے والدین اور رشتہ دار سلجھانے کی کوشش اور سعی کریں۔ نکاح کوئی عارضی اور وقتی چیز نہیں کہ چلوکل دوسرا ہو جائے گا۔ یہ زندگی بھر نباہنے کے لئے ہوتا ہے اسی وجہ سے طلاق کا اختیار مرد کو دیا گیا ہے کہ مرد بمقابلہ عورت کے زیادہ عاقل اور دورانِ دلش ہے۔ اگر عورتوں کو اختیار دیا جاتا تو ذرا ذرا سی باتوں سے متاثر ہو کر فوراً طلاق دے دیا کرتیں۔ ہاں اگر بالکل نباہ کی شکل نہ ہو، نہ شوہر تیار نہ بیوی تیار، نہ مصالحت کی کوئی شکل تو شریعت نے علیحدگی کی بھی اجازت دی ہے۔

## شوہر کی بلا اجازت نکلنے پر لعنت

وَعَنِ ابْنِ عُمَرَ رَضِيَ اللَّهُ تَعَالَى عَنْهُمَا قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ الْمَرْءَ إِذَا خَرَجَتْ مِنْ بَيْتِهَا وَزَوْجُهَا كَارِهِ لَعْنَهَا كُلُّ مَلَكٍ فِي السَّمَاءِ وَكُلُّ شَيْءٍ مَرَّتْ عَلَيْهِ غَيْرَ الْجِنِّ وَالْإِنْسِ حَتَّى تَرْجِعَ. (طبرانی، ترغیب جلد ۳ ص ۳۹)

”حضرت ابن عمر رضی اللہ تعالیٰ عنہما سے مروی ہے کہ میں نے رسول پاک ﷺ سے سنا آپ ﷺ فرما رہے تھے جب عورت شوہر کے گھر سے شوہر کی ناراضگی میں نکلتی ہے تو آسمان کے سارے فرشتے اور جس جگہ سے گزرتی ہے ساری چیزیں انسان اور جن کے علاوہ سب اس پر لعنت کرتے ہیں حتیٰ کہ وہ واپس لوٹ آئے۔“

حضرت ابن عباس رضی اللہ تعالیٰ عنہما کی ایک حدیث میں یہ ہے کہ ”جب عورت شوہر کی بلا اجازت نکلتی ہے تو آسمان کے فرشتے، رحمت کے فرشتے، عذاب کے فرشتے، سب اس پر لعنت کرتے ہیں تا وقتیکہ واپس نہ آجائے۔“

فائدہ: اللہ کی پناہ شوہر کو ناراض کر کے یعنی لڑائی جھگڑا کر کے نکلنے یا اس کی بغیر اجازت سے نکلنے کی سخت سزا ہے کہ ہر چیز اس پر لعنت کرتی ہے۔ اولاً تو ناراض ہی کرنا درست نہیں اگر کسی وجہ سے ناراضگی ہوگئی تو غصہ ٹھنڈا ہونے پر معافی تلافی کر لینی چاہیے نہ کہ گھر سے باہر میکہ وغیرہ جانا چاہیے اس طرح اس وعید میں وہ عورت بھی داخل ہے جو شوہر کے منع کرنے کے باوجود اس کے غائبانہ میں جاتی ہے۔ خیال رہے کہ پڑوس میں جانے پر شوہر منع نہ کرتا ہو تو اس کی موجودگی کی طرح غائبانہ میں بھی جاسکتی ہیں کہ منع نہ کرنا، غصہ نہ ہونا حکماً اجازت میں داخل ہے۔ شوہر کو بھی چاہیے کہ اسے بالکل قید میں نہ رکھے بلکہ اڑوس پڑوس میں، رشتہ داروں میں جانے دے کہ اس میں ان کے حقوق کے ادائیگی ہے جو باعثِ ثواب ہے بشرطیکہ فتنہ فساد کا اندیشہ نہ ہو۔

## شوہر کی بلا اجازت گھر سے نکلنے پر خدا کے غضب میں گرفتار

عَنْ أَنَسٍ رَضِيَ اللَّهُ تَعَالَى عَنْهُ (مَرْقُوعًا) أَيَّمَا امْرَأَةٍ خَرَجَتْ مِنْ بَيْتِ زَوْجِهَا بِغَيْرِ إِذْنِ زَوْجِهَا كَأَنَّهُ فِي سَخِطِ اللَّهِ تَعَالَى حَتَّى تَرْجِعَ إِلَى بَيْتِهَا أَوْ يَرْضَى عَنْهَا زَوْجُهَا. (کنز العمال جلد ۱۶ ص ۱۶۰)

”حضرت انس رضی اللہ تعالیٰ عنہ سے مرفوعاً مروی ہے آپ ﷺ نے فرمایا جو عورت شوہر کے گھر سے بلا اجازت باہر نکلے وہ خدا کے غضب میں گرفتار رہتی ہے۔ جب تک گھر واپس نہ آجائے یا شوہر اس سے راضی ہو جائے۔“

فائدہ: اس سے معلوم ہوا کہ ضرورت پر بھی عورت کو شوہر کی بلا اجازت گھر سے نکلنا درست نہیں۔ عورت نکاح سے قبل والدین کے ماتحت اور نکاح کے بعد شوہر کے ماتحت ہو جاتی ہے وہ اگر آزاد رہے گی تو شیطان کے تابع ہو جائے گی آزادی شیطان کی غلامی ہے۔

بسا اوقات اختلاف اور بڑائی کی بنیاد پر یا کسی تکلیف سے متاثر ہو کہ بلا اجازت ناراض ہو کر گھر سے نکل کر میکے یا کسی رشتہ دار کے یہاں چلی جاتی ہے، یہ منع ہے اور یہی غضب الہی کا باعث ہے۔ والدین کو بھی چاہیے کہ اس پر منع کریں۔

شہر کی انگریزی تعلیم یافتہ نئی تہذیب میں یہ بات ہوتی ہے کہ وہ شوہروں کو اپنا مقابل اور

مساوی سمجھتی ہیں۔ خدمت، ماتحتی اور برداشت ان کے ماحول میں عیب اور عار ہے۔ خدا کی پناہ! اب شادی کے بعد شوہر ہی کا مقام ہے، خدا رسول کے بعد انہی کی اطاعت ہے۔ ان کی اجازت کے بغیر گھر سے باہر قدم رکھنا ممنوع ہے۔

آج برداشت کر کے شوہر کی اطاعت کر لو، تکلیف اور پریشانی ہو تب بھی صبر کر لو اور گھر سے باہر بلا اذن شرعی قدم مت نکالو اور خدا کے فرائض پر عمل کرتی رہو۔ کل خدا کی رحمت میں راحت اور مزے کی زندگی گزارو گی۔

## شوہر کو تکلیف پہنچانے والی پر حور جنت کی بددعا

”عَنْ مُعَاذِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا تُؤْذِيْ امْرَأَةً زَوْجَهَا فِي الدُّنْيَا إِلَّا قَالَتْ زَوْجَتُهُ مِنَ الْخُورِ الْعَيْنِ لَا تُؤْذِيْهِ قَاتَلَكِ اللَّهُ فَإِنَّمَا هُوَ عِنْدَكَ دَخِيلٌ“ يُوشِكُ أَنْ يُفَارِقَكَ الْيَنَاءُ.

(مشکوٰۃ ص ۲۸۱، ترمذی ص ۲۲۲، ابن ماجہ ص ۱۴۵)

”حضرت معاذ رضی اللہ عنہ نبی پاک ﷺ سے روایت کرتے ہیں کہ آپ ﷺ نے فرمایا کوئی عورت اپنے شوہر کو دنیا میں پریشان نہیں کرتی مگر یہ کہ اس کی حور عین بیوی اسے کہتی ہے کہ اسے مت پریشان کرو۔ خدا تمہارا بھلا نہ کرے وہ تمہارے پاس تھوڑے ہی دن رہنے والا ہے۔ عنقریب تم سے جدا ہو کر ہمارے پاس چلا آئے گا۔“

فائدہ: اس سے معلوم ہوا کہ اپنے شوہر کو غربت و مسکنت کی وجہ سے یا اس وجہ سے کہ وہ ذرا سیدھا سادھا ہے زیادہ چالاک نہیں ہے، یا اس وجہ سے کہ ضعیف، بیمار، کمزور، بوڑھا ہو گیا ہے، اس کے حقوق کی رعایت نہ کرنا۔ خدمت میں کوتاہی کرنا اور ضرورت کی پرواہ نہ کرنا یہ اچھی بات نہیں۔ ایسی عورت پر حور عین کی بددعا ہوتی ہے کہ خدا تجھے رحمت سے دور کرے۔ تمہارا شوہر تھوڑے دن کا مہمان ہے۔ پھر تم سے جدا ہو کر ہمارے پاس پہنچ جائے گا۔

اکثر و بیشتر عورتوں کو دیکھا ہے شوہر جب عورت کے مقابلہ میں کسی اعتبار سے کمزور ہوتا ہے مثلاً عورت مالدار گھرانے کی اور شوہر غریب، یا آخری عمر میں شوہر جب ضعیف و کمزور اور

کمانے سے عاجز ہو جاتا ہے اور گھر کا گزر بسر لڑکوں پر ہوتا ہے تو عورت اس بڑھاپے میں جب کہ اسے خدمت و اعانت کی ضرورت ہوتی ہے اپنا ہاتھ پھیر لیتی ہے۔ سو ایسی حرکت بہت بری ہے۔ وہ حور عین کی بددعا پاتی ہے۔ ایسے وقت میں شوہر کی خدمت سے جنت حاصل کرنے کا وقت ہوتا ہے۔

## کس عورت پر خدا کی رحمت؟

”عَنْ أَبِي هُرَيْرَةَ رَضِيَ اللَّهُ تَعَالَى عَنْهُ رَجِمَ امْرَأَةٌ قَامَتْ مِنَ اللَّيْلِ فَصَلَّتْ وَاقْتَضَتْ زَوْجَهَا فَصَلَّى فَإِنْ أَبِي نَضَحَتْ فِي وَجْهِ الْمَاءِ“.

(ابوداؤد ج ۱ ص ۱۸۵، ابن حبان، کنز ص ۱۷۰)

”حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا جو عورت رات کو بیدار ہو اور نماز پڑھے اور اپنے شوہر کو جگائے کہ وہ بھی نماز پڑھے، اگر وہ نہ اٹھے تو اس کے منہ پر چھینٹا مارے تو ایسی عورت پر خدا کی رحمت ہے۔“

فائدہ: مطلب یہ ہے کہ ایسی نیک، صالح، شب گزار، عابدہ و زاہدہ ہو کہ خود بھی نماز تہجد پڑھے۔ خود بھی عبادت تلاوت کا مزاج رکھتی ہو اور اپنے شوہر کو بھی عبادت کی جانب راغب رکھتی ہو۔ رات میں خود پہلے اٹھ جاتی ہو، نماز پڑھتی ہو پھر شوہر اگر نہ اٹھ سکے تو اسے اٹھاتی ہو کہ وہ بھی نماز پڑھے اور آخر شب میں جو خدائے پاک سے قریب اور مناجات کا وقت ہوتا ہے، دربارِ خدا میں حاضر ہو کر عجز و انکساری کرے۔ اگر خدا نخواستہ شوہر کسی وجہ سے نہ اٹھ سکے تو صرف اٹھانے کی خانہ پوری نہ کرتی ہو بلکہ اس کی سستی نیند کو دور کرنے کے لئے پانی کا چھینٹا مارتی ہو۔

ایسی عورت جو شوہر کے لئے اعانت دین کا باعث ہو۔ دین و عبادت کی جانب اسے لاتی ہو بڑی مبارک ہے ایسی عورت اس زمانہ میں عنقاء ہے عورتوں کے مزاج میں رات کی عبادت کہاں۔ آج کل کے ماحول میں تو فجر کی نماز کا پڑھنا ہی مشکل ہے چہ جائیکہ تہجد، خصوصاً نئی عمر میں۔

یاد رکھیے قیامت کے دن جنت و جہنم کا معاملہ عجیب ہوگا۔ شوہر نیک متقی ہے اور بیوی فاسقہ و

فاجرہ تو شوہر جنت میں، بیوی جہنم میں جائے گی۔ اسی طرح عورت نیک صالح متقی پرہیزگار اور شوہر فاسق فاجر تو یہ جہنم میں جائے گا اور وہ جنت میں۔ قرآن پاک میں ہے: ”كُلُّ نَفْسٍ بِمَا كَسَبَتْ رَهِينَةٌ“۔ ہر انسان اپنے عمل کے بدلہ میں ہوگا۔ آج غور کر لے کل کیا حال ہوگا۔

## شوہر کی شکرگزار نہیں تو خدا کی نگاہ کرم نہیں

”عَنِ ابْنِ عُمَرَ رَضِيَ اللَّهُ عَنْهُمَا (مَرْفُوعًا) لَا يَنْظُرُ اللَّهُ إِلَى امْرَأَةٍ لَا تَشْكُرُ لِرِزْقِهَا وَهِيَ لَا تَسْتَغْنِي عَنْهُ“۔ (کنز العمال ج ۱۶ ص ۱۶۵)

”حضرت ابن عمر رضی اللہ عنہما سے مروی ہے کہ آپ ﷺ نے فرمایا اللہ اس عورت کی طرف نگاہ کرم نہیں فرماتے جو اپنے شوہر کا شکر ادا نہیں کرتی۔ باوجود اس کے کہ وہ اس سے مستغنی نہیں (یعنی اس کی ضرورت ہے)۔“

”فائدہ: اس حدیث پاک میں گویا اس عورت پر خدائے پاک کی خصوصی نگاہ کرم کو بیان کیا گیا ہے جو ہر حال میں اپنے شوہر کے ساتھ شکرگزار ہو اور کسی کمی کو تاہی مالی پریشانی پر اس سے اعراض نہ کرتی ہو کہ ہمارا شوہر ایسا ہے، کاش ایسا ہوتا، ایسی ملازمت، ایسی نوکری ہوتی، کاش ایسا گھر ہوتا، والدین نے ہمیں جہنم میں ڈال دیا، ہمیں ڈبو دیا، ہماری قسمت خراب ہے، ایسا ناکارہ غریب شوہر مل گیا۔ اس قسم کی باتیں اور خیالات شکایتِ قسمت اور ناشکری کے کلمات ہیں۔ اسی ناشکری کو دوسری حدیث میں جہنم میں کثرت سے جانے کا سبب بیان کیا گیا ہے۔

خیال رہے کہ ہر ایک کی تقدیر اور قسمت خدائے پاک نے بنائی جس بندے کے لئے جو مناسب اور جس میں مصلحت سمجھا اسی کے اعتبار سے بنایا۔ کسی کو غریب ماحول میں دیا کہ شاکر رہ کر خدا سے طالب رہے۔ کسی کو خوشحال میں دیا تاکہ نعمت پر شکر کر کے کمزوروں غریبوں کی رعایت کرے۔ اگر شوہر کے ساتھ شکرگزاری کی عادت نہ ہوگی تو ناشکری کی وجہ سے آپس میں کبھی محبت و مودت نہ ہوگی۔ شکایت کا ماحول رہے گا تو کیسے خوشگوار ماحول بنے گا۔ زندگی اجیرن بن جائے گی۔ شوہر کا بدلنا کوئی آسان نہیں۔ اس لئے خدا کی جانب سے جو مقدر ہو اس پر شاکر اور راضی رہے اور کل جنت کے مزے حاصل کرے کہ شکر کا بدلہ دنیا میں نہ مل سکا تو آخرت میں یقیناً ملے گا۔

## عورتوں سے قیامت میں سب سے پہلے کیا سوال ہوگا؟

”عَنْ أَنَسٍ (مَرْفُوعًا) أَوَّلُ مَا تُسْأَلُ الْمَرْأَةُ يَوْمَ الْقِيَامَةِ عَنْ صَلَاتِهَا. ثُمَّ عَنْ بَعْضِهَا كَيْفَ عَمِلَتْ إِلَيْهِ“۔ (ابوالشیخ، کنز العمال ج ۱۶ ص ۱۶۶)

”حضرت انس رضی اللہ عنہ سے روایت ہے کہ آپ ﷺ نے فرمایا قیامت کے دن عورتوں سے سب سے پہلے نماز کے متعلق سوال کیا جائے گا (کہ پابندی کے ساتھ وقت پر ادا کی تھی کہ نہیں)۔ پھر شوہر کے متعلق سوال ہوگا کہ اس کے ساتھ کیسا برتاؤ کیا تھا“۔

فائدہ: حشر کا میدان جو قلب و جگر کو پکھلا دینے والا ہوگا۔ اس میں عام مسلمانوں سے خواہ مرد ہو یا عورت سب سے پہلا سوال نماز کے متعلق ہوگا۔

فارسی کا یہ مشہور شعر بھی اسی کے متعلق ہے۔

روز محشر کہ جان گداز بود      اولین پرسش نماز بود

قیامت کا دن جو جان کو پکھلا دینے والا ہوگا اس دن سب سے پہلا حساب نماز کا ہوگا۔ حضرت انس رضی اللہ تعالیٰ عنہ سے مروی ہے کہ آپ ﷺ نے فرمایا ”قیامت میں سب سے پہلے نماز کا حساب ہوگا اگر یہ صحیح نکلی تو دوسرے اعمال بھی صحیح نکلیں گے اگر اس میں گڑبڑ ہوئی تو دوسرے اعمال میں بھی گڑبڑ ہی ہوگی“۔ (طبرانی، جامع صغیر ص ۱۶۸)

عورتیں نماز میں بھی کوتاہی کرتی ہیں۔ نئی عمر کی جوان عورتیں اکثر تارک نماز ہوتی ہیں کچھ تو بہانہ بناتی ہیں بچوں کا پیشاب کپڑوں میں لگا رہتا ہے۔ افسوس کہ یہ سب بہانے قیامت میں نہیں چلیں گے۔ جب سزا ملے گی تب پتہ چل جائے گا اس لئے عورتوں کو چاہیے کہ نماز کی پابندی کریں۔ گھر کی بڑی عورتوں کو چاہیے کہ چھوٹی عمر نبی سے پابندِ صلوٰۃ بنائیں۔ شروع عمر کی عادت اور پابندی کا اثر پوری عمر باقی رہتا ہے۔

فرائض شرعیہ کے بعد عورتوں سے شوہر کے حقوق اور ان کی خدمت کے بارے میں

سوال ہوگا۔

آج کل کے دور کی وہ عورتیں جو ملازمت کرتی ہیں آفس، دفتر وغیرہ میں کام کرتی ہیں وہ شوہر کی خدمت میں کوتاہ ہوتی ہیں حتیٰ کہ ایسی عورتوں سے کھانے تک کی سہولت نہیں ملتی۔ ایسی کوتاہی کل قیامت میں قابل گرفت ہوگی۔

## اس نے خدا کا حق ادا نہیں کیا جس نے شوہر کی اطاعت نہ کی

عَنِ ابْنِ أَبِي أَوْفَى رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَالَّذِي نَفْسِي بِيَدِهِ لَا تُؤَدِّي الْمَرْءَةُ حَقَّ رَبِّهَا حَتَّى تُؤَدِيَ حَقَّ زَوْجِهَا. (ابن ماجہ، ترغیب جلد ۳-۳۶)

”حضرت ابن ابی اوفی رضی اللہ تعالیٰ عنہ سے مروی ہے کہ آپ ﷺ نے فرمایا قسم ہے اس ذات کی جس کے قبضہ میں میری جان ہے عورت خدا کا حق اس وقت تک ادا کرنے والی نہیں ہو سکتی جب تک کہ وہ اپنے شوہر کا حق ادا نہ کرے۔“

فائدہ: معلوم ہونا چاہیے کہ بندوں کے ذمہ دو حقوق ہیں۔

۱۔ حقوق اللہ: اللہ پاک کے حقوق یہ ہیں کہ اس کی اطاعت کی جائے اس کے فرائض واجبات کی پابندی کی جائے اسی کی یاد میں رہے اسی پر بھروسہ کرے اسی کی بندگی و عبادت کرے اسی سے مانگے اسی سے امید رکھے۔

۲۔ بندوں کے حقوق: بندوں کے حقوق کا مطلب یہ ہے کہ جو اس کی ذمہ داری ہو اسے ادا کرے جو اس سے بڑا ہو اس کا ادب و اکرام کرے۔ جس کے ماتحت ہو اس کی خدمت و اطاعت اور اس کی فرمانبرداری کرے چنانچہ نکاح کے بعد والدین کے بجائے شوہر کا حق وابستہ ہو جاتا ہے۔ خدا کے بعد شوہر کی خوشی اور اس کی اطاعت عورت کے ذمہ ہو جاتی ہے اب چونکہ بندہ محتاج ہوتا ہے اسے اداء حق کی ضرورت ہوتی ہے اور شادی اس مقصد کے پیش نظر بھی ہوتی ہے اس لئے تاکید کی گئی ہے۔

چونکہ مقصد فوت ہونے سے بنیاد اور اساس میں کمزوری پیدا ہو جاتی ہے اس لئے اس حق کے ادا کرنے میں تاکید کرتے ہوئے فرمایا کہ جس نے شوہر کا حق ادا نہ کیا گویا اس نے خدا



کا حق ادا نہ کیا کہ شوہر کا حق بھی تو خدا کے کہنے سے ہے۔ بعض عورتوں کو دیکھا گیا ہے کہ عبادت و تلاوت وغیرہ میں تو ان کا مزاج چلتا ہے مگر شوہر کی اطاعت میں ان کو مزہ نہیں ملتا۔ سو ایسی عورتوں کو تاکید کی گئی ہے کہ شوہر کی حق تلفی گویا خدا کی حق تلفی ہے کیونکہ دونوں اللہ کے احکام ہیں۔

## شوہر کی اطاعت نہیں تو ایمان کی حلاوت نہیں

”عَنْ مُعَاذِ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَجِدُ امْرَأَةً حَلَاوَةً إِلَّا يَمَانٍ حَتَّى تُؤَدِيَ حَقَّ زَوْجِهَا. وَلَوْ سَأَلَهَا نَفْسَهَا وَهِيَ عَلَى ظَهْرِ قَتَبٍ.“ (ترغیب جلد ۳ ص ۳۶)

”حضرت معاذ رضی اللہ عنہ سے مروی ہے کہ آپ ﷺ نے فرمایا، ”عورت ایمان کی حلاوت اس وقت تک نہیں پاسکتی جب تک کہ وہ اپنے شوہر کے حق کو ادا نہ کرے۔ اگر وہ اسے بلائے (خواہش کے پورا کرنے کے لئے تو آجائے) اگرچہ وہ پشت پالان پر بیٹھی ہو (یعنی ضرورت کے کام میں مصروف ہو تب بھی اس کی خواہش کی رعایت کرے گوا سے خواہش و ضرورت نہ ہو)۔“

فائدہ: اس سے معلوم ہوا کہ وہ عورت ایمان کا مزہ اور اس کی شیرینی بھی نہیں پاسکتی جو شوہر کی اطاعت اور اس کی بات نہ مانتی ہو یعنی کامل مومن نہیں ہو سکتی جو شوہر کی رعایت نہ کرے۔ اس کی ضرورت کا خیال نہ کرے اور اپنے حسن برتاؤ سے خوش نہ رکھے۔ ایمان کی حلاوت کا مطلب یہ بھی ہو سکتا ہے کہ وہ ایمان جو اثر پیدا کرے جس کے اچھے نتائج دین و دنیا سے وابستہ ہوں۔ ایمان کا کمال اور اس کا تقاضہ یہ ہے کہ آدمی حقوق کی رعایت کرے۔ خدا رسول کے بعد شوہر کا حق ہے، خدا رسول نے جس کے حوالہ کیا ہے جس کی ماتحتی میں زندگی گزارنا طے اور مقرر کیا اور بندے نے بھی خود اسے قبول کیا ہے تو کمال ایمان و شرافت یہ ہے کہ آدمی اس حق کو ادا کرے اور خوشی و مسرت سے اسے نبھائے آج کی اطاعت گناہ کے علاوہ امور میں کر لوکل حُدّ امان جنت تمہاری اطاعت کریں گے۔

## عورت گناہ میں شوہر کی اطاعت نہ کرے

عَنْ عَائِشَةَ رَضِيَ اللَّهُ تَعَالَى عَنْهَا أَنَّ امْرَأَةً مِنَ الْأَنْصَارِ زَوَّجَتْ ابْنَتَهَا فَمَمَّعَتْ شَعْرُ رَأْسِهَا فَجَاءَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ فَذَكَرَتْ ذَلِكَ لَهُ فَقَالَتْ إِنَّ زَوْجَهَا أَمَرَنِي أَنْ أَصِلَ فِي شَعْرِهَا فَقَالَ لَا إِنَّهُ قَدْ لَعِنَ الْمُؤَصِّلَاتِ. (بخاری جلد ۲- ص ۷۸۴)

”حضرت عائشہ رضی اللہ تعالیٰ عنہا سے مروی ہے کہ قبیلہ انصار کی ایک عورت نے اپنی بیٹی کی شادی کی اس کے سر کے بال جھڑ گئے تھے۔ وہ آپ ﷺ کے پاس آئی اس کا ذکر کیا اور پوچھا کہ اس کے شوہر نے کہا ہے کہ اس کے بالوں میں میں دوسری عورت کے بال جوڑ دوں۔ آپ ﷺ نے فرمایا، نہیں بال جوڑنے والی عورتوں پر لعنت کی گئی ہے۔“

عَنْ عَبْدِ اللَّهِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ وَكَرِهَ مَا لَمْ يُؤْمَرْ بِمَعْصِيَةٍ فَإِذَا أُمِرَ بِمَعْصِيَةٍ فَلَا سَمْعَ وَلَا طَاعَةَ. (بخاری جلد ۲- ص ۱۰۵۷)

”حضرت عبداللہ رضی اللہ عنہ سے روایت ہے کہ آپ ﷺ نے فرمایا مسلمان پر سننا اور اطاعت کرنا پسندیدہ اور ناپسندیدہ امور میں اس وقت تک ہے جب تک کہ اسے کسی گناہ کا حکم نہ دیا جائے، پس جب کسی گناہ کا حکم ملے تو سننا اور ماننا درست نہیں۔“

عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا طَاعَةَ لِمَخْلُوقٍ فِي مَعْصِيَةِ الْخَالِقِ.

(شرح السنۃ۔ مشکوٰۃ ص ۳۲۱)

”حضرت نواس بن سمان رضی اللہ عنہ سے مروی ہے کہ آپ ﷺ نے فرمایا خدائے پاک نے جسے گناہ قرار دیا ہے اس میں بندوں کی اطاعت نہیں کی جائے گی (خواہ وہ شوہر یا باپ یا استاد یا پیر ہو)۔“

## شوہر کو ناراض چھوڑے رکھنا اور پرواہ نہ کرنا لعنت کا باعث

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةَ رَجُلٍ "أَمَّ قَوْمًا وَهُمْ لَهُ" كَارِهُونَ وَامْرَأَةً "بَاتَتْ وَ زَوْجَهَا عَلَيْهَا سَاخِطٌ" وَ رَجُلٌ "سَمِعَ حَتَّى عَلَى الْفَلَاحِ ثُمَّ لَمْ يُجِبْ".  
(ترمذی جلد ۱ ص ۴۷)

”حضرت انس بن مالک رضی اللہ تعالیٰ عنہ سے روایت ہے کہ رسول پاک ﷺ نے تین پر لعنت فرمائی ہے۔ ایک وہ امام جو اس قوم کی امامت کرے جو قوم اس سے ناراض ہو (یعنی ناراضگی دین و شریعت کی بنیاد پر ہو اور اکثر لوگ ہوں) اور وہ عورت جو رات گزار رہی ہو اس حال میں کہ اس کا شوہر اس سے ناراض ہو اور وہ آدمی جس نے (اذان میں) حی علی الفلاح سنا اور پھر اس کی آواز پر نہیں آیا۔“

سَمِعْتُ أَبَا أُمَامَةَ رَضِيَ اللَّهُ عَنْهُ يَقُولُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةٌ لَا تَجَاوِزُ صَلَاتُهُمْ إِذَانَهُمُ الْعَبْدُ الْأَبْقَى حَتَّى يَرْجِعَ وَامْرَأَةٌ "بَاتَتْ وَ زَوْجَهَا عَلَيْهَا سَاخِطٌ" وَ إِمَامٌ قَوْمٌ وَهُمْ لَهُ" كَارِهُونَ.

(ترمذی جلد ۱ ص ۴۷)

”حضرت ابو امامہ رضی اللہ تعالیٰ عنہ نے نبی پاک ﷺ کو یہ فرماتے ہوئے سنا کہ تین آدمیوں کی نماز ان کے کان سے آگے نہیں جاتی (یعنی آسمان تک نہیں پہنچتی جیسا کہ نیک عمل پہنچتا ہے بلکہ بادل کے سایہ کی طرح بچ میں لٹکا رہتا ہے)۔“

(معارف السنن ص ۴۱۳)

بھگوڑا غلام تا وقتیکہ واپس نہ آجائے، وہ عورت جس سے اس کا شوہر ناراض ہو اور وہ امام جس کی امامت کو قوم پسند نہ کرے۔

فائدہ: مقصد یہ ہے کہ عورت سے اس کا شوہر کسی وجہ سے ناراض ہو تو عورت کو چاہیے کہ وہ شوہر کو کسی نہ کسی طرح خوش کر دے۔ مثلاً اسے منائے، ہنسی خوش مزاجی سے یا اور کسی طرح خدمت

کر کے خوش کرے، اسے ناراض ہی نہ چھوڑ دے، جیسا کہ آج کل کے ماحول میں عورتیں شوہر کو ناراض چھوڑ دیتی ہیں اس کی ناراضگی کو دور کرنے کی کوئی پرواہ نہیں کرتیں۔ ایسی عورت ملعون ہے اس کی نماز بھی سر سے اوپر نہیں چڑھتی جب تک کہ شوہر خوش نہ کرے۔ ہاں اگر شوہر کا مزاج ہی ایسا ہے کہ ہمیشہ اس کی یہی عادت ہے، عورت پریشان ہے منانے سے کام نہیں چلتا خود سے ٹھیک ہو جاتے ہیں تو دوسری بات ہے پھر بھی سنجیدگی سے خوش کرنے کی کوشش کرے۔

بعض اوقات عورت کسی بات پر شوہر سے منہ پھلا لیتی ہے اور اس سے ناراض ہو جاتی ہے اور اس کی خدمت و آرام کا خیال نہیں کرتی اور خود اس سے بولتی نہیں یہ تو اور بری، پھٹکار اور لعنت کی بات ہے۔ عورت کو شوہر کی ماتحتی میں ہو کر منہ پھلانے کا کوئی حق نہیں۔ ایسی حرکت نہایت ہی ملعون ہے گویا کہ شوہر سے ابا، اور انکار کر رہی ہے۔ یہ عورت کے وظیفہ زوجیت کے خلاف ہے بسا اوقات یہ حالت طول کھینچ جاتی ہے تو جدائی کی نوبت آ جاتی ہے جو عورت کے لئے بڑی پریشانی اور ہلاکت کی بات ہو جاتی ہے پھر مناسب انتظام نہ ہونے پر زندگی بھر روتی رہتی ہے۔ شوہر نے اگر اس کو بلا وجہ یا اتفاقاً کسی غلط فہمی سے ڈانٹ دیا تو حسن تعلقات کے پیش نظر برداشت کر لینا چاہیے، باقی شوہر کی غلطی کی سزا خدا کی جانب سے اسے ملی گی کہ اس نے خدا کی عظیم نعمت کا حق ادا نہیں کیا۔ عورتوں کو اس بات کی اجازت نہیں کہ شوہروں کو ناراض رہنے دیں تو خود شوہر سے اس کا ناراض ہونا اور منہ پھلانا اور قطع تعلق کر لینا کیسے درست ہو سکتا ہے۔

بعض عورتیں شوہر سے ناراض ہو کر منہ پھلائے رہتی ہیں اور ذکر و عبادت میں مشغول رہتی ہیں ایسی عورتوں کی عبادت بھی قبول نہیں ہوتی لٹکی رہتی ہے۔ دراصل یہ منہ پھلانا شوہر کی کسی بات سے ناراض ہونے کی وجہ سے ہوتا ہے، سو ایسی بات ہے تو برداشت کرے، سنجیدگی اور نرمی سے سمجھا دے کہ آپ کی یہ بات بہتر نہیں، تکلیف دہ ہے، ناراض ہو کر منہ نہ پھلائے کہ اس سے گھر کا انتظام فاسد ہو جاتا ہے۔ یہ خدا کو ناراض کرنے والے اعمال ہیں ان بُرے اعمال کو چھوڑ کر جنت والے اعمال اختیار کرو۔ نفس کی باتوں کو چھوڑ کر جنت کی راہ ہموار کرو۔ اگر شوہر کی حرکت ظالمانہ یا نامناسب بھی ہو تو زندگی گزارنے کے لئے بہتر ہے برداشت کرو۔ تم ثواب عظیم پاؤ گی، جنت کی مستحق ہو گی، وہ ظالم اپنے ظلم کی سزا اسی دنیا میں یا آخرت میں پائے گا۔

صبر کی وجہ سے اللہ پاک ظالم کو ظلم سے بھی روک دیتا ہے اور صبر کرنے والے کی غیبی مدد و نصرت ہوتی ہے۔ جیسا کہ قرآن پاک میں ارشاد ہے: **إِنَّ اللَّهَ مَعَ الصَّابِرِينَ**۔ ”بے شک اللہ صبر کرنے والوں کے ساتھ ہے۔“

## شوہر کے غائبانہ میں زینت نہ کرے

”عَنْ أَسْمَاءَ بِنْتِ أَبِي بَكْرٍ رَضِيَ اللَّهُ عَنْهُمَا أَنَّهَا زَارَتْ أُخْتَهَا عَائِشَةَ وَالزُّبَيْرُ غَائِبٌ“ فَدَخَلَ النَّبِيُّ صَلَّى اللَّهُ عَلَيْهِ وَسَلَّمَ فَوَجَدَ رِيحَ طِيبٍ فَقَالَ مَا عَلَى الْمَرْءَةِ أَنْ لَا تَتَطَيَّبَ وَزَوْجُهَا غَائِبٌ“.

(مجمع الزوائد ج ۴ ص ۳۱۷)

”حضرت اسماء رضی اللہ عنہا کہتی ہیں کہ میں اپنی بہن عائشہ رضی اللہ عنہا سے ملاقات کو گئی اور میرے شوہر زبیر رضی اللہ عنہ کہیں باہر تھے۔ اس دوران آپ ﷺ تشریف لے آئے اور آپ ﷺ نے عطر کی خوشبو کو محسوس کیا تو فرمایا عورت پر یہ لازم ہے کہ جب اس کا شوہر غائب ہو تو وہ خوشبو (زینت کی چیزیں) نہ لگائے۔“

**فائدہ:** خیال رہے کہ عورت کے لئے زینت اختیار کرنا شوہر کے واسطے ہے تاکہ دونوں کے درمیان لگاؤ، محبت اور ایک دوسرے کی طرف میلان رہے اور حسن معاشرت قائم رہے اور ایک دوسرے کی خواہش کی تکمیل عفت کے ساتھ ہو اور نظر اور دل کی حفاظت ہو اس لئے شوہر کے علاوہ کسی اور کے لئے زینت اور اس کی نمائش حرام ہے۔

افسوس ہے کہ آج کل کی عورتیں گھر میں تو میلی کچلی بلا زیب و زینت کے رہتی ہیں اور جب وہ باہر نکلتی ہیں تو بن سنور کر نکلتی ہیں۔ ایسا کیوں ہے؟ یہ اظہار زینت غیر کے لئے نہیں تو اور کس کے لئے ہے؟ گویا دوسروں کو اپنی طرف مائل کرنے کے لئے ایسا کرتی ہیں۔

مسلم گھرانوں میں یہ بری اور ممنوع عادت غیر مسلموں سے رائج ہوئی ہے چونکہ ان کے یہاں نہ تو پردہ ہے نہ حلال و حرام۔ ان کا تو شیوہ ہے کہ حسن اور فیشن کی نمائش سے دوسرے متوجہ ہوں، اسلام میں تو یہ زنا ہے۔ اگر کسی عورت کا شوہر نہ رہے تو میلی کچلی بھی نہ رہو۔ مگر زیب و زینت اختیار نہ کرو۔

## شوہر سے بے پرواہی اچھی بات نہیں

”حُصَيْنُ بْنُ مُحْصِنٍ أَنَّهُ قَالَ حَدَّثَنِي عَمَّتِي أَنَّهَا أَتَتْ النَّبِيَّ صَلَّى اللَّهُ عَلَيْهِ وَسَلَّمَ فَسَأَلَتْهُ عَنْ شَيْءٍ فَقَالَ أَذَاتُ زَوْجٍ أَنْتِ؟ فَقَالَتْ نَعَمْ قَالَ كَيْفَ أَنْتِ لَهُ؟ قَالَتْ يَا رَسُولَ اللَّهِ لَا الْوُهُ فَقَالَ أَحْسِنِي فَإِنَّهُ جَنَّتِكَ وَنَارُكَ“۔ (بیہقی فی الشعب ج ۶ ص ۴۱۸)

”حضرت حصین رضی اللہ عنہ کی پھوپھی سے روایت ہے کہ وہ رسول پاک ﷺ کے پاس آئیں اور آپ ﷺ سے کچھ پوچھا تو آپ ﷺ نے ان سے معلوم کیا کہ کیا وہ شوہر والی (شادی شدہ) ہیں؟ انہوں نے کہا ہاں، آپ ﷺ نے ان سے پوچھا تمہارا ان کے ساتھ کیا برتاؤ ہے؟ کہا مجھے ان کی کوئی پرواہ نہیں۔ آپ ﷺ نے فرمایا کہ ان کے ساتھ اچھا برتاؤ کرو۔ وہ تمہارے لئے جنت و جہنم ہیں۔“

فائدہ: اس حدیث پاک میں ذکر ہے کہ اس عورت کے یہ کہنے پر کہ مجھے شوہر کی کوئی پرواہ نہیں۔ آپ ﷺ نے فرمایا اس کے ساتھ اچھا برتاؤ کرو کہ وہ تمہارے لئے جنت میں جانے کا ذریعہ یا جہنم میں جانے کا ذریعہ ہے۔ شوہر سے بے پرواہی کا مطلب یہ ہے کہ اس کی کوئی فکر نہ کرے، کس حال میں ہے کیا ضرورت ہے۔ نہ ان کے کھانے کی فکر، نہ ان کے کپڑے کی صفائی کی فکر، نہ کوئی آرام پہنچانے کی فکر، نہ بیماری کی صورت میں ان کی تیمارداری کا خیال، نہ کپڑے کی پاکی ناپاکی کا خیال، کبھی سمجھ میں آیا تو کر دیا اور نہ چھوڑ دیا۔ یہ بے پرواہی ہے جو حق زوجیت کے خلاف ہے۔ بعض گھرانوں میں دیکھا گیا ہے کہ مرد کو علی الصبح چائے کی یا گرم دوا کی ضرورت ہوئی تو بیوی سوئی رہی اور مرد نے کام کیا۔ یہ بے پرواہی ہے یہی بے پرواہی اور خدمت سے اعراض جہنم کا باعث ہے۔ آج شوہر کی خدمت کر لو ان کی راحت و آرام اور ضرورت کی پرواہ کر لو۔ کل جنت کے مزے لوٹو گی۔

## شوہر کی ناشکری سے بچو

”عَنْ أَسْمَاءَ رَضِيَ اللَّهُ تَعَالَى عَنْهَا قَالَتْ مَرَّبْنَا رَسُولُ اللَّهِ صَلَّى اللَّهُ

عَلَيْهِ وَسَلَّمَ وَنَحْنُ فِي نِسْوَةٍ فِلسَمَ عَلَيْنَا وَقَالَ إِيَّاكُنَّ وَكُفَرُ الْمُنْعِمِينَ  
فَقُلْنَا يَا رَسُولَ اللَّهِ وَمَا كُفَرُ الْمُنْعِمِينَ؟ قَالَ لَعَلَّ أَحَدَاكُنَّ أَنْ تَطُولَ  
أَيَمَّتَهَا بَيْنَ أَبَوَيْهَا وَتَعْنَسَ فَيَرْزُقُهَا اللَّهُ عَزَّ وَجَلَّ زَوْجًا وَيَرْزُقُهَا مِنْهُ  
مَالًا وَلَئِنْ فَتَغَضَّبَ الْغَضَبَةَ فَرَامَتْ تَقُولُ مَا رَأَيْتُ مِنْهُ يَوْمًا خَيْرًا.

(مسند احمد، الفتح الرباني جلد ۱۶ ص ۲۳۰، کنز العمال جلد ۱۶ ص ۱۶۵، مجمع الزوائد)

”حضرت اسماء رضی اللہ عنہا فرماتی ہیں ہم عورتوں کی جماعت سے آپ ﷺ گزرے اور آپ ﷺ نے ہمیں سلام کیا اور فرمایا، خبردار احسان کرنے والے کی ناشکری سے بچو۔ ہم نے کہا احسان کرنے والے کی ناشکری کیا ہے؟ تو آپ ﷺ نے فرمایا تم ایک مدت تک والدین کی ماتحتی میں زندگی گزارتی ہو پھر خدائے پاک شوہر (شادی) سے نوازتا ہے اس سے تمہیں اولاد کا اور مالی فائدہ حاصل ہوتا ہے (تم پر ضرورت اور رعایت و صحبت مال خرچ کرتا ہے) پھر جب تم اس سے ناراض (کسی وجہ سے) ہو جاتی ہو تو (طعنہ دیتے ہوئے) کہہ دیتی ہو کہ کبھی ہم نے ان سے بھلائی اور اچھائی نہیں پائی۔“

فائدہ: انسان، خاص طور پر خدائے پاک پر ایمان و یقین رکھنے والے کو چاہیے کہ خدا کی تقسیم اور اس کی دی گئی نعمت و دولت خواہ وہ کسی بھی درجہ میں ہو، گو مرضی اور خواہش کے مطابق نہ ہو، راضی رہے۔ مالک خالق نے جس طرح رکھا ہے اس کا شکر ادا کرتا رہے۔ عورت کو شوہر جیسا بھی مقدر سے ملا اس پر راضی رہے، کمی کوتاہی کی شکایت نہ کرے، اگر کوئی رنج و تکلیف کی بات ہو جائے تو گزشتہ احسانات اور اچھے برتاؤ کو پامال کر کے ناشکری کا جملہ استعمال نہ کرے کہ اس سے عورت کی عاقبت خراب ہوتی ہے۔

## گھروں میں شوہروں کی خدمت تمام افضل ترین اعمال سے بڑھ کر

حضرت اسماء بنت یزید انصاریہ رضی اللہ عنہا کا یہ واقعہ ہے کہ وہ نبی پاک ﷺ کی خدمت میں آئیں اور حضرات صحابہ رضی اللہ عنہم تشریف فرما تھے۔ کہا، میرے والدین آپ پر فدا ہوں، میں عورتوں

کی جانب سے قاصد بن کر آئی ہوں۔ میری جان آپ ﷺ پر فدا، مشرق و مغرب کی کسی عورت کو بھی میری آمد کی اطلاع نہیں، نہ کسی نے سنا مگر جو میری طرح رائے (ذہن) رکھتی ہیں۔ آپ ﷺ کو اللہ تعالیٰ نے حق کے ساتھ مردوں اور عورتوں کی جانب بھیجا ہے، ہم آپ ﷺ پر اور جو آپ ﷺ لے کر آئے ہیں اس پر ایمان لائے۔

ہم عورتوں کی جماعت گھروں میں بند بیٹھی مردوں کی ضرورتوں کو پورا کرتی ہیں، حمل اور اولاد کے بوجھ کو برداشت کرتی ہیں اور مرد حضرات جمعہ، جماعت، مریضوں کی عیادت، جنازہ میں حاضری اور حج پر حج کرنے اور اس سے افضل خدا کے راستے میں جہاد کرنے کی وجہ سے فضیلت (زیادہ ثواب) پاتے ہیں۔ یہ مرد حضرات جب حج، عمرہ اور راہِ خدا میں جاتے ہیں تو ہم ان کے مال کی حفاظت کرتی ہیں، ان کے لئے کپڑے تیار کرتی ہیں اور ان کے بچوں کی پرورش کرتی ہیں تو اے اللہ کے رسول ﷺ! کیسے ثواب میں شریک ہوں گی (یعنی برابر ہوں گے کہ وہ تو ان اعمال سے ثواب میں بڑھ گئے)۔

آپ ﷺ نے اپنا رخ اصحاب کی طرف کیا اور کہا تم نے اس عورت کے سوال کو سنا، دین کے بارے میں کتنا اچھا سوال کیا۔ حضرات صحابہ رضی اللہ تعالیٰ عنہم نے کہا، اے اللہ کے رسول (ﷺ)! ہمیں نہیں معلوم کہ اس عورت کی طرح کوئی ان باتوں کی معلومات رکھتی ہوگی۔ پھر آپ ﷺ نے عورت کی طرف رخ کیا اور فرمایا، جاؤ اور تم اپنے علاوہ تمام عورتوں کو بتادو کہ تم عورتوں کا شوہروں کے ساتھ حسن برتاؤ اور ان کی خوشیوں کا خیال رکھنا، ان کی باتوں کا ان کے موافق ماننا، ان سب اعمال (جو مرد کر رہے ہیں) کے برابر ہے۔ چنانچہ وہ عورت مارے خوشی کے تہلیل و تکبیر کہتی ہوئی چلی گئی۔ (بیہقی فی الشعب جلد ۶ ص ۴۲۱)

## عورتوں کو مرد کا کپڑے دھونا صاف کرنا مسنون ہے

قَالَتْ عَائِشَةُ رَضِيَ اللَّهُ تَعَالَى عَنْهَا كُنْتُ أَغْسِلُهُ مِنْ ثَوْبِ رَسُولِ اللَّهِ

صَلَّى اللَّهُ عَلَيْهِ وَسَلَّمَ ثُمَّ يَخْرُجُ إِلَى الصَّلَاةِ. (بخاری جلد ۱ ص ۳۶)

”حضرت عائشہ رضی اللہ تعالیٰ عنہا فرماتی ہیں کہ میں نبی پاک ﷺ کے کپڑے



سے نجاست وغیرہ دھوتی تھی پھر آپ ﷺ (اسے پہن کر) نماز پڑھانے تشریف لے جاتے۔“

فائدہ: عورتوں اور مردوں کے درمیان حسن معاشرت اور خوشگوار تعلقات کو باقی رکھنے کے لئے ایک دوسرے کی رعایت، ایک دوسرے کی معاونت اور باہم راحت پہنچانا ضروری ہے۔ اگر یہ چیزیں نہ ہوں تو ایک دوسرے کے درمیان محبت کا باقی رہنا مشکل ہو جاتا ہے پھر ہر شخص اپنی غرض کا تابع ہو جاتا ہے۔

باہم تعلقات کو بہتر اور خوشگوار رکھنے کے لئے یہ کر دیا گیا ہے کہ مرد عورت کی تمام ضرورتوں کی کفالت کرے، اس کے خانگی اخراجات کا انتظام کرے۔ عورت گھریلو کام اور شوہر کی خدمت کرے اور آرام و راحت پہنچائے تاکہ وہ سہولت کے ساتھ معاشی کفالت کر سکے۔

اس خدمت میں مرد کی سہولت کے لئے کپڑا دھونا بھی ہے۔ تاہم اس کا مطلب یہ ہرگز نہیں کہ عورت دھوبی کی طرح گھٹتی رہے بلکہ موقع اور ماحول اور صحت و گھریلو کام کی رعایت کرتے ہوئے شوہر کے کپڑوں کی صفائی کا بھی خیال رکھے۔ دونوں جہاں کے سردار ﷺ کی زوجہ مطہرہ اپنے شوہر کے کپڑے پاک اور صاف کر دیتی ہیں تو اس سے اور کیا فضیلت کی بات ہوگی کہ حضرت عائشہ رضی اللہ تعالیٰ عنہا کی پاک سیرت و عادت پر عمل کرنے والی بن جاوے گی۔

## شوہر کے لئے وضو، غسل اور استنجاء وغیرہ کے پانی کا انتظام رکھے

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ كُنْتُ أَضَعُ لِرَسُولِ اللَّهِ صَلَّى اللَّهُ عَلَيْهِ وَسَلَّمَ ثَلَاثَةَ إِنِيبَةٍ مِنَ الْيَلِّ مُخَمَّرَةً إِنَاءً "لِطَهْوَرِهِ وَ إِنَاءً لِسِوَاكَهِ وَ إِنَاءً" لِشَرَابِهِ. (ابن ماجہ ص ۳۰)

”حضرت عائشہ رضی اللہ تعالیٰ عنہا فرماتی ہیں کہ میں رات میں آپ ﷺ کے لئے تین برتنوں کا انتظام رکھتی تھی۔

۱۔ پانی کا ایک برتن (جس میں آپ ﷺ استنجاء وضو وغیرہ کریں)۔

۲۔ مسواک کا۔

۳۔ پینے کے پانی کا برتن

فائدہ: عورتوں کے ذمہ گھریلو کام ہیں اور اسی گھریلو کام میں شوہر کی سہولتوں کا انتظام بھی ہے۔ شوہر بسا اوقات اسبابِ معیشت میں مشغول ہونے کی وجہ سے تھکا ماندہ ہوتا ہے اس لئے اس کی راحت کا خیال عورتوں کے ذمہ ایک اخلاقی فریضہ ہے۔ عورتوں کی یہ خدمت ثوابِ عظیم کا باعث ہے۔ چونکہ آپ ﷺ مسواک جو آپ ﷺ اور حضراتِ انبیاء علیہم السلام کی سنت ہے، عادی تھے اس کا انتظام حضرت عائشہ رضی اللہ تعالیٰ عنہا رکھتی تھیں، رات میں خصوصاً گرمی کے موسم میں پیاس لگتی ہے اس لئے پینے کا پانی رکھ دیتی تھیں اسی طرح آپ ﷺ تہجد کے عادی تھے اس کے لئے وضو اور استنجاء کا پانی رکھ دیا کرتی تھیں۔ اس سے معلوم ہوا کہ ضرورت سے پہلے پانی وغیرہ کا انتظام کر لے ایسا نہ ہو کہ رات کو ضرورت ہو وقت پر پانی نہ ملے یا پانی دور ہو تو رات میں کہاں کس سے مانگتا پھرے گا۔ اس لئے حسنِ انتظام میں سے یہ ہے کہ استنجے وغیرہ کے پانی کا سونے سے قبل ہی انتظام کر لے اور عورتوں کو ان امور کا انتظام کر لینا چاہیے۔

## شوہر پر عورت کا کیا حق ہے؟

عَنْ حَكِيمِ بْنِ مُعَاوِيَةَ الْقَشِيرِيِّ عَنْ أَبِيهِ قَالَ قُلْتُ يَا رَسُولَ اللَّهِ مَا حَقُّ زَوْجَةٍ أَحَدِنَا عَلَيْهِ قَالَ أَنْ تَطْعِمَهَا إِذَا طَمَعَتْ وَتَكْسُوَهَا إِذَا اكْتَسَيْتِ وَلَا تَضْرِبَ الْوَجْهَ وَلَا تَقْبَحَ وَلَا تَهْجُرَ إِلَّا فِي الْبَيْتِ.  
(مشکوٰۃ ص ۲۸۱)

”حضرت معاویہ قشیری رضی اللہ عنہ کی روایت میں ہے کہ انہوں نے آپ ﷺ سے پوچھا کہ ہم مردوں پر عورتوں کا کیا حق ہے؟ آپ ﷺ نے فرمایا، جب اور جو تم کھاؤ اسے کھلاؤ اور جو تم پہناؤ اسے پہناؤ اور اسے چہرے پر مت مارو اور اسے گالی مت دو اور اسے گھر کے علاوہ کسی دوسری جگہ نہ چھوڑو۔“

”عَنْ عُمَرَوِ بْنِ الْاُخُوَصِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ..... وَحَقُّهُنَّ عَلَيْكُمْ أَنْ تُحْسِنُوا إِلَيْهِنَّ فِي كِسْوَتِهِنَّ وَطَعَامِهِنَّ. (ابن ماجہ، ترمذی، جلد ۳ ص ۳۳)

”حضرت عمرو بن الاحوص رضی اللہ عنہ کی روایت میں ہے کہ (حجۃ الوداع کے موقع پر تقریر فرماتے ہوئے) آپ ﷺ نے فرمایا ان عورتوں کا تمہارے اوپر یہ حق ہے کہ تم ان کے لئے کھانے اور کپڑے کا اچھی طرح خیال رکھو۔“

”فائدہ: خیال رہے کہ صرف عورتوں پر ہی مردوں کے حقوق نہیں بلکہ مردوں پر بھی عورتوں کے حق ہیں کہ وہ ان کے آرام و راحت اور اکرام کا خیال رکھیں۔ ہر وقت ان سے جانوروں کی طرح کام لینا، بلاوجہ ڈانٹ ڈپٹ کرنا، ہمیشہ سخت سست کہنا، بات بات پر ان کو طعنہ دینا، ان کے خاندانوں کو برا بھلا کہنا، معمولی غلطی پر آگ بگولہ ہو جانا، خود باہر ہوٹلوں میں چائے خانوں میں مزے اڑانا، اسے گھر میں معمولی گزارہ پر چھوڑ دینا، خود قسم قسم کے پوشاک ملبوس کرنا اس بیچاری کو معمولی کپڑے دینا یہ امور شرعاً درست نہیں۔ حدیث پاک میں تاکید ہے اچھے کپڑوں اور اچھے کھانے کا انتظام کرنا جو اس کی وسعت کے موافق ہے۔ معلوم ہونا چاہیے کہ عورت ٹیڑھی پسلی سے پیدا ہوئی ہے اس لئے اس کے مزاج میں کچھ ٹیڑھا پن رہتا ہی ہے۔ مردوں کو چاہیے کہ جہاں ان سے بہت سے فوائد وابستہ ہیں وہاں ان سے (ٹیڑھے پن کی وجہ سے) اگر کچھ خلاف مزاج ہو جائے تو برداشت کریں۔

## حمل سے لے کر بچہ ہونے تک کا ثواب

عَنْ أَنَسٍ رَضِيَ اللَّهُ عَنْهُ قَالَ ..... أَمَّا تَرْضَى إِحْدَا كُنَّ أَنَّهَا إِذَا كَانَتْ حَامِلًا مِّنْ زَوْجِهَا وَهُوَ عَنْهَا رَاضٍ إِنَّ لَهَا مِثْلَ أَجْرِ الصَّائِمِ الْقَائِمِ فِي سَبِيلِ اللَّهِ فَإِذَا أَصَابَهَا الطَّلُقُ لَمْ يَعْلَمْ أَهْلُ السَّمَاءِ وَالْأَرْضِ مَا أَخْفَى لَهَا مِنْ قُرَّةِ أَعْيُنٍ فَإِذَا وَضَعَتْ لَمْ يَخْرُجْ مِنْهَا جُرْعَةٌ مِّنْ لَبَنِهَا وَلَمْ يَمَضْ مَضَّةٌ إِلَّا كَانَ لَهَا بِكُلِّ جُرْعَةٍ وَبِكُلِّ مَضَّةٍ حَسَنَةٌ فَإِنْ أَسْهَرَهَا لَيْلَةٌ كَانَ لَهَا مِثْلُ أَجْرِ سَبْعِينَ رَقَبَةً تُعْتَقْنَ فِي سَبِيلِ اللَّهِ سَلَامَةٌ يَعْنِي لِمَنْ أَعْنَى بِهَذَا الْمُتَعَمَّاتِ الصَّالِحَاتِ الْمُطِيعَاتِ اللَّاتِي لَا يَكْفُرْنَ الْعَشِيرَ. (مجمع جلد ۴ ص ۳۰۸، طبرانی)

”حضرت انس رضی اللہ تعالیٰ عنہ سے (ایک طویل) روایت میں ہے کہ آپ ﷺ نے فرمایا کیا تم میں سے کوئی اس بات سے خوش نہیں ہے کہ جب وہ اپنے شوہر سے حاملہ ہو اس حال میں کہ وہ اس سے راضی ہو تو اس کو اس کا اتنا ثواب ملتا ہے جتنا کہ اس روزہ دار کو جو راہِ خدا (جہاد) میں روزہ رکھ رہا ہو اور جب اسے دروزہ ہوتا ہے تو نہ آسمان والوں کو نہ زمین والوں کو علم ہوتا ہے کہ اس کی آنکھوں کی غلٹک کے لئے کیا چھپا رکھا گیا ہے اور جب وہ بچہ جن دیتی ہے تو اس کے دودھ کا کوئی قطرہ نہیں نکلتا اور اس کا بچہ ایک مرتبہ چوستا نہیں مگر یہ کہ اسے ہر قطرہ اور گھونٹ پر ایک نیکی ملتی ہے اور اگر کوئی رات کو (بچہ کی وجہ سے) جاگے تو اسے ستر صحیح و سالم غلاموں کو راہِ خدا میں آزاد کرنے کا ثواب ملتا ہے یہ ان خوش نصیب عورتوں کے لئے ہے جو صالح ہیں، فرمانبردار ہیں جو اپنے شوہروں کی ناشکری نہیں کرتی ہیں۔“

## حمل سے لے کر بچہ ہونے تک کا عظیم ثواب

عَنِ ابْنِ عُمَرَ رَضِيَ اللَّهُ تَعَالَى عَنْهُمَا (أَحْسِبُهُ رَفَعَهُ) قَالَ الْمَرْءَةُ فِي حَمْلِهَا إِلَى وَضْعِهَا إِلَى قَضَائِهَا كَالْمُرَابِطِ فِي سَبِيلِ اللَّهِ فَإِنْ مَاتَتْ فِيمَا بَيْنَ ذَلِكَ فَلَهَا أَجْرُ شَهِيدٍ. (کنز جلد ۱ ص ۱۷۱، مجمع جلد ۲ ص ۳۰۸)

”حضرت ابن عمر رضی اللہ تعالیٰ عنہما سے مرفوعاً روایت ہے کہ آپ ﷺ نے فرمایا، عورتوں کو حمل سے لے کر بچہ جننے تک اس کا اتنا ثواب ملتا ہے کہ خدا کے راستہ میں سرحد کی حفاظت کرنے والوں کو ثواب ملتا ہے۔ اگر اسی درمیان ان کا انتقال ہو جائے تو ان کو شہید کا ثواب ملتا ہے۔“

فائدہ: عورت کو اللہ تعالیٰ نے خصوصی طور پر بچوں کی پیدائش، اس کی تربیت اور دیکھ بھال اور پرورش کے لئے پیدا کیا ہے۔ ان کے پیٹ سے انبیاء کرام علیہم السلام، اولیاء عظام، اقطاب ابدال اور خدا کے برگزیدہ بندے پیدا ہوتے ہیں۔ کتنی بڑی عظیم نعمت و دولت ہے۔ خدائے پاک نے عورتوں کو ماں بننے کا شوق اور جذبہ بھی دیا ہے اور اس کی ذرہ نوازی کہ اس میں ثواب بھی رکھا ہے۔

عموماً آج کل کے اس کمزور دور میں حمل سے لے کر بچہ کی پیدائش تک عورتوں کو بڑی تکلیف ہوتی ہے، آرام و راحت ختم ہو جاتی ہے۔ چنانچہ حمل سے لے کر بچہ کی پیدائش تک جہاد میں سرحد کی حفاظت کا جو عظیم ثواب ہے وہ ملتا ہے۔ کس قدر خدا کا فضل ہے کہ دنیاوی نعمت بھی اور اس قدر ثواب بھی۔ اگر خدا نخواستہ حمل کے دوران یا بچے کی پیدائش میں انتقال ہو جائے تو شہادت کا ثواب پاتی ہے۔ چونکہ عورتوں پر جہاد نہیں تو اللہ پاک نے جہاد کا ثواب ان امور میں رکھ دیا۔

آج کل بعض عورتیں بچوں سے گھبراتی ہیں، ان کو جھنجھٹ اور مشقت کا باعث سمجھتی ہیں وہ دنیا کے فوائد اور آخرت کے اس ثواب کو دیکھیں۔

## دودھ پلانے کا ثواب

عَنْ أَنَسٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَإِذَا وَضَعْتَ لَمْ يَخْرُجْ مِنْهَا جُرْعَةٌ مِّنْ لَبَنِهَا وَلَمْ يَمِصْ مَصَّةً إِلَّا كَانَ لَهَا بِكُلِّ مَصَّةٍ حَسَنَةٌ فَإِنْ أَشْهَرَهَا لَيْلَةً كَانَ لَهَا مِثْلُ أَجْرِ سَبْعِينَ رَقَبَةً تُعْتَقُهُنَّ فِي سَبِيلِ اللَّهِ سَلَامَةً. (مختصراً، مجمع جلد ۴ ص ۳۰۸)

”حضرت انس رضی اللہ تعالیٰ عنہ سے مروی ہے کہ آپ ﷺ نے فرمایا عورت جب بچہ جن دے تو اس کے دودھ کا جو قطرہ نکلتا ہے اور جب بچہ دودھ چوستا ہے تو ہر گھونٹ اور ہر قطرہ پر اسے نیکی ملتی ہے اور جب اس کی وجہ سے رات میں جاگتی ہے تو اسے ستر صحیح و سالم غلاموں کو خدا کی راہ میں آزاد کرنے کا ثواب ملتا ہے۔“

فائدہ: خیال رہے کہ بچوں کی پرورش اور ان کی اچھی تربیت صدقہ جاریہ اور دین و دنیا میں اچھے نتائج کا باعث ہے۔ بچوں کی پرورش جو ماں کا ایک فطری تقاضہ ہے، اسلام کے بلند پایہ امور میں سے ہے اور جس کے کرنے کو وہ محبت مجبور بھی ہے، اس میں بھی اسے ثواب دیا گیا ہے۔ دودھ کے ہر قطرہ پر ایک نیکی اور اس کی وجہ سے جاگنے پر ستر غلام آزاد کرنے کا ثواب۔ کس قدر خدا کا کرم ہے۔ نئی تہذیب سے متاثر ہو کر بعض عورتیں دودھ پلانے کو صحت کے اعتبار سے نقصان دہ سمجھتی

ہیں، سو یہ غلط ہے۔ فطرتِ خداوندی نے اس خاصیت سے عورتوں کو نوازا ہے۔ ان کے سینہ میں موجود دودھ سے بچے کی حیات وابستہ کی ہے وہ کیسے نقصان دہ ہو سکتا ہے۔ طبی اعتبار سے تو اس سے عورتوں کی صحت اور اچھی ہوتی ہے اور ادھر بچہ کی صحت بھی اچھی رہتی ہے۔ ماں کے دودھ میں جو صحت ہے وہ مصنوعی دودھ میں نہیں، نہ پلانا دونوں کے لئے نقصان دہ ہے۔ خدا را! نئی تہذیب اور آزاد عورتوں کی روش اختیار نہ کرو، اپنے بچوں کو دودھ پلاؤ اور شریعت کا حکم سمجھ کر پلاؤ، خوب ثواب پاؤ گی۔

## بچہ جننے والی سیاہ عورت بہتر ہے، خوبصورت بانجھ سے

عَنْ مَعْقِلِ بْنِ يَسَارٍ رَضِيَ اللَّهُ تَعَالَى عَنْهُ (مُرْسَلًا) قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُ نِسَائِكُمُ الْوَلُودُ الْوَدُودُ.

(کنز جلد ۱۶ ص ۱۲۷، جامع صغیر، بیہقی جلد ۷ ص ۸۲، اتحاف جلد ۵ ص ۲۹۷)

”حضرت معقل رضی اللہ عنہ سے مرسل یہ روایت ہے کہ رسول اللہ ﷺ نے فرمایا تمہاری عورتوں میں بہتر وہ ہے جو خوب محبت کرنے والی اور کثرت سے اولاد جننے والی ہو۔“

عَنْ حَرْمَلَةَ بْنِ النُّعْمَانِ ..... إِمْرَأَةً “وَلَوْذُ أَحَبُّ إِلَى اللَّهِ تَعَالَى مِنْ إِمْرَأَةٍ حَسَنَاءَ لَا تَلِدُ، إِنِّي مُكَاثِرُ بِكُمْ الْأُمَمَ يَوْمَ الْقِيَامَةِ.

”حضرت حرمہ بن نعمان سے روایت ہے کہ آپ ﷺ نے فرمایا بچہ جننے والی عورت اللہ کو زیادہ پسند ہے اس عورت سے جو خوبصورت بانجھ ہو۔ میں تمہاری کثرت سے دوسری امتوں پر قیامت کے دن فخر کروں گا۔“ (کنز جلد ۱۶ ص ۱۳۳، جامع صغیر جلد ۵ ص ۱۰۲)

عَنْ عَبْدِ اللَّهِ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ذُرُّوا الْحَسَنَاءَ الْعَقِيمَ. وَعَلَيْكُمْ بِالسُّودَاءِ الْوَلُودِ فَإِنِّي مُكَاثِرُ بِكُمْ الْأُمَمَ.

”حضرت عبد اللہ رضی اللہ عنہ سے روایت ہے کہ آپ ﷺ نے فرمایا خوبصورت

بانجھ کو چھوڑ داور کالی بچہ جننے والی عورت کو اختیار کرو کہ میں تمہاری کثرت کی وجہ سے دیگر امتوں پر فخر کروں گا۔ (اتحاف المہرۃ جلد ۴ ص ۴۳۸، ابو یعلیٰ)

عَنْ أَنَسٍ رَضِيَ اللَّهُ تَعَالَى عَنْهُ (مَرْفُوعًا) ذُرُوا الْحَسَنَاءَ الْعَقِيمَ وَعَلَيْكُمْ بِالسُّودَاءِ الْوَلُودِ.

”حضرت انس رضی اللہ عنہ سے مرفوعاً روایت ہے کہ خوبصورت بانجھ کو چھوڑ داور

سیاہ فام کو جو بچہ جننے والی ہو پسند کرو۔“ (اتحاف المہرۃ ص ۴۳۸)

فائدہ: ان احادیث میں نکاح کی ترغیب دو چیزوں کو سامنے رکھ کر دی گئی ہے۔

۱۔ شوہر کی محبت ۲۔ بچے زیادہ جننے کی صلاحیت۔

خیال رہے کہ عورتوں کا حق نکاح اور اس کی شرافت اور پاک دامنی یہ ہے کہ یہ اپنے شوہر سے غایت درجہ محبت اور تعلق رکھیں۔ ان کی خوشی و آرام کی فکر اور اس کے اسباب میں رہیں۔ اگر ناراض ہو جائیں تو منہ پھلا کر بیٹھ نہ جائیں اور خاموش نہ رہیں کہ محبت میں یہ باتیں درست نہیں۔ خدمت، اچھی بات، اچھے معاملے سے ان کو خوش کر دیں اور راضی کر لیں۔

کسی کی اطاعت و خدمت میں اور اس کی آرام و راحت کی فکر میں محبت کو بنیاد اور اساس حاصل ہے۔ عورت کا عاشقانہ اور محبتانہ مزاج رکھنا ایک ایسی چیز ہے کہ شوہر کتنا ہی اکھڑ دماغ اور ظالمانہ مزاج کا ہوگا ضرور متاثر ہوگا۔ اگر محبت نہ ہوگی تو وہ شوہر سے مستغنی رہے گی جس سے گھر کا نظام درہم برہم رہے گا۔ اسی وجہ سے ایسی عورت کی ترغیب دی گئی جو خوب محبت کرنے والی ہو۔

اسی طرح جو عورتیں زیادہ بچے جننے والی ہوں گی اس کی بنیاد بھی یہی محبت اور اطاعت ہے کہ شوہر سے کثرت تعلق اس کی بنیاد ہے پھر ایسی عورت خوش قسمت اور عورت کی قسموں میں افضل ترین ہے۔ ایسی عورت کو انتخاب اور فوقیت دینے کا حکم ہے۔ چنانچہ خوبصورت بانجھ پر بچہ جننے والی عورت خدا کے نزدیک زیادہ پسند ہے۔ چنانچہ حضرت بہز بن حکیم رضی اللہ عنہ کی روایت میں ہے کہ جننے والی کالی عورت، خوبصورت عورت جو بانجھ ہو اس سے بہتر ہے۔ (شرح احیاء جلد ۵ ص ۲۹۷)

اسی وجہ سے حضرت معقل بن یسار رضی اللہ عنہ کی روایت میں حکم ہے کہ زیادہ بچے جننے والی عورت سے شادی کرو کہ میں تمہاری کثرت پر قیامت کے دن فخر کروں گا۔ اور کثرت بانجھ عورت سے کہاں ہوگی۔ اولاد سے نسل کا سلسلہ چلتا رہے گا اس سے اُمت کی کثرت ہوگی۔ مزید اولاد اس کے لئے ہر صورت میں دنیا و دین کی بھلائیوں کا باعث ہوگی۔ اگر پیدا ہو کر انتقال ہو گیا تب بھی اس کے لئے مفید ہے کہ آپ ﷺ نے فرمایا بچہ اپنے والدین کو جنت میں کھینچ لے جائے گا۔ اگر حمل کا اسقاط ہو گیا تب بھی فائدہ سے خالی نہیں کہ آپ ﷺ نے فرمایا کہ بچہ اپنی ناف کو کھینچتے ہوئے ماں کو جنت میں داخل کرائے گا۔ (شرح احیاء جلد ۵ ص ۲۹۸)

صغریٰ میں انتقال کر گیا تو والدین کے حق میں شفاعت کرے گا۔ بڑی عمر کو پہنچا تو دین و دنیا کے نفع کا باعث ہوگا۔ صالح اولاد جو نیکی اور دعا کرے گی اس کا ثواب والدین کو پہنچے گا۔ ظاہر ہے کہ یہ فوائد بانجھ گو خوبصورت سہی اس سے کہاں حاصل ہوں گے۔ ہاں مگر خیال رہے کہ ابتداءً بانجھ سے شادی نہ کرے کہ اولاد کے نہ ہونے کی نیت اچھی نہیں لیکن اتفاق سے عورت کو اولاد نہ ہو تو اسے چھوڑے نہیں کہ یہ ظلم ہے۔ بیچاری عورت کا کیا قصور۔ تقدیر پر صابر و شاکر رہے دوا اور دعا کرتا رہے اس کے فضل سے بعید نہیں کہ کامیاب ہو جائے۔

## اولاد پر مہربانی کے ساتھ شوہر کی نافرمانی نہ ہو تو جنت میں

”عَنْ أَبِي أُمَامَةَ الْبَاهِلِيِّ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ حَامِلَاتٌ وَالِدَاتٌ رَحِيمَاتٌ بِأَوْلَادِهِنَّ لَوْلَا يَعْصِينَ أَرْوَاجَهُنَّ دَخَلْنَ الْجَنَّةَ“

(اتحاف ج ۵ ص ۴۰۱، بیہقی فی الشعب ج ۶ ص ۴۰۹، اتحاف المہرہ ج ۳ ص ۵۲)

”حضرت ابو امامہ باہلی رضی اللہ عنہ سے مروی ہے کہ رسول پاک ﷺ نے فرمایا:

حمل اور ولادت کی مشقت کو برداشت کرنے والیاں، اپنے بچوں پر کرم مہربانی کرنے والیاں اگر شوہر کی نافرمانی نہ کریں تو جنت میں داخل ہو جائیں گی۔“

فائدہ: اس حدیث پاک میں جنتی عورت کے چند اہم اوصاف کو بیان کیا گیا ہے۔ جن میں



حالت حمل کی پریشانی بھی ہے۔ اس پریشانی کو برداشت کرنا، اور اسے سہنا بڑے ثواب کی بات ہے۔ نئی تہذیب کی عورتیں ایک دو مرتبہ سے زائد حمل کی مشقتوں کو برداشت کرنے کے لئے تیار نہیں ہوتیں یہ مغربی لعنت کا اثر ہے۔ وہ عورت اللہ اور اس کے رسول ﷺ کو پسند ہے، جس سے امت کی کثرت ہو۔ اسی لئے آپ ﷺ نے حکم دیا ہے ایسی عورتوں سے شادی کرو جو زیادہ بچے جننے والی ہوں۔ ظاہر ہے جو حمل کی پریشانی اور بچوں کی تربیت سے بھاگے گی ان سے اولاد کی کثرت کیسے ہوگی۔ اولاد کی پرورش میں نرمی اور محبت کا مطلب یہ ہے کہ بچوں کو خصوصاً جب وہ روئیں اور ضد کریں تو ڈانٹ ڈپٹ مار پیٹ سے کام نہ لے بلکہ پیار و محبت سے سمجھا دے۔ جب پیار و محبت سے کام نہ چلے تو معمولی ڈانٹ اور ہلکی پٹائی سے کام لے۔ ہر وقت ڈانٹ ڈپٹ اور مارنے سے بچے بے حس، ضعیف القلب اور ضدی ہو جاتا ہے۔

## لڑکیوں کی محبتانہ پرورش جہنم سے نجات کا باعث

”إِنَّ عَائِشَةَ رَضِيَ اللَّهُ عَنْهَا زَوْجَ النَّبِيِّ صَلَّى اللَّهُ عَلَيْهِ وَسَلَّمَ قَالَتْ جَاءَتْ نِسِيْ امْرَأَةً مَّعَهَا ابْنَتَانِ لَهَا فَسَأَلَتْنِيْ فَلَمْ تَجِدْ عِنْدِيْ إِلَّا تَمْرَةً وَاحِدَةً فَأَعْطَيْتُهَا فَقَسَمْتُهَا بَيْنَ ابْنَتَيْهَا ثُمَّ قَامَتْ فَخَرَجَتْ فَدَخَلَ النَّبِيُّ صَلَّى اللَّهُ عَلَيْهِ وَسَلَّمَ فَحَدَّثْتُهُ فَقَالَ مَنْ بُلِيْ مِنْ هَذِهِ الْبَنَاتِ شَيْئًا فَأَحْسَنَ إِلَيْهِنَّ كُنَّ لَهُ سِتْرًا مِنَ النَّارِ“۔ (ادب مفرد ص ۵۲)

”ام المؤمنین حضرت عائشہ رضی اللہ عنہا فرماتی ہیں کہ میرے پاس ایک عورت آئی اس کے ساتھ دو لڑکیاں تھیں اس نے سوال کیا۔ میرے پاس سوائے ایک کھجور کے کچھ بھی نہ تھا۔ میں نے دے دی۔ اس نے دونوں بیٹیوں کو آدھا آدھا دے دیا، پھر کھڑی ہوئی اور چلی گئی، آپ ﷺ تشریف لائے تو میں نے آپ ﷺ سے بیان کیا آپ ﷺ نے فرمایا جس کو ان لڑکیوں کے ذریعہ آزمایا گیا اور اس نے ان کے ساتھ اچھا برتاؤ کیا تو وہ اس کے لئے جہنم سے نجات کا باعث ہوں گی۔“

فائدہ: اولاد کی بہترین پرورش میں ثواب ہے اور جو کچھ اولاد پر اسراف اور خلاف شرع امور سے

بچتے ہوئے خرچ کیا جاتا ہے ثواب ہے اور آخرت میں اس کا صلہ ملے گا۔  
مگر لڑکیوں کی پرورش اور تربیت پر احادیث میں خصوصیت کے ساتھ ثواب عظیم کو بیان کیا گیا ہے۔ اس کی اہم وجہ یہ ہے کہ یہ تو جب خدمت کے قابل ہوں گی تو دوسروں کے گھر چلی جائیں گی۔ ان سے کسی مالی فائدہ کی امید نہیں کرتی بخلاف لڑکے کے کہ اس سے امیدیں وابستہ رہتی ہیں۔ پھر یہ بھی کہ اس کی پرورش اور پھر شادی بیاہ کا مسئلہ بارگراں ہوتا ہے اس وجہ سے اس کی پرورش پر زیادہ ثواب ہے۔ مزید اس بات کی تفصیل عاجز کی کتاب ”شائل کبریٰ“ جلد پنجم میں ملاحظہ کیجئے۔

## آپ ﷺ سے بھی پہلے کون عورت جنت میں جائے گی؟

”عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنَا أَوَّلُ مَنْ يَفْتَحُ بَابَ الْجَنَّةِ إِلَّا أَنَّهُ تَأْتِي امْرَأَةٌ تَبَادِرُنِي فَأَقُولُ لَهَا مَا لَكَ وَمَنْ أَنْتِ؟ فَتَقُولُ أَنَا امْرَأَةٌ قَعَدْتُ عَلَى إِيْتَامَ لِي.“  
(اتحاف السادة ج ۵ ص ۴۰۷، ابویعلیٰ، مجمع الزوائد ج ۸ ص ۱۶۲)

”حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا سب سے پہلے میں جنت کا دروازہ کھولوں گا۔ ہاں مگر یہ کہ ایک عورت کو میں دیکھوں گا وہ مجھ سے بھی آگے جا رہی ہوگی۔ میں اس سے پوچھوں گا کیا بات ہے تم کون ہو (کہ مجھ سے بھی پہلے جنت میں جا رہی ہو) وہ کہے گی میں وہ عورت ہوں جو شوہر کی وفات کے بعد یتیم بچوں کی پرورش کی وجہ سے شادی سے رکی رہی۔“

فائدہ: بڑی اہم قابل رشک دولت ہے کہ ایسی عورت جس نے فرائض و واجبات کی پابندی کے ساتھ عفت کا لحاظ کرتے ہوئے ایک بچہ یا بچی کی پرورش کی خاطر کہ یہ بچہ ٹھیک سے پھلے پھولے، جوانی کو اس کی تربیت پر قربان کر دیا۔ شوہر کی جانب سے پہنچنے والی عیش و راحت کو اس نے قربان کر دیا۔ جنت جانے میں آپ ﷺ سے آگے رہے گی۔

یعنی وہ بیوہ جس نے بچہ کی پرورش میں دوسری شادی نہیں کی۔ اگر یہ عورت دوسری شادی

کر لیتی تو یہ معصوم بچہ کہاں جاتا۔ نانی دادی کے یہاں بغیر ماں کے اچھی پرورش نہ ہو پاتی۔ ماں کی گود و پرورش کا آرام کہاں پاتا۔ اگر شوہر کے پاس یہ بچہ رہتا تو شوہر جس طرح اپنے بچہ کی پرورش کرے گا سوتیلی اولاد کی نہیں کرے گا۔ عورت بھی اس شوہر کی اولاد کی پرورش میں مصروف رہے گی۔ اس وجہ سے شادی نہ کرنے کی یہ فضیلت ہوگی۔ لیکن بچہ جب بڑا ہو جائے اگر لڑکی ہو اس کی شادی ہو جائے تو شادی کرے کہ اس زمانہ میں عورت کا بلا شادی رہنا فتنہ کا باعث ہو سکتا ہے۔

## وہ عورت جس کا محل جنت میں آپ ﷺ کی بغل میں ہوگا

عَنْ عَوْفِ بْنِ مَالِكٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ أَنَا وَامْرَأَةٌ سَعَفَاءُ الْخَدَّيْنِ امْرَأَةٌ آمَتْ مِنْ زَوْجِهَا فَصَبَرَتْ عَلَى وَلَدِهَا كَهَاتَيْنِ فِي الْجَنَّةِ. (اتحاف الساده ج ۵ ص ۴۰۷، ادب مفرد ص ۳۱)

”حضرت عوف بن مالک رضی اللہ عنہ سے مروی ہے کہ آپ ﷺ نے فرمایا میں اور وہ عورت جو بچکے ہوئے گال والی ہوگی جو بیوہ ہوگی اور اس نے اپنے بچوں کو لے کر صبر کے ساتھ زندگی گزار لی جنت میں اس طرح ساتھ ہوں گے (جس طرح ہاتھ کی دو انگلیاں)۔“

”فائدہ: مطلب یہ ہے کہ ایسی عورت جس کے شوہر کا انتقال ہو گیا اور بچہ گود میں تھا اس عورت نے بچہ کی پرورش کی خاطر شادی نہ کی کہ اگر شادی ہوگی تو بچہ کی پرورش نہ ہو سکے گی یا بچہ کے حق میں اچھا نہ ہوگا۔ اس لئے کہ عموماً دوسری شادی میں پچھلی اولاد کو قبول نہیں کیا جاتا اگر قبول کر بھی لیا جاتا ہے تو بعد میں اس شوہر سے اولاد ہو جانے پر اس اولاد کے سوتیلے ہونے کی وجہ سے کما حقہ پرورش نہیں ہو پاتی اور جھگڑے والا گھر بن جاتا ہے۔

بچکے گال کا مطلب یہ ہے کہ بیوہ ہونے کی وجہ سے کھانے پینے کی سہولت نہ رہی اور فکر کی وجہ سے صحت گر گئی جس کا اثر چہرے پر پڑا کہ چہرہ مرجھا گیا اور گال چمک گئے۔ یعنی بچے کی پرورش کی وجہ سے شادی کی عیش اور وسعت کی زندگی کو قربان کر دیا اور مصیبت پر صبر کرتی رہی تو ایسی عورت کا جنت میں محل میری بغل میں ہوگا۔ خیال رہے کہ یہ درجہ اس وقت ہے جبکہ عورت فرائض الہیہ کو ادا کرتی ہو۔ فاسقہ عورت، بے نمازی کا یہ درجہ نہیں۔ بیوہ ہونے کا ہرگز یہ مطلب

نہیں کہ وہ ہمیشہ بغیر شادی کے رہے بلکہ بچہ کی پرورش ہو جائے وہ بڑا ہو جائے تو شادی کر لینی چاہیے کہ عورت کا بے شادی رہنا خصوصاً اس دور میں بہت بڑے فتنہ کا باعث ہے۔

## عورتوں کی مسجد گھر ہے

عَنْ أُمِّ سَلَمَةَ رَضِيَ اللَّهُ عَنْهَا عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ  
قَالَ خَيْرُ مَسَاجِدِ النِّسَاءِ قَعْرُ بُيُوتِهِنَّ. (ترغیب ج ۱ ص ۱۴۱)  
”حضرت ام سلمہ رضی اللہ عنہا سے مروی ہے کہ آپ ﷺ نے فرمایا عورتوں کے لئے بہترین مسجد گھر کا کونہ ہے۔“

فائدہ: مطلب یہ ہے کہ عورتوں کو زیادہ سے زیادہ پردے کا حکم ہے۔ مسجد کے مقابلہ میں گھر اور پھر گھر کے مقابلہ میں گھر کا کونہ زیادہ پردہ کا باعث ہے۔ اسی لئے عورتوں کے لئے گھر کا کونہ بہترین نماز پڑھنے کی جگہ ہے۔

## صحن کے مقابلہ میں کمرہ بہتر ہے

وَعَنْهَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ صَلَاةُ الْمَرْءِ فِي  
بَيْتِهَا خَيْرٌ مِّنْ صَلَاتِهَا فِي حُجْرَتِهَا. (ترغیب ج ۱ ص ۱۴۱)  
”انہیں حضرت ام سلمہ رضی اللہ عنہا سے مروی ہے کہ آپ ﷺ نے فرمایا عورتوں کی نماز گھر کے مقابلہ میں کمرے میں بہتر ہے۔“

فائدہ: مطلب یہ ہے کہ بڑا گھر ہو تو گھر کے مقابلہ میں حجرہ اور کمرے میں بہتر ہے۔ اس لئے کہ اس میں زیادہ پردہ ہے۔ اسی طرح صحن کے مقابلہ میں گھر کے کمرے میں بہتر ہے۔ غور کیجئے عورتوں کے لئے کس قدر پردہ کو ملحوظ رکھا گیا ہے کہ گھر میں بھی جہاں زیادہ پردہ ہو وہاں بہتر ہے۔

## عورتوں کو روشنی کی بجائے اندھیرے میں نماز پڑھنا افضل ہے

عَنْ أَبِي الْأَخْوَصِ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ

قَالَ إِنَّ أَحَبَّ صَلَاةِ الْمَرْءِ إِلَى اللَّهِ فِي أَشَدِّ مَكَانٍ فِي بَيْتِهَا ظُلْمَةً.

(ترغیب ج ۱ ص ۱۴۲)

”حضرت ابوالاحوص رضی اللہ عنہ سے روایت ہے کہ آپ ﷺ نے فرمایا کہ عورتوں کی وہ نماز خدائے پاک کو زیادہ پسندیدہ ہے جو سب سے زیادہ اندھیرے والے کمرے میں پڑھی گئی ہو۔“

فائدہ: چونکہ روشنی کے مقابلہ میں اندھیرے میں زیادہ پردہ ہے کہ اندھیرے میں کسی کو وہ نظر ہی نہ آئے گی۔ جہاں جس مقام پر پردہ کا زیادہ اہتمام ہوگا اسی قدر ثواب زیادہ ہوگا۔ اس سے معلوم ہوا کہ روشنی کے مقابلہ میں اندھیرے میں نماز پڑھنے کا زیادہ ثواب ہے۔ لیکن اتنا بھی اندھیرا نہ ہو کہ کسی بچہ بچی شوہر وغیرہ محرم کے پیر ہاتھ لگ جانے کا اندیشہ ہو بلکہ ہلکا سا اجالا ہو۔ اگر یہ خدشہ نہ ہو تو اندھیرے میں کوئی حرج نہیں بلکہ اولیٰ ہے۔ دیکھئے عورتوں کو کس قدر پردے کی تاکید ہے۔ عبادت میں بھی زیادہ پردے اور ستر کی جگہ اور حالت کو فضیلت ہے اس کے برخلاف عورتیں مزاروں میں مردوں کی بھیڑ میں جاتی رہتی ہیں اور پھر اسی بھیڑ میں نمازی عورتیں نماز پڑھتی ہیں کیا عورتوں کے لئے یہ دین کی بات ہے؟ یاد رکھو لوگ جس کو دین سمجھیں وہ دین نہیں۔ دین وہ ہے جو خدا اور رسول ﷺ کے کلام اور اس کی تعلیم میں ہے۔ اپنا سمجھا ہوا اور نکالا ہوا دین مردود اور جہنم میں لے جانے والا ہے۔ افسوس کہ آدمی نیکی سمجھ کر کرے اور خدا اور رسول ﷺ کے نزدیک وہ نیکی نہ ہو تو الٹا ثواب کے بجائے گرفت۔

## عورت باہر نکلتی ہے تو شیطان ساتھ ہو جاتا ہے

عَنْ ابْنِ عُمَرَ رَضِيَ اللَّهُ عَنْهُمَا (مَرْفُوعًا) قَالَ الْمَرْءُ عَوْرَةً وَانْهَ إِذَا خَرَجَتْ مِنْ بَيْتِهَا اسْتَشْرَفَهَا الشَّيْطَانُ وَانْهَ لَا تَكُونُ أَقْرَبَ إِلَى اللَّهِ مِنْهَا فِي قَعْرِ بَيْتِهَا.

(کنز جلد ۱ ص ۱۷۱، ترمذی، مجمع الزوائد ص ۳۱۷، طبرانی، اتحاف جلد ۵ ص ۴۰۶)

”حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا عورت

پردہ ہے اور عورت جب گھر سے نکلتی ہے تو شیطان جھانکتا ہے (اس کے پیچھے ہو لیتا ہے اور عورت کے لئے سب سے زیادہ تقرّب (ثواب کی بات) اللہ تعالیٰ کے نزدیک یہ ہے کہ وہ گھر کے کسی گوشہ میں رہے) تاکہ بازاری شیطان اسے گناہ میں مبتلا نہ کر سکے۔“

فائدہ: اس حدیث پاک میں عورتوں کو تاکید کی گئی ہے کہ وہ پردہ میں رہیں کہ اصل ان کے لئے پردہ ہی ہے۔ بلا ضرورت شدید گھر سے باہر قدم نہ نکالیں کیونکہ عورت جب بھی باہر نکلتی ہے تو شیاطین گناہ کرانے کے لئے ان کے ساتھ ہو جاتے ہیں۔ کم از کم بے پردگی اور اجانب سے اظہارِ زینت کا گناہ کراہی دیتے ہیں۔ اس سے مراد انسانِ شیطین، فاسق فاجر آزاد و باش لوگ ہو سکتے ہیں جو عورتوں کے پیچھے پڑے رہتے ہیں۔ ان کا کام سڑکوں اور چوراہوں پر یہی ہوتا ہے۔ چنانچہ دیکھیے بے پردہ اسکولوں، کالجوں کی لڑکیوں اور عورتوں کو کس طرح جھانکنے اور دیکھنے کا موقع تلاش کرتے رہتے ہیں عورتوں کے لئے کس قدر بے شرمی اور بے حیائی کی بات ہے کہ ان کی بے پردگی سے اس قسم کے لوگ فائدہ اٹھا کر آنکھوں کا زنا کرتے ہیں اور یہ عورتیں بن سنور کر نکل کر ان اوباشوں کو زنا کا موقع فراہم کرتی ہیں۔ اس گناہ میں دونوں شریک ہیں جہاں مرد گنہگار ہیں وہاں ان عورتوں اور لڑکیوں کا بھی قصور ہے۔ ان کو زنا کی دعوت و رغبت اور اپنی طرف متوجہ کرنے کا گناہ ملتا ہے۔

اس وجہ سے کہ اول تو وہ بلا پردہ نکلتی ہیں پھر اچھے عمدہ بھڑکدار کپڑوں میں ملبوس ہو کر بن سنور کر نکلتی ہیں یہ اس لئے ایسا کرتی ہیں تاکہ لوگ ان کو تانکیں جھانکیں۔ عورت کی فطرت یہ ہے کہ جب اچھا کپڑا اور اچھا چہرے بنائے گی تو چاہے گی کہ اس کو لوگ دیکھیں، مرد نہیں تو عورت ہی سہی، باہر نکل کر وہ شوہر کے لئے زینت نہیں کرتیں دوسرے مردوں کے لئے کرتی ہیں۔

کنز اور شرح احیاء العلوم میں ہے کہ عورتیں جب عمدہ اور لباسِ فاخرہ پہنتی ہیں تو شیطان ابلیس ان کو اکساتا ہے کہ دوسرے ان کو دیکھیں، نظارہ کریں اس لئے وہ معمولی اور سادہ کپڑے پہن کر باہر نہیں نکلنا چاہتی ہیں لہذا جب عورتیں باہر جائیں تو ان کو زینت اختیار کرنے سے اور فاخرہ لباس سے روکا جائے۔ (جلد ۵۔ ص ۳۶۳، کنز العمال جلد ۱۶۔ ص ۵۷۱)

چنانچہ آپ دیکھیے شادی بیاہ اور دیگر تقریبات میں جاتی ہیں تو کیسا گل کھلاتی ہیں، کس طرح

جسم و لباس کی نمائش کرتی ہیں، خود بھی گناہ کرتی ہیں اور دوسروں کو بھی گناہ میں ڈالتی ہیں۔  
 عموماً شہروں میں بلکہ قصبوں اور دیہاتوں میں بھی اب رائج ہو گیا ہے کہ کپڑے، سبزی  
 ترکاری، خانگی ضروریات کے لئے اب عورتیں ہی جاتی ہیں۔ عورتوں کو مسجد میں باجماعت نماز کی  
 شرکت سے روکا گیا ہے جو دین کا اہم ترین باب ہے تو بازاروں میں جو شرُّ البقاع یعنی بدترین  
 مقامات ہیں کیسے کھلے عام اجازت دی جاسکتی ہے۔ مردوں نے دینی غفلت یا آزادی نسواں کے  
 پیش نظر اجازت دیدی ہے یا روکنا ہی چھوڑ دیا جس کی وجہ سے ان ساری قباحتوں کا دروازہ کھل  
 گیا جن کو حجاب اور پردہ کا حکم نازل کر کے روکا گیا تھا۔

## زینت کے ساتھ گھر سے باہر نکلنے والی خدا کے غضب میں

عَنْ مَيْمُونَةَ بِنْتِ سَعْدٍ رَضِيَ اللَّهُ تَعَالَى عَنْهَا (مَرْفُوعًا) مَا مِنْ امْرَأَةٍ  
 تَخْرُجُ فِي شَهْرَةٍ مِنَ الطَّيِّبِ فَيَنْظُرُ الرِّجَالُ إِلَيْهَا إِلَّا لَمْ تَزَلْ فِي سَخَطِ  
 اللَّهِ حَتَّى تَرْجِعَ إِلَى بَيْتِهَا. (طبرانی، کنز العمال جلد ۱۶ ص ۱۶۱)

”حضرت ميمونہ بنت سعد رضی اللہ عنہا روایت کرتی ہیں کہ رسول پاک ﷺ نے  
 فرمایا جو عورت بھی دکھانے کے لئے خوشبو (وغیرہ) لگا کر نکلے کہ لوگ اسے دیکھیں تو  
 وہ خدا کے غضب میں داخل ہو جاتی ہے جب تک کہ وہ اپنے گھر نہ آجائے۔“

فائدہ: عرب میں زینت کا ایک طریقہ خوشبو کا استعمال بھی تھا۔ مطلب یہ ہے کہ اجنبی مردوں کو  
 دکھانے کے لئے بن سنور کر پاؤڈر، کریم اور پرفیوم وغیرہ لگا کر گھر سے نکلنے کا کیا مطلب؟ یہی نا  
 کہ دوسرے دیکھیں اور متوجہ ہوں اگر غیر شادی شدہ ہے تو اس کو فیشن کر کے بن سنور کر نکلتا ہی  
 جائز نہیں اور اگر شادی شدہ ہے تو شوہر کے لئے تو کر سکتی ہے دوسرے اجنبی مردوں کے لئے  
 نہیں۔ آخر باہر بن سنور کر نکلنے کا کیا مطلب؟

آج یہ فیشن اور گناہ عام ہے۔ عورتوں کو اس کا ذرہ برابر احساس نہیں کہ وہ کس طرح اپنے  
 آپ کو جہنم کی آگ اور کھائی میں دھکیل رہی ہیں۔ اگر جنت میں جانا چاہتی ہیں تو صرف اپنے  
 شوہروں کے لئے حسبِ منشاء زینت اختیار کرو اور گھر سے باہر نکلو تو بن سنور کرنے بلکہ باپردہ اور

سادہ حالت میں نکلو کہ لوگ تمہاری طرف راغب نہ ہوں اور تمہاری سادگی لباس و ہیئت سے تم کو دیکھنا ہی نہ چاہیں اس صورت میں مردوں کو نظر کے زنا کے گناہ سے بچانے کا ذریعہ ہوگی۔

## عورتوں کو ضرورت پر باہر نکلنے کی اجازت

عَنِ ابْنِ عُمَرَ رَضِيَ اللَّهُ عَنْهُمَا (مَرْفُوعًا) لَيْسَ لِلنِّسَاءِ نَصِيبٌ فِي الْخُرُوجِ إِلَّا مُضْطَرَّةً. (طبرانی، کنز العمال جلد ۱۶ ص ۱۶۳)

”حضرت ابن عمر رضی اللہ تعالیٰ عنہما سے روایت ہے کہ آپ ﷺ نے فرمایا عورتوں کو باہر نکلنے کی اجازت نہیں مگر شدید ضرورت کی بنیاد پر۔“

فائدہ: اس حدیث پاک میں بیان کیا گیا کہ عورتوں کو باہر نکلنے کی عام اجازت نہیں۔ آج کل عورتوں کا باہر نکلنا بہت عام ہو گیا ہے۔ بلا ضرورت یا معمولی ضرورت سے باہر بازاروں میں نکلتی رہتی ہیں، ضرورت کا کام مرد کر سکتے ہیں مگر پھر بھی مردوں کی بجائے خود انجام دیتی ہیں، مردوں کے کام پر ان کو اطمینان نہیں ہوتا۔ بلا ضرورت بازار کا حیلہ و بہانہ بنا کر پھرتی رہتی ہیں یہ شرافت اور عفت کے خلاف ہے۔ دکانوں پر مردوں سے نقاب کھولے بے مہابہ بلا جھجک بات کرتی پھرتی ہیں۔ عورتوں کی ضرورت کے مخصوص سامان مردوں سے بلا شرم و حیاء خریدتی ہیں۔ شریعت نے اس سے منع کیا ہے۔

ہاں مگر ضرورت پر اجازت دی گئی ہے۔ مرد نہ ہوں یا مردوں سے متعلق کام نہ ہو تو عورتیں باہر جاسکتی ہیں۔ مثلاً خود یا بچے کو لے کر ڈاکٹر کے یہاں جانا ہو اور کوئی مرد نہ ہو تو جاسکتی ہیں یا رشتہ داروں میں کوئی بیمار ہو یا شادی بیاہ میں یا موت و ولادت میں جانے کی ضرورت پڑ جائے اور گھر میں مرد نہیں تو جاسکتی ہیں۔

اسی طرح کوئی اور ضرورت پڑ جائے اور کوئی باہر جانے والا نہ ہو اور خادم بھی نہ ہو تو بازار وغیرہ ضرورت کے کام سے جاسکتی ہے۔ ہاں مگر ان تمام موقعوں پر پردے کا خیال رکھے چہرے کا نقاب نہ کھولے کہ فتنہ اور ہوائے نفس کا دور ہے خصوصاً نو عمر اور جوان عورتوں کے لئے نقاب کھولنا درست نہیں۔ نقاب گرائے ہوئے ہی معاملہ کرے، وسعت ہو تو کوئی ملازم یا لڑکا وغیرہ رکھ لیا



کرے تاکہ عفت کو باقی رکھ سکے۔ جس مال سے دین کی حفاظت نہ ہو وہ مال و بال ہے اور قیامت میں گرفت کا باعث ہے۔

## ضرورت پر باہر نکلنے کی اجازت اور اس کا طریقہ

عَنْ عَائِشَةَ رَضِيَ اللَّهُ تَعَالَى عَنْهَا ..... وَهُوَ يَقُولُ قَدْ أَدِنَ اللَّهُ لَكُنَّ أَنْ تَخْرُجْنَ لِحَوَائِجِكُنَّ.

”حضرت عائشہ رضی اللہ تعالیٰ عنہا کی روایت میں ہے کہ آپ ﷺ نے فرمایا کہ خداوند قدوس نے تم عورتوں کو اجازت دی ہے کہ اپنی ضرورتوں میں گھر سے باہر جاسکتی ہیں۔“ (بخاری جلد ۲ ص ۷۸۸)

فائدہ: اس سے معلوم ہوا کہ عورتوں پر اتنی تنگی نہیں کہ وہ کسی بھی ضرورت سے باہر جا ہی نہیں سکتیں۔ موت، ولادت میں، بیماروں کی عیادت میں، اعزہ و والدین کی ملاقات کے لئے، ہاں مگر ان امور میں شرعی پردہ اور شوہر کی اجازت لازم ہے اور یہ کہ تنہا نہ جائے کسی مرد کو ساتھ لے لے اور اگر قریبی علاقے میں جانا ہو اور مرد نہ ہو تو کسی چھوٹے بچے ہی کو ساتھ لے لے تاکہ اوہام لوگ اکیلی سمجھ کر کوئی شرافت کے خلاف معاملہ نہ کریں۔ نو عمر لڑکیوں کا ایسے نکلنا فتنہ کی وجہ سے درست نہیں۔

آج کل کی آزاد لڑکیاں اور عورتیں جب چاہا جس طرح چاہا والدین اور شوہر کی بلا اجازت چل دیتی ہیں یہ ممنوع ہے۔ کسی ہوشیار لڑکے کو اپنے ساتھ رکھنا ضروری ہے تاکہ نفس اور شیطان کو موقع نہ ملے۔ خیال رہے کہ گھر سے باہر جاتے وقت زیب و زینت، بناؤ سنگھار کرنا درست نہیں بلکہ سادہ نکلیں۔ چنانچہ مجالس الابراہیم میں ہے، حضرت ابن ہمام رحمہ اللہ نے کہا ہے عورتوں کو اس وقت باہر نکلنے کی اجازت ہے جب کہ بناؤ سنگھار نہ ہو۔ (ص ۷۱)

## عورتیں راستے میں کس طرح چلیں؟

عَنْ ابْنِ عُمَرَ رَضِيَ اللَّهُ تَعَالَى عَنْهُمَا لَيْسَ لِلنِّسَاءِ نَصِيبٌ فِي

الْخُرُوجِ إِلَّا مُضْطَرَّةً وَلَيْسَ لَهُنَّ نَصِيبٌ فِي الطَّرِيقِ إِلَّا الْحَوَاشِي.

(طبرانی، کنز العمال جلد ۱۶ ص ۱۶۳)

”حضرت ابن عمر رضی اللہ تعالیٰ عنہما نبی پاک ﷺ سے روایت کرتے ہیں کہ آپ ﷺ نے فرمایا عورتوں کو نکلنے کی اجازت نہیں، ہاں مگر یہ کہ شدید ضرورت پیش آجائے اور وہ چلیں تو راستے کے کنارے چلیں۔“

فائدہ: اس حدیث پاک میں ضرورت پر گھر سے باہر چلنے کا طریقہ ذکر کیا گیا ہے کہ راستہ کے بیچ میں نہ چلیں۔ اس لئے کہ اس میں عموماً تیز سواریاں اور مرد زیادہ چلتے ہیں لہذا مردوں کے اختلاط سے بچنے کے لئے یہ حکم ہے کہ بسا اوقات بدن ٹکرانے اور دھکے وغیرہ کی نوبت بھی آجاتی ہے۔ اسی طرح سواریوں سے ٹکرانے اور حادثہ کا بھی اندیشہ رہتا ہے اور کنارے کنارے چلنے میں ہر طرح کی عافیت اور احتیاط ہے اور ستر بھی زیادہ ہے۔ اس لئے شریعت کی تعلیم ہے کہ کنارے سے چلیں۔

اے ہماری ماؤ اور بہنو! اولاً تو بلا ضرورت سڑکوں پر بازاروں پر مت نکلو۔ دل بہلانے کے لئے کسی صالح عورت کے پاس گھر میں چلی جاؤ۔ اگر کسی شدید ضرورت کی وجہ سے نکلو تو سڑک کے کنارے کنارے چلو۔ اپنی شرافت، حیا اور عفت کو باقی رکھو، اسی میں عافیت اور ثواب ہے۔

## عورتوں کو چاہیے کہ راستہ کے کنارے پر چلیں

عَنْ أَبِي أُسَيْدٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ خَارِجٌ "مِنَ الْمَسْجِدِ وَقَدْ اخْتَلَطَ الرِّجَالُ مَعَ النِّسَاءِ فِي الطَّرِيقِ فَقَالَ اسْتَخِرْنِ فَلَيْسَ لَكُنَّ أَنْ تَحَقَّقْنَ عَلَيْكُنَّ بِحَافَاتِ الطَّرِيقِ.

(ابوداؤد ص ۳۵۹، حسن الاسود ص ۳۶۹)

”حضرت ابو اسید رضی اللہ تعالیٰ عنہ سے مروی ہے کہ آپ ﷺ مسجد سے باہر تشریف فرما تھے کہ آپ ﷺ نے مردوں اور عورتوں کو ایک دوسرے سے مخلوط راستہ پر چلتے دیکھا تو آپ ﷺ نے فرمایا یہ عورتیں پیچھے رہیں تم کو بیچ راستہ میں

چلنے کی اجازت نہیں۔ تم پر لازم ہے کہ راستہ کے کنارے سے چلو (چنانچہ عورتیں دیوار سے بالکل مل کر چلنے لگیں)۔“

فائدہ: عورت کا مردوں سے اختلاط ممنوع ہے۔ راستہ میں عموماً مردوں کی بھیڑ ہوتی ہے۔ ایسی صورتوں میں عورتوں کا بیچ میں چلنا بہتر نہیں ہے ممکن ہے کہ دھکا وغیرہ لگ جائے یا اوباش قسم کے لوگ حظ کے لئے خلاف شرافت کوئی حرکت کریں۔ اس لئے احتیاط اور پردے کے پیش نظر حکم دیا گیا ہے کہ عورتیں راستہ کے کنارے کنارے چلیں۔ مزید اس میں گاڑی وغیرہ کے دیگر خطرات سے بھی حفاظت ہے۔

## عورت کا بن سنور کر نکلنا باعث لعنت ہے

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ بَيْنَمَا رَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسٌ فِي الْمَسْجِدِ دَخَلَتْ امْرَأَةٌ مِنْ مُزَيْنَةَ تَرْفُلُ فِي زِينَةٍ لَهَا فِي الْمَسْجِدِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ يَا أَيُّهَا النَّاسُ إِنَّهُوَ نِسَاءٌ كُمْ عَنْ لُبْسِ الزَّيْنَةِ وَالتَّبَخُّرِ فِي الْمَسْجِدِ فَإِنَّ بَنِي إِسْرَائِيلَ لَمْ يُلْعَنُوا حَتَّى لَبَسَ نِسَاءً هُمْ الزَّيْنَةُ وَتَبَخَّرُوا فِي الْمَسْجِدِ.

(ترغیب ج ۳ ص ۶۱، ابن ماجہ)

”حضرت عائشہ رضی اللہ تعالیٰ عنہا فرماتی ہیں کہ نبی پاک ﷺ مسجد میں تشریف فرما تھے۔ قبیلہ مزینہ کی عورت زینت میں ملبوس مسجد میں آئی۔ آپ ﷺ نے فرمایا اے لوگو! اپنی عورتوں کو زینت کے اختیار کرنے سے (باہر نکلتے وقت) منع کرو اور مسجد میں ناز و اندام سے چلنے سے روکو۔ بنی اسرائیل پر اس وقت تک لعنت نہیں کی گئی جب تک کہ ان کی عورتوں نے زینت (فیشن) کو اور مسجد میں ناز و اندام کو اختیار نہیں کیا۔“ (ترغیب ص ۸۵)

فائدہ: اس سے معلوم ہوا کہ گھر سے باہر بن سنور کر نکلنا لعنت کا سبب ہے، اور بنی اسرائیل ملعون اور مستحق عذاب اس وجہ سے ہوئے کہ ان کی عورتوں نے زینت اور فیشن کو عام کر لیا تھا۔ اس سے

معلوم ہوا کہ یہ ایسا ملعون اور منحوس فعل ہے جس کی وجہ سے پوری قوم پر تباہی آتی ہے لہذا مردوں کو اور گھر کے بڑوں اور ذمہ داروں کو عورتوں کو اس طرح نکلنے سے روکنا اور باہر جانے سے منع کرنا واجب ہے ورنہ اس گناہ میں گھر کے ذمہ دار ماں باپ، بڑے بھائی شوہر سب شریک ہوں گے۔

## عورتوں کی خوبی کس میں ہے؟

عَنْ عَلِيٍّ رَضِيَ اللَّهُ تَعَالَى عَنْهُ أَنَّهُ كَانَ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ صَلَّى اللَّهُ عَلَيْهِ وَسَلَّمَ أَيْ شَيْءٌ خَيْرٌ لِلْمَرْءِ؟ فَسَكَتُوا فَلَمَّا رَجَعْتُ قُلْتُ لِفَاطِمَةَ أَيْ شَيْءٌ خَيْرٌ لِلنِّسَاءِ؟ قَالَتْ لَا يَرَهُنَّ الرِّجَالُ.

(اتحاف السادہ ص ۳۶۲، بزار، کشف الاستار ج ۳ ص ۱۵۱)

”حضرت علی رضی اللہ عنہ سے مروی ہے وہ رسول پاک ﷺ کے پاس تھے تو آپ ﷺ نے پوچھا عورتوں کی خوبی کس بات میں ہے؟ تو لوگ خاموش رہے۔ میں واپس آیا تو فاطمہؓ سے پوچھا کہ کون سی چیز عورتوں میں خوبی کا باعث ہے؟ تو انہوں نے کہا اس طرح رہے کہ اسے کوئی مرد دیکھ نہ سکے (یعنی پردہ کا اہتمام رکھے)۔“

فائدہ: اس حدیث پاک میں عورت کے لئے پردہ کی تاکید ہے کہ وہ اس قدر احتیاط سے رہے کہ محرم کے علاوہ اجنبی مرد اسے نہ دیکھ سکے کہ اجنبی مرد سے بہر صورت پردہ ہے۔ افسوس کہ جس میں عورت کی بھلائی اور اچھائی تھی، ماحول میں خصوصاً شہری ماحول میں متروک ہے۔ عموماً کاروباری لوگوں کے یہاں تو بالکل بے پردگی کا ماحول ہے۔

نوکر، چاکر، مددور کام کرنے والے بلا جھجک ان کے پاس آتے ہیں۔ ان کے گھروں میں چلے آتے ہیں ان سے لین دین اور گفتگو ہوتی ہے یہ ہرگز جائز اور درست نہیں۔ پیاری ماؤ بہنو! آج پردہ کے ساتھ شریعت کے مطابق زندگی گزار لو، کل کو جنت کے مزے لوٹو گی آج خدا رسول کی مرضی کے موافق زندگی گزار لو، کل اپنی من پسند بڑے مزے کی زندگی گزارو گی۔ تھوڑی سی احتیاط کر لو کل جنت میں آزاد پھرو گی۔

## فیشن کر کے نکلنے والی عورتیں قیامت کے دن سخت تاریکی میں

عَنْ مَيْمُونَةَ بِنْتِ سَعْدٍ رَضِيَ اللَّهُ عَنْهَا وَكَانَتْ خَادِمَةً لِلنَّبِيِّ صَلَّى اللَّهُ عَلَيْهِ وَسَلَّمَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَثَلُ الرَّافِلَةِ فِي الزَّيْنَةِ فِي غَيْرِ أَهْلِهَا كَمَثَلِ ظُلْمَةٍ يَوْمَ الْقِيَمَةِ لَا نُورَ لَهَا.

(ترمذی ص ۲۳۰، جامع صغیر ص ۴۹۷، فیض القدر للمناوی ج ۵ ص ۵۰۷)

”حضرت میمونہ بنت سعد رضی اللہ عنہا جو نبی پاک ﷺ کی خادمہ تھیں، کہتی ہیں کہ رسول پاک ﷺ نے فرمایا جو عورت اپنے شوہر کے علاوہ زینت و فیشن کر کے ناز و اندام سے چلے، وہ قیامت کے دن سخت ظلمت و تاریکی میں رہے گی کوئی نور و روشنی اس کے لئے نہ ہوگی۔“

فائدہ: حدیث پاک میں الرافلہ فی الزینۃ ہے اس کا مطلب یہ ہے کہ جو فیشن کی نمائش اپنے چلنے کی ہیئت اور رفتار سے ظاہر کرے۔

(فیض القدر شرح جامع صغیر ج ۵ ص ۵۰۷، حاشیہ ترغیب ج ۳ ص ۸۵)

آزاد بے پردہ عورتیں جب عمدہ خوشنما کپڑے پہنتی ہیں تو چاہتی ہیں کہ باہر نکل کر اجانب مردوں کو اور عورتوں کو دکھائیں تاکہ ان کی توجہ ان کی طرف مائل ہو اور اجنبی ان کو دیکھیں جن سے ان کو مزہ ملتا ہے، چنانچہ عقیف پاکدامن عورتوں کے علاوہ جو عورتیں ہیں وہ گھر میں تو شوہر کے سامنے عمدہ زیب و زینت کے کپڑے نہ پہنیں گی مگر جب باہر رشتہ داروں میں یا بازار یا سیر و تفریح میں نکلیں گی تو عمدہ مزین کپڑے پہن کر جھج کر نکلیں گی تاکہ لوگ دیکھیں اور ان کی طرف مائل ہوں یہ حرام، ناجائز اور لعنت کے امور ہیں یہ عورتیں دوسروں کو بدنگاہی اور نظر کے زنا کی دعوت دیتی ہیں۔ علامہ ابن الحاج مکی رحمہ اللہ نے ”مدخل“ میں عورتوں کے لباس اور باہر نکلنے کی حرام اور ناجائز صورتوں پر تبصرہ کرتے ہوئے لکھا ہے کہ ”یہ عورتیں جب گھر سے باہر نکلتی ہیں تو خوب زیب و زینت اختیار کرتی ہیں خوشنما لباس اور زیور سے ملبوس ہوتی ہیں، سج سجا کر، بن سنور کر نکلتی ہیں، مردوں کی بھیڑ میں گھستی ہیں اور ناز و اندام سے چلتی ہیں، تاکہ مردان کی جانب دیکھیں اور گھوریں

اور مردوں کی بھینٹ کے مقام پر بڑی آسانی سے گھستی چلی جاتی ہیں۔“ (مدخل ص ۲۳۵)

یہ سب حرکتیں ناجائز، حرام اور لعنت کا سبب ہیں۔ ایسی عورتیں جنت کی خوشبو بھی نہ پائیں گی، قیامت کے دن سخت ظلمت و تاریکی میں ہوں گی، اللہ اللہ! کس قدر ڈر اور خوف کی بات ہے، ذرا سادہ دنیا کا مزہ اور مرنے کے بعد اس قدر عذاب، توبہ توبہ کیسی بد نصیبی کی بات ہے۔

جب عورتیں خوشنما کپڑے پہنتی ہیں تو شیطان ان کے ساتھ نکلتا ہے اور وسوسہ ڈالتا ہے کہ تمہاری خوشنما حالت و صورت کو دوسرے لوگ دیکھیں سو ایسی صورت میں دیدہ زیب خوشنما اور متوجہ کرنے والے لباس کو پہن کر گھر میں شوہر کے پاس رہیں باہر نکلیں تو سادہ لباس پہن کر نکلیں، بنی اسرائیل کی عورتوں نے یہی صورت اختیار کی تھی جس پر ان کو لعنت اور عذاب الہی سے دوچار ہونا پڑا تھا۔ آج فیشن کر کے باہر نکلتے اور اجنبی کو دکھانے سے بچ جاؤ، کل جنت کے مزے لوٹو۔

## گھروں کے سوراخ اور کھڑکیاں بند کرنا

”امام غزالی رحمۃ اللہ علیہ نے ذکر کیا کہ حضرات صحابہ رضی اللہ عنہم گھر کی کھڑکیاں اور روشن ۱۰ ان جس سے باہر نظر آئے بند فرما دیا کرتے تھے تاکہ عورتیں باہر مردوں کو نہ جھانک سکیں۔“

”حضرت معاذ بن جبل رضی اللہ عنہ نے دیکھا کہ ایک عورت گھر کی کھڑکی سے باہر مردوں کو جھانک رہی ہے تو انہوں نے اسے پٹا۔“ (اتحاف السادہ، شرح احیاء ج ۵ ص ۳۶۲)

فائدہ: اس سے معلوم ہوا کہ عورتوں کو، جو عموماً مردوں کو جھانکتی یا دیکھا کرتی ہیں، منع ہے۔ اگر اس قسم کی عادت گھروں میں ہو تو اس سے ذمہ داروں کو اور بڑوں کو منع کرنا چاہیے کہ جہاں مرد کی خوبی یہ ہے کہ عورتوں کو نہ دیکھا کرے اور نہ گھورا کرے اسی طرح عورتوں کی بھی خوبی اور حیاء و عفت و شرافت کی بات ہے کہ وہ مردوں کو نہ گھورا کریں۔

افسوس صد افسوس کسی زمانے میں مردوں کو جو غیر محرم ہیں ان کو دیکھنے پر عورتوں کو مارا جاتا تھا آج اس دور میں یہ حال ہے کہ ان سے لطف اندوزی کی باتیں کرتی ہیں، چھیڑتی ہیں، ہنسی مذاق کرتی ہیں، بے جھجک ان سے نرم پرکشش لہجے میں بات کرتی ہیں۔ اللہ اللہ کیسا حال ہو گیا ہے۔

یہ سب زنا کے مقدمات ہیں۔ خدا کی بند یو! آج اپنے نفس پر کنٹرول کرلو، حیا اور پردے کو اپنا زیور بنا لو، کل کروٹ کروٹ جنت کے مزے لوٹو گی۔

## عورتوں کو تنہا سفر کرنے کی اجازت نہیں

عَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَا تُسَافِرِ الْمَرْءُ ثَلَاثَةَ أَيَّامٍ إِلَّا مَعَ ذِي مَحْرَمٍ.

(بخاری ج ۱ ص ۱۴۷، طحاوی ج ۱ ص ۳۵۷)

”حضرت ابن عمر رضی اللہ عنہما سے مروی ہے کہ آپ ﷺ نے فرمایا کوئی عورت تین دن سفر نہ کرے مگر یہ کہ اس کے ساتھ اس کا محرم ہو۔“

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا تُسَافِرِ الْمَرْءُ إِلَّا وَمَعَهَا ذُو مَحْرَمٍ. (طحاوی ص ۳۵۷)

”حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا کوئی عورت سفر نہ کرے ہاں مگر یہ کہ اس کے ساتھ اس کا محرم ہو۔“

فائدہ: عورت کے لئے اصل حکم یہ ہے کہ وہ گھر میں پردے میں زندگی گزارے اجنبی غیر محرم سے خلط و مخالطت کی نوبت نہ آئے۔ اگر سفر کی شدید ضرورت پیش آجائے تو تنہا سفر کرنے کی اجازت نہیں کہ پردہ کے خلاف ہے۔ ہاں اگر کرے تو کسی محرم کے ساتھ پردہ کا لحاظ کرتے ہوئے کر سکتی ہے ستر میل کے قریب کا سفر عورت کے لئے بلا کسی محرم کے کرنا حرام ہے، حج تک کے سفر میں اسے اجازت نہیں ہے۔ آج کے اس دور میں مغربی یورپین تہذیب اور بے دینی کے ماحول سے متاثر ہو کر بلا کسی محرم کے ستر میل یا اس سے زائد کا سفر کر لیتی ہے۔ خیال رہے کہ سفر کی یہ مقدار خواہ دن دن میں ہو جائے خواہ ایک آدھ گھنٹہ میں ہو جائے تب بھی شرعاً جائز نہیں ہے، اگر ساتھ میں عورتیں ہوں تب بھی جائز نہیں کہ محرم مرد ضروری ہے۔ بس یا ریل یا لیڈیز کمپاؤنڈ اور ڈبہ میں ہو تب بھی جائز نہیں۔ ہوائی جہاز کا سفر جو چند گھنٹوں میں ہو جائے گا تب بھی درست نہیں، گناہ ہے۔ اس سلسلے میں جہاں عورت گناہگار ہوگی شوہر اور اس کے گارجن بھی گناہ میں شریک ہوں

گے۔ آج گناہ سے بچ جاؤ کل جنت کے مزے لوٹو۔

## عورتوں کا جنازہ میں جانا جائز نہیں

عَنِ ابْنِ عُمَرَ رَضِيَ اللَّهُ تَعَالَى عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَيْسَ لِلنِّسَاءِ فِي إِتِّبَاعِ الْجَنَائِزِ أَجْرٌ. (بیہقی، کنز العمال ص ۱۶۳)  
عَنْ أَبِي قَتَادَةَ رَضِيَ اللَّهُ عَنْهُ (مَرْفُوعًا) لَيْسَ عَلَى النِّسَاءِ غَزْوُ وَلَا جُمُعَةٌ وَلَا تَشْيِيعُ جَنَازَةٍ. (کنز العمال ج ۱۶ ص ۱۶۹)

”حضرت ابن عمر رضی اللہ عنہما سے مروی ہے کہ رسول پاک ﷺ نے فرمایا، عورتوں کو جنازہ کے پیچھے جانے میں کوئی ثواب نہیں (بلکہ گناہ ہے)۔“

فائدہ: عورتوں پر پردہ واجب ہے۔ ان کو فرض نماز کے لئے مسجد جانے کی اجازت نہیں ہے ان کے لئے جماعت مشروع نہیں ہے۔ ان پر جمعہ وعیدین کی نماز نہیں ہے۔  
اسی طرح ان پر نہ نماز جنازہ ہے اور نہ جنازے کے ساتھ چلنا اور قبرستان جانا ہے۔ ان کو جنازہ کے ساتھ چلنا منع ہے، اور قبرستان میں جانے پر لعنت ہے۔

بعض بڑے شہروں میں دیکھا گیا ہے عورتیں بھی جنازے کے ہمراہ چلتی ہیں سو یہ ناجائز ہے نبی پاک ﷺ نے منع کیا ہے جیسا کہ حدیث پاک میں مذکور ہے۔ اسی طرح ابوداؤد میں حضرت ام عطیہ رضی اللہ عنہا کی حدیث میں منع ہے جب عبادت کے سلسلے میں عورتوں کا نکلنا منع ہے تو جلسہ جلوس اور میلے وغیرہ کے موقع پر تو بدرجہ اولیٰ منع ہے۔ آج کل بلا دھڑک جلسہ جلوس اور میلے ٹھیلے میں جاتی ہیں، بڑے گناہ کی بات ہے ہاں دینی وعظ و نصیحت کا سننا درست اور جائز ہے۔

## مزاروں پر جانے والی عورتوں کو جنت کی خوشبو بھی نصیب نہیں

عَنْ سَلْمَانَ وَابْنِ هُرَيْرَةَ رَضِيَ اللَّهُ تَعَالَى عَنْهُمَا قَالَا أَنَّهُ عَلَيْهِ السَّلَامُ صَلَّى ذَاتَ يَوْمٍ ثُمَّ خَرَجَ مِنَ الْمَسْجِدِ فَوَقَفَ عَلَى بَابِ دَارِهِ فَاتَتْ فَاطِمَةُ رَضِيَ اللَّهُ تَعَالَى عَنْهَا فَقَالَ لَهَا رَسُولُ اللَّهِ صَلَّى اللَّهُ عَلَيْهِ



وَسَلَّمَ مِنْ أَيْنَ جُنْتٍ؟ فَقَالَتْ كُنْتُ ذَهَبْتُ إِلَى مَنْزِلِ فَلَانَةٍ الَّتِي مَاتَتْ  
فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ هَلْ ذَهَبْتَ إِلَى قَبْرِهَا فَقَالَتْ  
مَعَاذَ اللَّهِ تَعَالَى أَنْ أَفْعَلَ بَعْدَ مَا سَمِعْتُ مِنْكَ مَا سَمِعْتُ فَقَالَ  
النَّبِيُّ صَلَّى اللَّهُ عَلَيْهِ وَسَلَّمَ لَوْ زُرْتِ قَبْرَهَا لَمْ تُرِيحِي رَائِحَةَ الْجَنَّةِ.

(نصاب الاحساب ص ۱۴۰)

”حضرت سلمان رضی اللہ عنہ اور حضرت ابو ہریرہ رضی اللہ عنہ سے مروی ہے کہ ایک دن آپ ﷺ نماز پڑھ کر نکلے گھر کے دروازے پر کھڑے ہوئے تو حضرت فاطمہ رضی اللہ عنہا آئیں، آپ ﷺ نے ان سے پوچھا تم کہاں سے آرہی ہو؟ کہا فلاں کے گھر گئی تھی جس کا انتقال ہو گیا تھا۔ آپ ﷺ نے پوچھا کیا تم قبرستان بھی گئی تھیں؟ حضرت فاطمہ رضی اللہ عنہا نے کہا خدا کی پناہ اس بات کے بعد کہ میں آپ ﷺ سے اس کے بارے میں (قبرستان اور قبروں پر جانے کے سلسلے میں) اتنی وعیدیں سن چکی ہوں ایسا کروں گی (یعنی صرف گھر گئی تھی قبرستان نہیں گئی تھی)۔ آپ ﷺ نے فرمایا اگر تم قبرستان چلی جاتی تو جنت کی خوشبو بھی نہ پاتی۔“

فائدہ: عورتوں کا قبرستان اور مزاروں پر جانا لعنت ہے۔ شریعت سے ناواقف عورتیں بزرگوں کے مزارات پر جاتی ہیں اور بے حیائی کا ارتکاب کرتی ہیں۔ یہ سب معصیت اور جنت سے دور کرنے والے اعمال ہیں۔ فقہ و فتاویٰ کی مشہور کتاب ”نصاب الاحساب“ میں ہے۔

سوال: عورتیں جمعرات کے دن مزارات کی زیارت کو جاتی ہیں کیا اس کی گنجائش ہے؟

جواب: اس کے جائز ہونے کو مت پوچھو، بلکہ یہ پوچھو کہ کس قدر لعنت میں گرفتار ہوتی ہیں سنو! جب وہ مزار پر جانے کا ارادہ کرتی ہیں تو خدا اور فرشتوں کی لعنت میں گرفتار ہو جاتی ہیں اور جب (ارادہ کے بعد) نکل جاتی ہیں تو صاحب قبر کی روح ان پر پھٹکار کرتی ہے جب تک کہ وہاں سے چلی نہ جائیں (کہ اجنبی عورتوں کا ان کے پاس بے پردگی کے ساتھ آنا ان کے لئے اذیت کا باعث ہوتا ہے کیا یہ بزرگ اگر زندہ رہتے تو اس طرح بلا پردے کے ان کی مجلس میں آ سکتی تھیں ہرگز نہیں، تو پھر موت کے بعد برزخی زندگی میں کس طرح گوارہ کریں گے) پھر جب وہاں سے

نکلتی ہیں تو خدا تعالیٰ کی لعنت پھٹکار پڑتی ہے جب تک کہ گھر واپس نہ آجائیں۔ ایک خبر میں ہے جو عورت مزار پر جانے کے لئے گھر سے نکلتی ہے تو ساتوں آسمان ساتوں زمینوں کی لعنت و پھٹکار میں گرفتار ہو جاتی ہے اور خدا کی لعنت میں چلتی ہے اور جو عورت گھر بیٹھے صاحب قبر کے لئے دعا کرتی ہے (ایصال ثواب کرتی ہے اور گھر سے باہر نہیں نکلتی ہے) تو خدا پاک اسے حج و عمرہ کا ثواب دیتے ہیں۔ (نصاب الاحساب ص ۱۴۰)

فائدہ: دیکھیے! عورتوں کے مزار پر جانے ہی سے نہیں، بلکہ اس ارادہ کرنے پر بھی خدا اور رسول اور آسمان اور زمین کی کس قدر لعنت و پھٹکار ہے خیال رہے کہ یہ صرف جانے میں ہے اگر بے پردگی کرے، بے حیائی کرے، بن سنور کر نکلے، اجنبی مردوں اور اوباش لوگوں کے جھمکٹوں کے ساتھ نکلے اور جائے اور مزار پر رہے، تو پھر لعنت پر لعنت اور پھٹکار ہی پھٹکار۔ سوچو! ذرا اگر وہ بزرگ زندہ ہوتے تو کیا اس طرح بے پردگی کے ساتھ عورتوں کو آنے دیتے ہرگز نہیں، تو پھر اے پیاری بہنو! ایسا بُرا کام کیوں کرتی ہو؟ اور جان اور مال خرچ کر کے خدا رسول کی پھٹکار کو کیوں لیتی ہو۔

## حضرت فاطمہ رضی اللہ عنہا کو سخت ڈانٹ کہ قبرستان چلی جاتی تو جنت سے محروم ہو جاتی

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا..... قَالَ (النَّبِيُّ صَلَّى اللَّهُ عَلَيْهِ وَسَلَّمَ) مَا أَخْرَجَكَ مِنْ بَيْتِكَ يَا فَاطِمَةُ قَالَتْ أَتَيْتُ أَهْلَ هَذَا الْمَيِّتِ فَتَرَحَّمْتُ إِلَيْهِمْ وَعَزَيْتُهُمْ بِمُصِيبَتِهِمْ قَالَ لَعَلَّكَ بَلَغْتَ مَعَهُمُ الْكَدَى قَالَتْ مَعَاذَ اللَّهِ أَنْ أَكُونَ بَلَغْتُهَا وَقَدْ سَمِعْتُكَ تَذْكُرُ فِي ذَلِكَ مَا تَذْكُرُ فَقَالَ لَهَا لَوْ بَلَغْتُهَا مَعَهُمْ مَا رَأَيْتِ الْجَنَّةَ حَتَّى يَرَاهَا جَدُّ أَبِيكَ. (نسائی ج ۱ ص ۵۷۸، ابوداؤد، ترمذی ج ۶ ص ۱۵۵، ابوداؤد)

”حضرت عبداللہ بن عمرو رضی اللہ عنہما سے روایت ہے کہ آپ ﷺ نے حضرت فاطمہ رضی اللہ عنہا سے (جب کہ وہ باہر سے آرہی تھیں اور آپ ﷺ سے ملاقات ہوگئی) پوچھا گھر سے کیوں نکلی تھیں؟ کہا کہ فلاں میت میں گئی تھی کہ ان کے لئے رحمت و

مغفرت کی دعا کروں اور ان کے گھر والوں کو تسلی دوں۔ آپ ﷺ نے پوچھا کہ شاید قبرستان بھی گئی تھی۔ جواب دیا خدا کی پناہ کہ میں قبرستان جاؤں جب کہ میں آپ سے (قبرستان جانے کے متعلق سخت وعید) اس طرح سن چکی ہوں جو آپ ﷺ نے بیان کیا۔ آپ ﷺ نے فرمایا اگر تم اس کے ساتھ قبرستان جاتی تو جنت دیکھ بھی نہ سکتی تھی (داخل ہونا تو دور کی بات) یہاں تک کہ تیرے باپ کے دادا نہ دیکھ لیتے۔“

فائدہ: خدا کی پناہ عورتوں کو قبرستان اور مزاروں پر جانے کی کتنی سخت وعید ہے کہ آپ ﷺ نے اپنی لاڈلی بیٹی حضرت فاطمہ رضی اللہ عنہا سے فرمایا کہ اگر تم قبرستان جاتی تو جنت سے محروم ہو جاتی بھلا حضرت فاطمہ رضی اللہ عنہا جیسی نیک سیرت، صالحات کی پیشوا، جنت کی سردار جب آپ ﷺ سے اس کے متعلق ہی وعید سن چکی تھیں تو اس ممنوع منع کردہ چیز کا ارتکاب کیسے کر سکتی تھیں۔

## عرس اور مزاروں پر جانے والی عورتوں پر خدا اور رسول کی لعنت

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ زَائِرَاتِ الْقُبُورِ.

”حضرت ابن عباس رضی اللہ عنہما سے روایت ہے کہ آپ ﷺ نے ان عورتوں پر لعنت فرمائی جو قبروں پر جانے والی ہیں۔“

عَنْ عَبْدِ الرَّحْمَنِ بْنِ حَسَّانِ بْنِ ثَابِتٍ رَضِيَ اللَّهُ تَعَالَى عَنْهُ عَنْ أَبِيهِ قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ زَوَّارَاتِ الْقُبُورِ.

(ابوداؤد ص ۴۶۱، ابن ماجہ ۱۱۴)

”حضرت حسان بن ثابت رضی اللہ عنہ سے مروی ہے کہ رسول پاک ﷺ نے مزارات پر جانے والی عورتوں پر لعنت فرمائی ہے۔“

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ زَوَّارَاتِ الْقُبُورِ. (ابن ماجہ ص ۱۱۴، نسائی)

”حضرت ابو ہریرہ رضی اللہ عنہ سے روایت ہے کہ آپ ﷺ نے مزاروں پر جانے

والی عورتوں پر لعنت فرمائی ہے۔“

فائدہ: عورتوں کو مزارات پر جانے سے آپ ﷺ نے شدت سے منع فرمایا ہے۔ عورتیں ضعیف القلب ہوتی ہیں شیطان اور نفس کے جال و کمر میں بہت جلد گرفتار ہو جاتی ہیں۔ چنانچہ مزارات پر ان کا آنا جانا عقیدت اور شرکیہ افعال کا باعث ہو جائے گا۔ ان کی عفت، پاک دامنی اور پردہ کا جنازہ نکل جائے گا، وہ شرعی حدود کو ہرگز باقی نہ رکھ سکیں گی ایک کھیل تماشہ بن جائے گا۔ اس وجہ سے شریعت نے سختی سے روکا ہے اور اسے باعث لعنت قرار دیا ہے۔

عورتوں پر نفس اور شیطان کا غلبہ جلدی ہوتا ہے۔ عبرت و نصیحت کی بجائے خواہشات کا رخ جلد ہی ان میں داخل ہو کر سرایت کر جاتا ہے۔ اسی وجہ سے تو شریعت نے عورتوں کے لئے جماعت کی شراکت مشروع نہیں کی اور گھر میں پڑھنے کا حکم دیا۔

اس ممانعت اور شدت سے منع کرنے کے باوجود آپ دیکھیں گے کہ مزارات پر اور عرس کے موقع پر عورتیں کس کثرت سے جاتی ہیں۔ بزرگوں کے مشہور مزارات لاہور، دہلی، کلیر، اجمیر، گلبرگ، کچھوچھ، ناگور وغیرہ میں جا کر دیکھیے عورتیں کس قدر بے حیائی فحاشی اور بے پردگی کا مظاہرہ کرتی ہیں کس طرح بن سنور کر فیش وزینت کے ساتھ مزارات پر عفت کا جنازہ نکالتی ہیں کہ ایک شریف آدمی وہاں ایصال ثواب کے لئے جانے میں پس و پیش کرتا ہے۔ سرکھولے بال لٹکائے وہاں حسن کا مظاہرہ کرتی ہیں گویا معاذ اللہ زنا کی دعوت دیتی ہیں۔ جائے عبرت میں فیشن اور زینت اور بے پردگی کا مظاہرہ کرتی ہیں، جس طرح آزادانہ شادی بیاہ میں ناچ گانے بے حیائی کا مظاہرہ ہوتا ہے اسی طرح ان بزرگ اور مقدس ہستیوں کے مزارات پر بے شرمی کا مظاہرہ کرتی ہیں اسی وجہ سے آپ دیکھیں گے کہ یہ مزارات جو معرفت اور عبرت کے مقامات تھے لہو و لعب کے مراکز اور اوباش آوارہ لوگوں کے اڈے بن گئے ہیں۔

اسی طرح اجمیر، لاہور اور دہلی وغیرہ میں عرس کے موقع پر بسوں پر اور گاڑیوں میں عورتوں کی تعداد مردوں سے زائد نہیں تو کم بھی نہیں ہوتی۔ عموماً نئی عمر کی جوان عورتیں بے پردہ فیشن و بے حیائی کا مظاہرہ کرتی ہوئی جاتی ہیں کیا اس طرح بے حیائی اور بے پردگی کے ساتھ یہ مزاروں پر عبرت کے لئے جاتی ہیں ہرگز نہیں، ان عورتوں کے مجمع میں فساق و فجار لوگ ہوتے ہیں سفر میں

ہرگز شرعی پردہ باقی نہیں رہ سکتا۔

شریعت نے عورتوں کے مزاج کو سمجھا، اسی وجہ سے پہلے ہی بندش لگادی کہ مزار پر جانے والی خدا اور رسول کی لعنت میں گرفتار ہوتی ہے افسوس کہ عورتیں جہالت کی وجہ سے اسے نیک کام اور کارِ عبادت سمجھتی ہیں حالانکہ اپنے آپ کو جہنم میں جھونکتی ہیں۔ بعض ماحول میں تو یہاں تک دیکھا گیا ہے کہ جس طرح حج بیت اللہ کے لئے سالوں روپیہ جمع کرتے ہیں، اور زیارت بیت اللہ کی تمناؤں میں ایک مدت عاشقانِ الہی گزارتے ہیں۔ اسی طرح یہ جہلاء مرد اور عورتیں لاہور، دہلی خصوصاً جمیر کے عرس میں شرکت کے لئے رقم جمع کرتے ہیں اور تمنا کرتے ہیں اور اسے باعث مغفرت و نجات سمجھتے ہیں۔ اس لعنت پر مال کا لگانا گویا مال خرچ کر کے لعنت کو خریدنا اور حاصل کرنا ہے جس کو آپ ﷺ نے باعث لعنت قرار دیا جس کام کو خدا اور رسول کی لعنت ہو بھلا اس پر جان و مال کا خرچ کرنا باعث نجات اور باعث ثواب ہو سکتا ہے؟

افسوس کہ آج مزاج ہی بدل گیا ہے۔ بددینی کی باتوں کو دین سمجھ کر کرنے لگے بھلا اصلاح اور توبہ کی امید ہو سکتی ہے؟۔ عرس اور مزارات پر بھیڑ بھاڑ، قوالی، سماع وغیرہ یہ سب گناہ ہیں اور اس کے لیے سفر کرنا اور جانا گناہ ہے ذرا سوچیے! اگر مزاروں پر عرس کرنا ثواب کا کام ہوتا تو مدینہ طیبہ میں سرکارِ دو عالم ﷺ کے مزارِ مقدس پر اور صدیق اکبر، عمر فاروق اور جلیل القدر صحابہ کرام رضی اللہ عنہم کے مزارات پر عرس ہوتا۔ اسی طرح حضراتِ انبیاء کرام رضی اللہ عنہم کے مزارات پر بھی عرس کا انتظام ہوتا۔ آپ ﷺ اس کا حکم فرماتے حضراتِ صحابہ رضی اللہ عنہم کے زمانے میں اس پر عمل ہوتا۔ خیر القرون میں جس میں نیکی کے غلبے کی آپ ﷺ نے شہادت دی ان امور پر عمل ہوتا جب یہ باتیں نہیں تو معلوم ہوا کہ یہ سب دین کی باتیں نہیں بلکہ جاہلوں کی گھڑی ہوئی باتیں ہیں۔

قباحتوں اور برائیوں سے خالی ہونے کی صورت میں محض عبرت کے لئے مردوں کو تو اجازت ہو سکتی ہے مگر عورتوں کو تو کسی بھی صورت میں جائز نہیں حرام ہے۔ اے ماؤ اور بہنو! خدا کے واسطے اس طرح کے حرام کام کر کے اپنے اوپر جہنم کی سزا مت واجب کرو، اور خدا اور رسول ﷺ کی لعنت میں گرفتار مت ہو جب سرکارِ دو عالم ﷺ نے لعنت کا کام قرار دیا ہے تو کسی کے

کہنے اور کرنے کو مت دیکھو کل قیامت میں سرکار ﷺ کو کیا منہ دکھاؤ گی تمہاری جو بہنیں اس میں گرفتار ہیں انہیں بھی سمجھاؤ اور منع کرو۔

## عورتوں کا اجنبی مردوں کے ساتھ بیٹھنا حرام ہے

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا يَخْلُونَ رَجُلٌ بِامْرَأَةٍ إِلَّا مَعَ ذِي مَحْرَمٍ۔ (بخاری ج ۲ ص ۷۸۷)

”حضرت ابن عباس رضی اللہ عنہ سے مروی ہے کہ آپ ﷺ نے فرمایا خبردار کوئی مرد کسی عورت کے ساتھ ہرگز خلوت اختیار نہ کرے الا یہ کہ ذی محرم ہو۔“

”عورتوں کا غیر محرم کے ساتھ اس طرح بیٹھنا اور رہنا کہ وہاں اور دوسرے محارم اور رشتہ دار نہ ہوں حرام ہے۔ بسا اوقات اس طرح اٹھنا بیٹھنا اور تنہائی کا ربط جوڑ اور مجلس حرام کے ارتکاب کا باعث بن جاتا ہے۔“

اس دور میں خصوصاً شہری دنیا میں عورتیں اور خاص طور پر نو عمر لڑکیاں اجنبی کے ساتھ بیٹھنے اور کام کرنے اور ملازمت میں بالکل احتیاط نہیں کرتیں۔

ایسی ملازمت جہاں غیر محرم کے ساتھ اٹھنا بیٹھنا اور ربط رکھنا پڑتا ہونا جائز اور حرام ہے خدا ہی حفاظت فرمائے۔ جب دنیوی تعلیم اسی غرض سے دلائی جائے گی تو ان گناہوں کا ارتکاب جو غضب اور لعنت خداوندی کا باعث ہیں ضرور ہوگا بلا ضرورت شدیدہ کے غیر محرم سے بولنا درست نہیں بلا پردے کے تو اور گناہ کی بات ہے۔ آج دنیا کی پریشانی برداشت کر کے ان گناہوں سے بچ جائے کل کو راحت کی زندگی جنت میں ملے گی۔

## اجنبی مرد کو دیکھنا اور تاکنا بھی منع ہے

عَنْ أُمِّ سَلَمَةَ رَضِيَ اللَّهُ تَعَالَى عَنْهَا قَالَتْ كُنْتُ عِنْدَ النَّبِيِّ صَلَّى اللَّهُ عَلَيْهِ وَسَلَّمَ وَعِنْدَهُ مَيْمُونَةُ (بِنْتُ الْحَارِثِ) فَأَقْبَلَ ابْنُ أُمِّ مَكْتُومٍ وَذَلِكَ بَعْدَ أَنْ أَمَرْنَا بِالْحِجَابِ فَدَخَلَ عَلَيْنَا فَقَالَ احْتَجَبَا مِنْهُ فَقُلْنَا

يَا رَسُولَ اللَّهِ أَلَيْسَ هُوَ أَعْمَى لَا يُبْصِرُنَا. فَقَالَ أَفَعْمَيَا وَإِنْ أَنْتُمَا. أَلَسْتُمَا تُبْصِرَانِهِ. (ابوداؤد ج ۲ ص ۵۶۸، حسن الاسوہ ص ۳۶۹)

”حضرت ام سلمہ رضی اللہ عنہا سے مروی ہے کہ میں آپ ﷺ کے پاس تھی اور میمونہ بنت الحارث بھی تھیں۔ ابن ام مکتوم (نابینا صحابی) آگئے اور یہ واقعہ پردے کے حکم کے بعد کا ہے آپ ﷺ نے ہم دونوں سے فرمایا ان سے پردہ کرو ہم نے کہا اے اللہ کے رسول (ﷺ) کیا وہ نابینا نہیں ہیں وہ ہمیں نہیں دیکھ سکتے آپ ﷺ نے فرمایا کیا تم دونوں بھی نابینا ہو؟ کیا تم ان کو نہیں دیکھ سکتی ہو۔“

فائدہ: اس سے معلوم ہوا کہ عورتوں کو اجنبی مردوں سے احتیاط چاہیے بغیر کسی شرعی ضرورت کے ان سے بولنا، ان کو دیکھنا ان کو تا کنا درست نہیں۔ عورتیں اس میں احتیاط نہیں کرتیں کھڑکی وغیرہ سے بلا جھجک ان کو گھورتی ہیں اور سمجھتی ہیں کہ اس میں کوئی حرج نہیں۔ سو اس حدیث سے اس کی ممانعت معلوم ہوتی ہے۔ خیال رہے کہ جب دیکھنا منع ہے تو ان کے ساتھ بیٹھنا، کام کرنا ہنسی مزاق کرنا کس طرح درست ہو سکتا ہے اور ملازم اور آفس و دفتر میں کام کرنے والی عورتوں کا حال دیکھیے گو دنیا کی سہولت مگر جہنم کے اعمال ہیں۔ خدا کی پناہ یہ سب مغربی تہذیب کا اثر اور اس کی لعنت ہے۔

## دیور سے بے پردگی اور ہنسی مذاق حرام ہے

عَنْ عُقْبَةَ بْنِ عَامِرٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِيَّاكُمْ وَالذُّخُولَ عَلَى النِّسَاءِ فَقَالَ رَجُلٌ "مِنْ الْأَنْصَارِ يَا رَسُولَ اللَّهِ أَفَرَأَيْتَ الْحَمُو قَالَ الْحَمُو الْمَوْتُ."

(بخاری جلد ۲ ص ۷۸۷)

”حضرت عقبہ بن عامر رضی اللہ عنہ سے روایت ہے کہ رسول پاک ﷺ نے فرمایا خبردار عورتوں کے پاس آنے جانے سے بچو۔ تو ایک انصاری نے آپ ﷺ سے

پوچھا اے اللہ کے رسول (ﷺ)! اور دیور (یعنی کیا یہ بھابھی کے پاس نہ جائے)  
اس کے بارے میں کیا حکم ہے۔ آپ ﷺ نے فرمایا دیور تو موت ہے۔ (یعنی  
عفت یا ایمان کے اعتبار سے)۔“

فائدہ: خیال رہے کہ اس حدیث میں دیور کو عورت کے حق میں موت کہا گیا ہے یعنی بھابھی کے  
لئے موت ہے جس طرح موت ہلاکت کا باعث ہے اسی طرح بھابھی کے لئے دیور ہلاکت یعنی  
دوزخ اور جہنم کا باعث ہے۔ شرح بخاری میں ہے کہ جس طرح موت سے آدمی بچتا ہے اسی طرح  
دیور سے بھابھی کو بچنے کی تاکید کی گئی ہے۔ اصل میں بھائی کی بیوی ہونے سے شیطان یہاں  
بہت دخیل ہوتا ہے اسی وجہ سے ہمارے ماحول میں دیور کا بھابھی سے ہنسی مذاق اور بے تکلفی بلکہ  
بے حیائی تک کی باتوں کے کرنے کا ماحول ہے یہ سب حرام ہیں ناجائز ہیں دیور کا بھابھی سے بے  
پردگی اور ہنسی مذاق ایک حق سمجھا جاتا ہے یہ غیر مسلموں کے ماحول سے پیدا ہوا ہے عورتوں کو بھی  
چاہیے کہ دیور سے پردہ کریں ہنسی مذاق تو دور کی بات بلا ضرورت بات بھی نہ کریں مردوں کو بھی  
چاہیے کہ بھابھی سے پردہ کریں۔ آج دیور سے پردہ کر لو اور ان سے ہنسی مذاق بند کرو گناہ کی بات  
سے بچو اور کل جنت میں مزے کی زندگی گزارو۔

## عورت کے لئے دو ہی مقام ہیں

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ  
قَالَ لِلْمَرْأَةِ بَيْتَرَانِ الْقَبْرُ وَالزَّوْجُ. (کنز العمال جلد ۱۲ ص ۱۷۱)  
”حضرت ابن عباس رضی اللہ عنہما فرماتے ہیں کہ رسول پاک ﷺ نے فرمایا  
عورتوں کے لئے دو ہی مقام قابل ستر ہیں:

(۱) ایک شوہر کا گھر (۲) دوسرا (موت کے بعد) قبر۔“

فائدہ: مطلب یہ ہے کہ عورت کے لئے پردہ کی جگہ جہاں وہ امن و عافیت سے بلا گناہ کے رہ  
سکے یا تو شوہر کا گھر ہے، یا پھر موت کے بعد قبر اس کے علاوہ باہر نکلنا، بازاروں، پارکوں اور رشتہ  
داروں میں بلا ضرورت گھومنا، یہ پردہ کے حکم کے خلاف ہے۔



لہذا اس سے معلوم ہوا جو عورتیں ملازمت کرتی ہیں وہ درست نہیں، چونکہ اس میں اجنبی مردوں سے خلط اور ان سے ربط ضبط کا موقع ملتا ہے، اور بے پردگی ہوتی ہے آج کل کی عورتیں سہولت معاش کی وجہ سے مردوں اور آفسوں میں ملازمت کرنے میں ذرہ برابر شرم محسوس نہیں کرتیں یہ بڑی بے غیرتی کی بات ہے۔ عورتوں کے لئے ملازمت درست نہیں۔ معاش کی ضرورت ہو تو گھر میں کوئی گھریلو کام کر لیں۔ عزت و عفت کے ساتھ تھوڑی تکلیف برداشت کر کے زندگی گزار لیں آخرت میں ابدی راحت اور جنت کی نعمت حاصل ہوگی۔ آج تھوڑی سی وقتی سہولت کل کو جہنم کی تکلیف کا باعث ہوگی۔

## بن سنور کر نکلنے والی عورت زانیہ ہے

عَنْ أَبِي مُوسَى رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِذَا اسْتَطَعَرَتِ الْمَرْأَةُ فَمَرَّتْ عَلَى الْقَوْمِ لِيَجِدُوا رِيحَهَا فَهِيَ زَانِيَةٌ. (کنز العمال جلد ۱۶ ص ۱۵۹)

”حضرت ابو موسیٰ رضی اللہ عنہ سے روایت ہے کہ نبی پاک ﷺ نے فرمایا جب کوئی عورت عطر لگا کر لوگوں کے پاس سے گزرے تاکہ لوگ اس کی خوشبو سے محظوظ ہوں تو وہ زانیہ ہے۔“

فائدہ: عرب کے ماحول میں عورتوں کا عطر لگانا زینت میں شمار تھا۔ عورتوں کا معطر ہو کر سڑکوں اور راستوں پر گزرنا ظاہر ہے کہ اس کا مقصد مردوں کو محظوظ اور لطف اندوز کرنا، متوجہ کرنا ہے اور ایسی زینت اختیار کرنا جس سے اجنبی مرد متوجہ ہوں، ان کو زنا کی دعوت اور زنا کی جانب ابھارنا ہے اسی طرح پاؤں پر کریم لگا کر بن سنور کر بازاروں، پارکوں میں جانا اور سیر کرنا، جو آج کل شہروں میں رئیس زادیوں میں خصوصاً رائج ہے یہ حرام ہے اور ایسی عورت زانیہ ہے۔

جوانوں او باشوں میں ہمارا تذکرہ ہو خدا کی پناہ، یہ سب زنا ہے آج مسلمانوں میں یہ منحوس حرام طریقہ رائج اور عام ہو گیا ہے کہ اس کی قباحت اور برائی کا احساس نہیں رہا۔ شہر کے دیندار طبقوں میں بھی یہ بات پائی جاتی ہے اسکول کے بہانے ان کی لڑکیاں زینت و جمال کا اظہار کئے پھرتی ہیں

جو سراسر ناجائز اور حرام ہے ایسی تعلیم جو ناجائز اور حرام امور پر مشتمل ہو غضب الہی کا باعث ہے۔  
کنواری عورتوں کا بن سنور کر نکلنا آج معاشرہ میں حد درجہ عام اور رائج ہے اس دور میں  
شہروں سے اور تعلیم یافتہ گھرانوں سے تو پردہ اٹھتا ہی جا رہا ہے۔ اسلامی شعائر اور اسلامی تہذیب  
آج ان کو تمدن کے خلاف نظر آتے ہیں شادی سے قبل تو پردہ ان کو بالکل بھاتا ہی نہیں ایک عیب  
اور ذلت کی بات سمجھتے ہیں آج خدا اور رسول کے خلاف ذہن غیروں کے خلط اور متاثر ہونے کی  
وجہ سے ہوا غیروں کی عورتیں بن سنور کر آزاد پھرتی ہیں اور لوگوں کو کم از کم آنکھ کے زنا کی دعوت  
دیتی ہیں ان کے ماحول میں یہ سب فخر اور فیشن کی بات ہے۔

ہمارے اسلامی ماحول میں تو یہ لعنت اور غضب خداوندی کا باعث ہے۔ ہمارا مذہب اپنی  
تہذیب، اپنا کلچر اور زندگی گزارنے کا ایک معیار رکھتا ہے۔ غیروں کے یہاں زندگی کا کوئی قانون  
و معیار نہیں اپنے نفس اور جو ماحول ہے اس کے تابع ہیں کاش ان آزاد لوگوں کی سمجھ میں آجائے۔  
آج بے پردگی اور آزادی کی وجہ سے ان کی عورتیں عفت اور شرافت کو کھو چکی ہیں۔ ماں باپ کی  
نگاہوں کے سامنے یہ اجنبی کے ساتھ شانہ سے شانہ ملاتے ہاتھوں میں ہاتھ دیئے جاتی ہیں ان  
کے سامنے حیا اور شرافت کا جنازہ نکالتی ہیں خود والدین بھی بسا اوقات افسوس کرتے ہیں مگر خود ہی  
نے ان کو بے حیائی کی آگ میں ڈالا ہے کس طرح روکیں گے خود کردہ راعلا بے نیست، دیکھئے  
قرآن نے ازواج مطہرات رَضِیَ اللہُ تَعَالٰی عَنْہُمْ کو حکم دیا ہے۔ وَلَا تَبْرَجْنَ تَبْرُجَ الْجَاهِلِیَّةِ دور جاہلیت کی  
طرح زینت کا اظہار کرتی ہوئی نہ نکلو۔ جاہلیت کے زمانے میں عورتیں زیب و زینت کے ساتھ  
بلا پردہ نکلتی تھیں۔ ازواج مطہرات رَضِیَ اللہُ تَعَالٰی عَنْہُمْ جو امت کی مائیں ہیں جن کی عفت اور پاکدامنی پر امت  
کا اجماع ہے کو یہ حکم ہے تو عام عورتوں کو تو اس سے زائد احتیاط کا حکم ہوگا۔

## عورتوں کے لئے امارت، دنیاوی عہدہ جائز نہیں

عَنْ أَبِي بَكْرَةَ رَضِيَ اللَّهُ تَعَالَى عَنْهُ قَالَ لَمَّا بَلَغَ رَسُولُ اللَّهِ صَلَّى اللَّهُ عَلَيْهِ  
وَسَلَّمَ أَنَّ أَهْلَ فَارِسٍ قَدِمْلُكُوا عَلَيْهِمْ بِنْتُ كِسْرَى قَالَ لَنْ يُفْلِحَ قَوْمٌ وَلَوْ  
أَمَرَهُمْ امْرَأَةٌ. (ترمذی جلد ۲ ص ۵۲، مشکوٰۃ ۳۲۱، بخاری جلد ۲ ص ۶۳۷)

”حضرت ابوبکرہ رضی اللہ عنہ نے کہا کہ جب رسول پاک ﷺ کو اس کی خبر ملی کہ اہل فارس نے کسریٰ کی بیٹی کو تخت شاہی پر بٹھایا ہے تو آپ ﷺ نے فرمایا وہ قوم کبھی کامیاب نہیں ہو سکتی جس نے اپنا حاکم والی عورت کو بنایا۔“

فائدہ: اس حدیث پاک میں نبی پاک ﷺ نے عورتوں کو کسی قومی، ملی یا بڑی ذمہ داری مثلاً حاکم، قاضی، صدر، منیجر، پرنسپل، تمام وہ عہدے جس میں اسے قوم کے درمیان فیصلے کی نوبت آئے ممنوع قرار دیا اور فرمایا کہ ایسی قوم جو عورت کو سربراہ بنائے کبھی فلاح نہیں پائے گی۔

اس کی اصل وجہ یہ ہے کہ عورت پردہ، اس کی آواز پردہ، اجنبی سے خلط اور اس کے درمیان بیٹھنا ممنوع، تو عورت پھر کس طرح قوم و ملت کی نگہبانی اور حکومت کر سکتی ہے۔ حدیث پاک میں انہیں ناقصات العقل بھی کہا گیا ہے اگر مان لیا جائے تعلیم و تجربہ کی وجہ سے فہم و عقل بھی آجائے تب بھی مردوں پر اسے فوقیت نہیں ہو سکتی کہ وہ مردوں پر حکومت کرے۔

قرآن میں ہے الرَّجَالُ قَوَّامُونَ عَلَى النِّسَاءِ (مردوں کو عورتوں پر حاکم اور سربراہ بنایا گیا ہے) لہذا معلوم ہوا کہ عورتوں کا کسی بھی سیاسی عہدے پر آنا قوم و ملت کا سربراہ بننا، صدر، منیجر، پرنسپل و ناظم بننا شرعاً جائز نہیں ہے کہ اس سے اس کا پردہ ختم ہو جاتا ہے اور اجنبی مردوں میں اٹھنا بیٹھنا، ان سے باتیں کرنا، دیگر خلاف پردہ امور کو انجام دینا ہوتا ہے۔ غیر مسلموں کی دیکھا دیکھی مسلمان عورتوں میں بھی یہ گناہ کی باتیں آگئی ہیں ان غیر مسلموں کے لئے شریعت کہاں ان کی جنت اور مزے کا محل یہی دنیا ہے ہمارے لئے شریعت ہے خدا کا قانون ہے اس کے ماتحت چلنا ہے خدا کو حساب دینا ہے اس کی پیشی میں حاضر ہونا ہے لہذا بے پردگی کا سبب بننے والے تمام دنیاوی عہدوں اور ملازمتوں کو خدا کو خوش کرنے کے لئے چھوڑ دو کل جنت میں مزے سے حکومت کرو ورنہ بے پردگی کی سزا برداشت کرنی ہوگی معاشی ضرورت ہو تو گھریلو کام کر کے زندگی گزار لو یا شوہر ہو تو اس کی کمائی پر صبر کر لو۔

## دبیز دوپٹہ کا حکم

عَنْ عَلْقَمَةَ عَنْ أُمِّهِ قَالَتْ دَخَلْتُ حَفْصَةَ بِنْتُ عَبْدِ الرَّحْمَنِ عَلَى عَائِشَةَ وَ عَلَيْهَا خِمَارٌ رَقِيقٌ فَشَقَّتْهُ عَائِشَةُ وَ كَسَتْهَا خِمَارًا كَثِيفًا. (مولانا مالک، مکتوہ ص ۳۷۷)

”اُمِ علقمہ سے مروی ہے فرماتی ہیں حضرت حفصہ بن عبد الرحمن حضرت عائشہ رضی اللہ عنہا کے پاس تشریف لے گئیں تو ان پر باریک دوپٹہ تھا۔ حضرت عائشہ رضی اللہ عنہا نے اسے پھاڑ ڈالا اور موٹا دبیز دوپٹہ ان کو پہنا دیا۔“

فائدہ: ایسا باریک کپڑا استعمال کرنا جس سے بال اور بدن کی رنگت نظر آئے سخت منع اور ناجائز ہے اس لئے حضرت عائشہ رضی اللہ عنہا نے گناہ سے بچانے کے لئے اسے پھاڑ ڈالا معلوم ہوا کہ ماحول میں برائی ختم کرنے کی نیت سے بڑی اور نیک و صالح عورتوں کو تنبیہ کے واسطے ایسا کرنا درست ہے اور اس کے بجائے اپنی جانب سے حسبِ وسعت موٹا دوپٹہ دے کہ اس کا بڑا ثواب ہے۔

## دوپٹہ کیسا ہو؟

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ يَرْحَمُ اللَّهُ نِسَاءَ الْمُهَاجِرَاتِ الْأُولِ لَمَّا أَنْزَلَ اللَّهُ وَلِيضْرِبْنَ بِخُمْرِهِنَّ عَلَى جُيُوبِهِنَّ شَقَقْنَ مُرُوطَهُنَّ فَاخْتَمَرْنَ بِهِ. (بخاری جلد ۲ ص ۷۰۰)

”حضرت عائشہ رضی اللہ عنہا فرماتی ہیں ان اولین مہاجر عورتوں پر خدا کی رحمتیں نازل ہوں کہ جب یہ آیت نازل ہوئی ولیضربن بخمرھن علی جیوبھن الخ کہ اپنے سینوں پر دوپٹہ ڈال لیا کرہ تو ان عورتوں نے اپنی (موٹی) چادروں کو کاٹ کر دوپٹہ بنالیا (اور ذرا پس و پیش نہیں کیا)۔“

فائدہ: ایسا دوپٹہ جس سے بال بدن کی کھال نظر آئے، بدن اور اس کی رنگت ظاہر ہو پہننا جائز نہیں۔ آج کل نئی تہذیب میں دوپٹہ یا تو بالکل ختم ہو گیا ہے یا نمائش کے طور پر باریک چھوٹا سا دوپٹہ جس سے نہ تو ستر ہوتا ہے، نہ پردہ اس سے تو نماز بھی درست نہیں ہوتی۔ بعض عورتیں نماز کے وقت تو دبیز دوپٹہ استعمال کرتی ہیں باقی اوقات میں باریک، سواگر گھر میں شوہر کے علاوہ قابلِ پردہ شخص مثلاً دیور، خسر وغیرہ ہو تو یہ طریقہ بھی جائز نہیں۔

## باریک ساڑی اور کرتہ جبہ پہننے والی جنت کی خوشبو بھی نہ پائے گی

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ صِنْفَانِ مِنْ أَهْلِ النَّارِ لَمْ أَرَهُمَا قَوْمٌ مَعَهُمْ سَيَاطٌ "كَأَذْنَابِ الْبَقَرِ يَضْرِبُونَ بِهَا النَّاسَ وَنِسَاءٌ كَاسِيَاتٌ عَارِيَاتٌ مُمِيلَاتٌ مَائِلَاتٌ رَأَوْ سَهْنٌ كَاسِنِمَةَ الْبُخْتِ الْمَائِلَةَ لَا يَدْخُلْنَ الْجَنَّةَ وَلَا يَجِدْنَ رِيحَهَا وَإِنْ رِيحَهَا لَتُوجَدُ مِنْ مَسِيرَةٍ كَذَا وَكَذَا. (مسلم جلد ۲ ص ۲۰۵)

”حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا اہل جہنم کے دو گروہوں کو میں نے اب تک نہیں دیکھا (کہ اس عہد میں ان کا پایا جانا نہیں ہوا تھا) ایک گروہ ان کا جن کے پاس بیلوں کی دموں کی طرح کے کوڑے ہوں گے جس سے لوگوں کو ظلماً ماریں گے۔ دوسری جماعت ان عورتوں کی ہوگی جو (ظاہر میں تو) کپڑے پہنے ہوئے ہوں گی مگر ننگی ہوں گی مردوں کو مائل کرنے والی ہوں گی اور ان کی طرف مائل ہونے والی ہوں گی ان کے سر اُونٹوں کے کوبانوں کی مانند ہوں گے جو جھکے ہوئے ہوں گے (یعنی سر کے بالوں کو پیچھے سے جمع کر کے اُوپر کوفیشن کے طور پر اٹھا دیا کریں گی) یہ عورتیں نہ جنت میں داخل ہوں گی اور نہ ہی جنت کی خوشبو پاسکیں گی حالانکہ جنت کی خوشبو اتنی اتنی دور سے (یعنی پانچ سو سال کی مسافت سے آتی ہے)۔“

فائدہ: اللہ اللہ کتنی وعید ہے کس قدر ڈر اور خوف کی بات ہے کہ باریک لباس کی وجہ سے۔ جنت کی خوشبو تک نصیب نہیں۔ پیاری ماؤ اور بہنو! ذرا خدا کا خوف کرو، اپنے اُوپر رحم کرو آج ایسے لباس میں نفس کو تھوڑا مزہ ملتا ہے اچھا لگتا ہے کہ لوگ دیکھیں گے یہ تو زنا کی طرف لوگوں کو دعوت دینا اور بلانا ہے آج کا تھوڑا وہی مزہ تم کو جنت سے ہی نہیں بلکہ جنت کی خوشبو سے بھی محروم کر دے گا، یہ کیسی ہلاکت کی بات ہے۔

## باریک دوپٹہ جس سے رنگت نظر آئے ممنوع ہے

عَنْ عَائِشَةَ رَضِيَ اللَّهُ تَعَالَى عَنْهَا أَنَّ أَسْمَاءَ بِنْتَ أَبِي بَكْرٍ دَخَلَتْ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَعَلَيْهَا ثِيَابٌ "رِقَاقٌ" فَأَعْرَضَ عَنْهَا وَقَالَ يَا أَسْمَاءُ إِنَّ الْمَرْءَ إِذَا بَلَغَتِ الْمَحِيضَ لَنْ يَصْلَحَ أَنْ يُرَى مِنْهَا إِلَّا هَذَا وَهَذَا وَأَشَارَ إِلَى وَجْهِهِ وَكَفْفِهِ. (ابوداؤد، مشکوٰۃ ص ۳۷۷)

”حضرت عائشہ رضی اللہ عنہا فرماتی ہیں کہ حضرت اسماء بنت ابی بکر رضی اللہ عنہما آپ ﷺ کے پاس تشریف لائیں اور ان کے جسم پر باریک کپڑا تھا آپ ﷺ نے ان سے بے رخی برتی اور فرمایا: اے اسماء! لڑکی جب بالغ ہو جائے تو اس کا جسم نظر نہ آئے مگر یہ اور یہ، اور آپ ﷺ نے اشارہ چہرے اور ہاتھ کی طرف کیا۔“

فائدہ: خیال رہے کہ بچی مراہقہ یعنی بالغ ہونے کے قریب ہو جائے تو اس کے ذمہ پردہ کے سارے احکام لاگو ہو جاتے ہیں۔ بہت ہی بے غیرتی کی بات ہے کہ ہمارے ماحول میں اس کے لئے پردہ نہیں سمجھا جاتا خصوصاً اسکول میں جانے والی لڑکیاں کہ حد بلوغت کی علامات شروع ہو چکی ہیں یا بالغ ہو چکی ہیں اور وہ بلا پردہ کے گھر سے باہر نکلتی ہیں بعض علاقوں میں تو دیکھا گیا ہے کہ شادی سے قبل برقعہ کو ضروری ہی نہیں بلکہ معیوب سمجھا جاتا ہے سو یہ بڑے گناہ کی بات ہے۔

آج کل جارحٹ، میکرو اور نہ معلوم کس کس نام سے دوپٹہ نکلا ہے جس کے باریک ہونے کی وجہ سے کھال کی رنگت نظر آتی ہے اس کا پہننا بڑا گناہ ہے زیادہ باریک و پتلا ہو تو نماز بھی نہیں ہوتی خدا کی پناہ گھر میں رہتے ہوئے چہرے اور ہاتھ کہ علاوہ بدن کے کسی حصہ کا نظر آنا بڑے گناہ کی بات ہے۔

عام طور پر گردن، گلا اور کلائیوں کے چھپانے میں بڑی غفلت ہوتی ہے اس سے احتیاط کی ضرورت ہے کہ یہ گناہ دوزخ میں جانے کا سبب ہے۔

## باریک کپڑا ہو تو نیچے استر لگالے

عَنْ دُحْيَةَ بْنِ خَلِيفَةَ رَضِيَ اللَّهُ تَعَالَى عَنْهُ قَالَ أَتَى النَّبِيَّ صَلَّى اللَّهُ

عَلَيْهِ وَسَلَّمَ بِقُبَاطِيٍّ فَأَعْطَانِي مِنْهَا قُبْطِيَّةً فَقَالَ اصْدَعْهَا صَدْعَيْنِ  
فَاقْطَعْ أَحَدَهُمَا قَمِيصًا وَأَعْطِ الْآخَرَ امْرَأَةً تَكَ تَحْتَمِرُ بِهِ فَلَمَّا أَذْبَرَ  
قَالَ وَامْرَأَةً تَكَ أَنْ تَجْعَلَ تَحْتَهُ ثَوْبًا لَا يَصِفُهَا. (ابوداؤد، مشکوٰۃ ص ۳۷۶)  
”حضرت وحیہ بن خلیفہ رضی اللہ عنہ سے مروی ہے کہ آپ ﷺ کے پاس چند قبلی کپڑے  
آئے (جو باریک سفید ہوتا تھا) آپ ﷺ نے اس میں سے ایک کپڑا مجھے دیا اور فرمایا  
اس کے دو ٹکڑے کر لو ایک خود کرتا بنا لو اور دوسرا اپنی بیوی کو دے دو کہ اس کا خمار (دوپٹہ)  
بنائے اور جب آپ ﷺ تشریف لے جانے لگے تو آپ ﷺ نے فرمایا اپنی بیوی  
سے کہہ دینا کہ اس کے نیچے دوسرا کپڑا (استر) لگا لے تاکہ ہیئت بدن معلوم نہ ہو۔“

فائدہ: عورتوں کا جسم پردہ ہے اس کی ہیئت اور رنگ کا اجنبی مرد پر ظاہر ہونا حرام ہے اور کبیرہ گناہ  
کی بات ہے۔ باریک کپڑا پہننا، باریک ساڑی کا پہننا، باریک دوپٹہ جس سے بال اور بدن کی  
رنگت نظر آئے حرام ہے۔ ایسی عورت کو آخرت میں ننگی ہونے کی سزا دی جائے گی۔

بعض علاقوں میں عورتیں اتنی باریک ساڑیاں پہنتی ہیں کہ بدن کی کھال اور اس کی رنگت  
معلوم ہوتی ہے اصل میں ان کو یہ اچھا لگتا ہے میرا بدن لوگ دیکھیں، اور ان کو میں اچھی لگوں۔  
اللہ اللہ بڑی ہلاکت کی بات ہے ایسی عورت جنت کی بوبھی نہ پائے گی ایسی عورت کو سخت سزا ملے  
گی ایسی عورت مردوں کو آنکھ کے زنا کی دعوت دیتی ہیں تو یہ کتنی بُری بات ہے۔

اول تو ایسا باریک لباس نہ پہنے اگر ایسا کبھی اتفاق ہو جائے کہ کپڑا باریک ہو یا جالی دار ہو تو  
اندر سے دبیز استر لگا لے تاکہ گناہ سے بچ جائے آج پردہ کا اہتمام کر لو کل مزے سے بلا روک  
ٹوک جنت میں آزاد پھرو گی جیسا چاہو گی جہاں چاہو گی جاؤ گی۔

## عورتوں کو پا جامہ پہننے پر رحمت و مغفرت کی دعا

عَنْ عَلِيٍّ رَضِيَ اللَّهُ تَعَالَى عَنْهُ كُنْتُ قَاعِدًا عِنْدَ رَسُولِ اللَّهِ صَلَّى اللَّهُ  
عَلَيْهِ وَسَلَّمَ بِالْبَقِيعِ فِي يَوْمٍ دَجَنَ مَطَرٍ فَمَرَّتْ امْرَأَةٌ "مَعَهَا مَكَارِي"  
فَهَوَّثَ يَدَا الْحِمَارِ فِي وَهْدِهِ فِي الْأَرْضِ فَسَقَطَتِ الْمَرْأَةُ فَأَعْرَضَ

النَّبِيُّ صَلَّى اللَّهُ عَلَيْهِ وَسَلَّمَ عَنْهَا بِوَجْهِهِ فَقَالُوا يَا رَسُولَ اللَّهِ إِنَّهَا مُتَسَرِّوْلَةٌ فَقَالَ اللَّهُمَّ اغْفِرْ لِلْمُتَسَرِّوْلَاتِ مِنْ أُمَّتِي ثَلَاثًا يَا أَيُّهَا النَّاسُ اتَّخِذُوا السَّرَاوِيْلَاتِ فَإِنَّهَا مِنْ أَسْتَرِ ثِيَابِكُمْ وَخُضُّوا بِهَا نِسَاءَكُمْ إِذَا خَرَجْتُمْ..... قَالَ الشَّيْخُ أَحْمَدُ رَحِمَ اللَّهُ الْمُتَسَرِّوْلَاتِ.

(مجمع جلد ۵ ص ۱۲۲ آداب بیہقی ص ۳۵۸)

”حضرت علی کرم اللہ وجہہ سے روایت ہے کہ سخت بارش کے موقع پر میں آپ ﷺ کے پاس مقام بقیع میں بیٹھا تھا کہ ایک عورت گزری جس پر بوجھ تھا اس کا گدھا زمین کے گڑھے میں گر گیا جس سے وہ عورت گر گئی تو آپ ﷺ نے فوراً اس کی طرف سے رخ پھیر لیا (کہ ستر پر نگاہ نہ پڑ جائے) تو لوگوں نے کہا اے اللہ کے رسول ﷺ وہ تو پاجامہ پہنے ہوئے ہے اس پر آپ ﷺ نے فرمایا اے اللہ! میری امت میں پاجامہ پہننے والی عورتوں کی بخشش فرما اور آپ ﷺ نے یہ دعائیں مرتبہ دی۔ اے لوگو! پاجامہ کا استعمال کرو یہ تمہارے کپڑے میں سب سے زیادہ ستر پردہ کا باعث ہے عورتوں کو ترغیب دو کہ جب وہ باہر نکلیں تو پاجامہ پہن لیں۔ ایک روایت میں ہے کہ آپ ﷺ نے پاجامہ پہننے والی عورتوں پر رحمت کی دعا فرمائی۔“

## عورتوں کا پاجامہ ٹخنے سے کتنا نیچے رہے

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ شَبَرَ لِفَاطِمَةَ مِنْ عَقِبِهَا شَبْرًا وَقَالَ هَذَا ذِيلُ الْمَرْءَةِ.

(مجمع الزوائد جلد ۵ ص ۱۲۷)

”حضرت انس بن مالک رضی اللہ عنہ سے مروی ہے کہ آپ ﷺ نے حضرت فاطمہ رضی اللہ عنہا کو ایڑی کی جانب سے ایک بالشت کی اجازت دی اور فرمایا عورتوں کا کپڑا اتنا لٹکے، یعنی ٹخنے کو چھپائے۔“



فائدہ: چونکہ عورت کی پنڈلی اور ٹخنہ ستر میں داخل ہے اس لئے اس کا چھپانا ضروری ہے اگرچہ پیر کھولنے کی اجازت ہے تاہم جہاں اوباش آزاد ذہن کے لوگ ہوں تا نکلنے جھانکنے کی عادت ہو ایسے مقام پر عورت کو اپنا قدم اور پیر بھی موزے سے یا کپڑا زیادہ لٹکا کر چھپانا لازم ہے ویسے بھی اس فسق اور فتنہ کے دور میں پیر میں موزہ ہاتھ میں سیاہ دستا نے پہن کر نکلے، کہ اوباش لوگ ہاتھوں کی رنگت کو دیکھتے ہیں۔

عورتوں کو ٹخنوں کا چھپانا لازم ہے اس لئے پاجامہ وغیرہ لٹکا لینا چاہیے تاکہ بے پردگی نہ ہو خیال رہے کہ ٹخنے اور پیر کے چھپنے کا یہ اہتمام ہے تو چہرہ اور کلائیوں کے چھپانے کی کتنی تاکید ہوگی۔

عموماً برقعہ پہننے کے بعد بھی چہرہ اور اوپری حصہ کے چھوٹا ہونے کی وجہ سے کلائیوں کھلی رہتی ہیں یہ گناہ کی بات ہے اب چہرہ اور کلائیوں کا کھلنا برقعہ کے فیشن میں داخل ہے خدا کی پناہ پردہ کے نام سے بھی شیطان اور نفس بے پردگی کر رہا ہے کہ اب برقعہ بھی ستر کی بجائے اظہار فیشن کا ذریعہ بن چکا ہے جبکہ برقعہ سادہ اور سیاہ ہونا چاہیے تاکہ جاذبِ نظر نہ رہے۔

## ٹخنوں سے نیچا کپڑا عورتوں کو ممنوع نہیں بلکہ حکم ہے

عَنِ ابْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ جَرَّ ثَوْبَهُ خِيَلًا لَمْ يَنْظُرِ اللَّهُ إِلَيْهِ يَوْمَ الْقِيَامَةِ فَقَالَتْ أُمُّ سَلَمَةَ فَكَيْفَ يَضْنَعُ النِّسَاءُ بِذِيُولِهِنَّ قَالَ يُرْخِضْنَ شِبْرًا فَقَالَتْ إِذَا تَنَكَّشِفُ أَقْدَامُهُنَّ قَالَ فَيُرْخِضُهُ ذِرَاعًا لَا يَزِدُّنَ عَلَيْهِ قَالَ التِّرْمِذِيُّ وَفِي الْحَدِيثِ رُخْصَةٌ لِلنِّسَاءِ فِي جَرِّ الْأَزَارِ لِأَنَّهُ يَكُونُ اسْتِرْلَاهُنَّ.

(ترمذی ص ۲۰۶)

”حضرت ابن عمر رضی اللہ عنہما سے مروی ہے کہ آپ ﷺ نے فرمایا جو کبر و بڑائی کی وجہ سے اپنے کپڑے کو ٹخنے سے نیچے لٹکائے گا خدائے پاک قیامت کے دن اس پر نگاہ کرم نہیں فرمائے گا اس پر حضرت ام سلمہ رضی اللہ عنہا نے کہا عورتیں اپنا کپڑا کس

طرح رکھیں گی؟ آپ ﷺ نے فرمایا وہ بالشت بھر زائد رکھیں حضرت ام سلمہ رضی اللہ عنہا نے کہا اگر اس سے بھی پیر کھلے رہیں تو؟ آپ ﷺ نے فرمایا پھر ہاتھ بھر نیچے رکھیں اس سے زائد نہیں۔ امام ترمذی رحمہ اللہ فرماتے ہیں اس حدیث میں عورتوں کو ٹخنے سے نیچے کپڑا رکھنے کا حکم ہے تاکہ ان کے لئے زیادہ ستر پوشی ہو سکے۔

فائدہ: جاننا چاہیے کہ حدیث پاک میں ٹخنوں سے نیچا خواہ کوئی کپڑا ہو پہننا منع ہے اور اس کی سخت وعید ہے یہ وعید سن کر حضرت ام سلمہ رضی اللہ عنہا کو شبہ ہوا کہ عورتیں اس حکم میں داخل ہوں گی تو ان کا ٹخنہ کھلا رہے گا تو اس سے تو پنڈلی کا حصہ کھل جائے گا اس پر انہوں نے آپ ﷺ سے سوال کیا کہ عورتوں کا کیا حکم ہوگا؟ تو آپ ﷺ نے فرمایا کہ عورتیں اس حکم میں داخل نہیں وہ مردوں سے ایک بالشت زائد لٹکائیں جس سے ان کا ٹخنہ چھپ جائے۔ بعض جاہل لوگ عورتوں کو بھی مردوں کی طرح ٹخنے سے نیچے پہننے کو منع کر دیتے ہیں سو یہ جہالت ہے۔

## عورتوں کو جوتی کا استعمال ناجائز ہے حرام ہے

عَنِ ابْنِ أَبِي مُلَيْكَةَ قَالَ قِيلَ لِعَائِشَةَ أَنَّ امْرَأَةً تَلْبَسُ النَّعْلَ قَالَتْ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الرَّجُلَةَ مِنَ النِّسَاءِ.

(ابوداؤد، مشکوٰۃ ص ۳۸۳)

”حضرت ابن ابی ملیکہ سے مروی ہے کہ حضرت عائشہ رضی اللہ عنہا سے پوچھا گیا عورتیں جوتا پہن سکتی ہیں انہوں نے کہا رسول پاک ﷺ نے لعنت فرمائی ہے ان عورتوں پر جو عورتیں مردوں کی مشابہت اختیار کرتی ہیں۔“

فائدہ: جوتے کا استعمال مردوں کے لئے خاص ہے نیز جوتی کا استعمال غیر مسلموں، یہود و نصاریٰ کی عادات میں سے ہے۔ عورتوں کا ایسا پہننا اوڑھنا جو مردوں کے مشابہ ہو حرام ہے خدا رسول کی لعنت ہے متعدد صحیح حدیثوں میں ہے کہ ان عورتوں پر لعنت ہے جو مردوں کی مشابہت اختیار کرتی ہیں۔

اسلامی گھرانوں میں یہ ماحول غیر مسلموں سے آیا ہے ان کی دیکھا دیکھی جس طرح بہت

سے ناجائز امور ہمارے گھرانوں میں داخل ہو گئے ہیں اسی طرح جوتی کا استعمال بھی ہے۔  
 پیاری بہنو! غیروں کے عادات و اطوار کو اختیار کر کے خدا کی لعنت میں مت گرفتار ہو ہمارا  
 مذہب مستقل قانون، تہذیب طور طریق رکھتا ہے۔ خدا رسول کے طریقہ کے مطابق زندگی گزارو  
 جس کا طریقہ اختیار کرو گی قیامت میں اسی کے ساتھ حشر ہوگا خدا کی مرضی اور اس کے قانون پر  
 آج چل لوکل خدا کی بنائی ہوئی جنت کے مزے لوٹو۔

## گھنگھر و نماز پور پہننے والی عورت پر لعنت اور غضب خداوندی

عَنْ أَبِي أُمَامَةَ (مَرْفُوعًا) أَنَّ اللَّهَ يُبْغِضُ صَوْتَ الْخُلَخَالِ كَمَا يُبْغِضُ  
 الْغِنَاءَ وَيُعَاقِبُ صَاحِبَهُ كَمَا يُعَاقِبُ الزَّامِرَ وَلَا تَلْبَسُ خُلَخَالًا ذَاتَ  
 صَوْتٍ إِلَّا مَلْعُونَةٌ. (دیلیمی، کنز جلد ۱۶ ص ۱۶۴)

فائدہ: عورت خود بھی پردہ ہے عورت کی آواز بھی اور عورت کے جسم سے متعلق تمام امور پردہ  
 ہیں ہر ایسی آواز جو مرد کو عورت کی طرف متوجہ کر دے کہ لوگ اس کی طرف جھانکنے لگ جائیں ان  
 کی آنکھ اور دل کو متوجہ کر دے درست نہیں اسی لئے ایسا لباس جس سے اجنبی مرد کی توجہ ہو جائے  
 اور اس کے دیکھنے کا میلان ہو جائے جائز نہیں۔

بجئے والا زیور اولاً تو یہ جانوروں کی خاصیت ہے کہ ان کے گلے یا پیر میں گھنگھر و ڈال دیا  
 جاتا ہے تاکہ وہ اس سے مست رہے انسان کی شرافت اس سے بالاتر ہے۔

قرآن پاک میں بھی ولا یضر بن بار جلھن میں ایسے زیور پہننے سے منع کیا گیا ہے  
 چنانچہ اس آیت کی تفسیر میں ہے کہ اندر کوئی چیز ڈالی جائے جس سے وہ بجئے لگے یا ایک زیور  
 دوسرے زیور سے ٹکرا کر بجے، یا پاؤں زمین پر اس طرح مارے جس سے زیور کی آواز نکلے اور غیر  
 محرم مرد سنیں، یہ سب چیزیں اس آیت کی رو سے ناجائز ہیں اسی وجہ سے بہت سے فقہاء نے فرمایا  
 جب زیور کی آواز غیر محرموں کو سنانا اس آیت سے ناجائز ثابت ہوا تو خود اس عورت کی آواز کا سنانا  
 اس سے بھی زیادہ سخت اور بدرجہ اولیٰ ناجائز ہوگا۔ (معارف پارہ ۱۸ ص ۱۱۸)

عموماً دیہاتی عورتیں ایسی چیزیں ہاتھ میں پہنتی ہیں جس سے آواز آتی ہے یہ درست نہیں۔

## زیوروں کی زکوٰۃ اہتمام اور تاکید سے نکالیں

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ أَنَّ امْرَأَتَيْنِ اتَّارَسُوهُنَّ اللَّهُ صَلَّى اللَّهُ عَلَيْهِ وَسَلَّمَ وَفِي أَيْدِيهِمَا سِوَارَانِ مِنْ ذَهَبٍ فَقَالَ لَهُمَا تَوَدَّيَانِ زَكْوَتُهُ؟ فَقَالَتَا لَا. فَقَالَ لَهُمَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَتُحِبَّانِ أَنْ يُسَوِّرَكُمَا اللَّهُ بِسِوَارَيْنِ مِنْ نَارٍ؟ قَالَتَا لَا قَالَ فَادِّيَا زَكْوَتُهُ. (ترمذی ص ۱۳۸، مشکوٰۃ ص ۱۶۰ انسائی ص ۳۴۳)

”حضرت عبداللہ بن عمرو رضی اللہ عنہما کی روایت ہے کہ دو عورتیں آپ ﷺ کی خدمت میں آئیں اور ان کے ہاتھوں میں سونے کے کنگن تھے آپ ﷺ نے فرمایا کیا تم اس کی زکوٰۃ نکالتی ہو؟ انہوں نے رسول پاک ﷺ سے کہا نہیں۔ اس پر آپ ﷺ نے فرمایا کہ کیا تم یہ چاہتی ہو کہ تمہارے یہ دونوں کنگن جہنم کی آگ کے ہو جائیں۔ انہوں نے کہا نہیں۔ آپ ﷺ نے فرمایا پھر ان کی زکوٰۃ دیا کرو۔“

فائدہ: عموماً زکوٰۃ سے متعلق عورتوں سے بڑی بے پرواہی ہوتی ہے۔ نصاب کے برابر اکثر زیورات کی مقدار ہو جاتی ہے نہ تو عورتیں قربانی کرتی ہیں نہ زکوٰۃ نکالتی ہیں اگر نکالی بھی تو اندازے سے۔

زکوٰۃ واجب ہونے کے بعد نہ نکالنے پر سخت وعید ہے جس پر زکوٰۃ واجب ہوئی ہے نہ نکالنے کی وجہ سے زیورات کو آگ بنا کر اس کے بدن کو داغا جائے گا خدا کی پناہ کیسی سخت سزا ملے گی۔ پیاری ماؤ اور بہنو! اپنے مال اور خصوصاً زیورات کو دیکھ لو ساڑھے باون تو لے چاندی کی مالیت کا سامان یا سونے چاندی کا زیور ہے تو زکوٰۃ ادا کرنا واجب ہے اپنی چیزوں کا حساب لگاؤ اور زکوٰۃ نکال دو۔

اگر اپنے پاس روپیہ نہ ہو تو شوہر سے کہیں وہ اس کی زکوٰۃ نکال دے۔ اگر شوہر نہ نکالے اور روپیہ زکوٰۃ کے لئے نہ مہیا ہو تو کچھ زیور کو فروخت کر کے زکوٰۃ نکالے غفلت نہ کرے کہ کل قیامت میں رسوائی ہو اور دوزخ میں جلنے کی نوبت آئے۔

## زکوٰۃ ادا نہ کرنے پر جہنم کی وعید

عَنْ عَائِشَةَ زَوْجِ النَّبِيِّ صَلَّى اللَّهُ عَلَيْهِ وَسَلَّمَ قَالَتْ دَخَلَ عَلَيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ فَرَأَيْتُ فِي فِتْخَاتِ مَنْ وَرَقٍ فَقَالَ مَا هَذَا يَا عَائِشَةُ؟ فَقُلْتُ صَنَعْتُهُنَّ أَتَزَيَّنُ لَكَ يَا رَسُولَ اللَّهِ قَالَ أَتَوَدِّينَ زَكَاةَهُنَّ؟ قُلْتُ لَا. أَوْ مَا شَاءَ اللَّهُ قَالَ هِيَ حَسْبُكَ مِنَ النَّارِ.

(ابوداؤد ص ۲۱۸، ترمذی ص ۵۵۶)

”حضرت عائشہ رضی اللہ عنہا فرماتی ہیں کہ آپ ﷺ تشریف لائے تو میرے ہاتھ میں چاندی کا چھلہ دیکھا پوچھا یہ کیا ہے اے عائشہ! میں نے کہا میں نے آپ ﷺ کی خاطر زینت کے لئے یہ بنوایا ہے تو آپ ﷺ نے فرمایا اس کی زکوٰۃ نکالتی ہو کہ نہیں؟ میں نے کہا نہیں یا جو اللہ نے چاہا تو آپ ﷺ نے فرمایا تمہارے جہنم جانے کے لئے یہ کافی ہے۔“

عَنْ أَسْمَاءَ بِنْتِ يَزِيدَ رَضِيَ اللَّهُ تَعَالَى عَنْهَا قَالَتْ دَخَلْتُ أَنَا وَخَالَتِي عَلَى النَّبِيِّ صَلَّى اللَّهُ عَلَيْهِ وَسَلَّمَ وَعَلَيْنَا أُسُورَةٌ مِّنْ ذَهَبٍ فَقَالَ لَنَا أُتْعِطِيَانِ زَكَاةَهُ؟ قَالَتْ فَقُلْنَا لَا. فَقَالَ أَمَا تَخَافَانِ أَنْ يُسَوِّرَكُمَا اللَّهُ أُسُورَةً مِّنْ نَّارٍ أَذْيَا زَكَاةَهُ. (ترمذی جلد ۱ ص ۳۱۲)

”حضرت اسماء بنت یزید رضی اللہ عنہا فرماتی ہیں کہ میں اور میری خالہ آپ ﷺ کی خدمت میں حاضر ہوئیں اور ہمارے ہاتھوں میں سونے کے کنگن تھے آپ ﷺ نے فرمایا تم دونوں اس کی زکوٰۃ نکالتی ہو؟ تو ہم نے کہا نہیں تو آپ ﷺ نے فرمایا کیا تم خوف نہیں کرتیں کہ خدائے پاک اس کی وجہ سے تمہیں آگ کے کنگن پہنائے ان کی زکوٰۃ ادا کیا کرو۔“

فائدہ: سونا چاندی کسی بھی مقدار میں ہو خواہ یومیہ استعمال کے زیور کی شکل میں، نصاب کی مقدار ہو تو اس کی زکوٰۃ نکالنی فرض ہے۔ عموماً اس میں عورتیں بہت بے پرواہی کرتی ہیں جسم پر، بکس اور

لا کر زمیں زیورات بھرے پڑے ہوتے ہیں اس کی زکوٰۃ نہیں نکالتی ساہا سال گزر جاتے ہیں زکوٰۃ کا خیال بھی نہیں آتا عموماً ہندوستان کے ماحول میں عورتوں کے پاس نصاب کے برابر زیور پہنچ جاتا ہے مگر وہ اس پر دھیان نہیں دیتیں اس طرح وہ اپنے آپ کو جہنم کا مستحق بناتی ہیں اگر زکوٰۃ ادا کرنے کی رقم نہ ہو تو شوہر سے مانگیں اور مطالبہ کریں کہ وہ زکوٰۃ نکال دیا کرے اگر ان سے نہ ہو سکے تو کوئی سامان یا زیور ہی کو مقدار زکوٰۃ فروخت کر کے نکالیں زکوٰۃ نہ نکال سکتی ہوں تو زیور نصاب سے کم کر دیں تاکہ کل دوزخ میں راکھ ہونے سے بچ سکیں آج زیوروں کی زکوٰۃ واجب ہو تو کسی عالم سے پوچھ کر نکال دو کل جہنم سے بچ جاؤ گی۔

## عورتوں کو نفلی صدقات و خیرات کا حکم

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَا عَائِشَةُ اسْتَبْرِئِي مِنَ النَّارِ وَلَوْ بِشِقِّ تَمْرَةٍ. (ترغیب جلد ۲ ص ۶)

”حضرت عائشہ رضی اللہ عنہا سے مروی ہے کہ آپ ﷺ نے فرمایا: اے عائشہ جہنم سے بچاؤ حاصل کرو، خواہ کھجور کی گٹھلی ہی سہی۔“

فائدہ: ماحول میں عورتوں کا مزاج تو کچھ عبادت روزہ و نماز کا دیکھا جاتا ہے مگر مالی عبادت صدقہ و خیرات کا مزاج اور ماحول بالکل نہ ہونے کے برابر ہے۔ اولاً تو عورتوں کے پاس مال وغیرہ کم ہوتا ہے اور کچھ ہوتا ہے تو پھر بھی کبھی خرچ نہیں کرتیں عموماً ان کے یہ صدقات و خیرات بٹی، نواسی، پوتا، پوتی وغیرہ ہی تک محدود رہتے ہیں۔

سو وسعت کے مطابق عورتوں کو چاہیے کہ زکوٰۃ واجبہ کے علاوہ جو کچھ ہو تھوڑا بہت عام صدقہ خیرات کرتی رہیں مسجد، مدرسہ اور غریبوں اور اہل علم کو کچھ نہ کچھ دیتی رہیں اور جب دیں تو ہرگز یہ نہ چاہیں کہ وہ ہمیں اس کا بدلہ دیں اس سے خیرات کی توفیق نہیں ہوتی صدقہ خیرات کو جہنم سے نجات میں بہت دخل ہے آپ ﷺ نے عورتوں کو تاکید کی ہے کہ معمولی خیرات ہی سہی عذاب دوزخ سے نجات حاصل کرو۔ عرب کے ماحول میں گٹھلی بہت حقیر اور معمولی چیز ہوتی ہے بسا اوقات اچھے اور عمدہ کے بہانے سے بالکل خیرات سے محروم رہ جاتی ہیں سو اس سے منع کیا گیا

ہے۔ مثلاً نیا کپڑا نہ ہو سکے تو پرانا کپڑا دے دے پورا کھانا نہ ہو سکے تو تھوڑا ہی سہی صرف روٹی ہی سہی، سالن ہی سہی، مطلب یہ ہے کہ معمولی اور کم کی پرواہ نہ کرے۔ پیاری ماؤ بہنو! آج کچھ اللہ واسطے خرچ کر کے اپنے آپ کو جہنم سے بچالو۔

## عورتوں کو صدقہ کی ترغیب

عَنْ زَيْنَبِ امْرَأَةِ عَبْدِ اللَّهِ قَالَتْ خَطَبَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا مَعْشَرَ النِّسَاءِ تَصَدَّقْنَ وَلَوْ مِنْ حُلِيِّكُنَّ فَإِنَّكُنَّ أَكْثَرُ أَهْلِ جَهَنَّمَ يَوْمَ الْقِيَامَةِ. (ترمذی ص ۱۳۸، مشکوٰۃ ص ۱۵۹، بخاری ص ۱۹۸)

”حضرت عبداللہ بن مسعود رضی اللہ عنہ کی بیوی حضرت زینب رضی اللہ عنہا فرماتی ہیں کہ آپ ﷺ نے ہم عورتوں کی جماعت کو خطاب فرماتے ہوئے کہا کہ اے عورتو! صدقہ کرو اگرچہ زیور سے ہو کیونکہ قیامت کے دن زیادہ تر جہنم میں جانے والی عورتیں ہوں گی۔“

فائدہ: متعدد احادیث میں عورتوں کو صدقہ کی ترغیب و تاکید کی گئی ہے کہ عموماً عورتوں کا مزاج صدقہ خیرات کا نہیں ہوتا ہے خصوصاً ہمارے دیار میں تو اور بھی کم ہے جس کے مختلف اسباب ہیں جس کا ایک سبب صدقہ خیرات کے فضائل اور اس کے جو دینی و دنیاوی فوائد ہیں ان سے ناواقفیت ہے چونکہ ان میں نہ تو دینی بیان ہوتا ہے اور نہ ان کا دینی کتابوں کے مطالعہ اور دیکھنے کا مزاج ہوتا ہے اور بچوں اور گھریلو مشاغل سے ان کو موقع بھی کہاں ملتا ہے۔ ایک اہم وجہ یہ ہے کہ ہندوستان کی عورتوں کے پاس اپنا روپیہ بھی کم ہوتا ہے۔ شوہر کے اختیار میں سب کچھ ہوتا ہے اگر اپنی رقم ہوتی بھی ہے تو ان کا مزاج صدقہ خیرات کا نہیں ہوتا اس میں ہمارے دیار اور ماحول کا بھی دخل ہے۔

چنانچہ آپ ﷺ نے اسی مزاج جس کا اصل سبب بخل ہے، کی اصلاح فرماتے ہوئے صدقہ خیرات کی تاکید فرمائی ہے تاکہ اس کا ثواب حاصل کریں ادھر عورتوں سے گناہوں کا صدور بھی کم نہیں ہوتا۔ توبہ اعمال صالحہ کی نوبت کم آتی ہے اور صدقہ جہنم کی آگ سے نجات دیتا ہے، غضب خدا کو بجھاتا ہے۔ اس لئے آپ ﷺ نے دوزخ سے بچنے کی ترغیب بتائی کہ صدقہ خیرات خوب کرو تھوڑا ہی دو مگر دوتا کہ گناہوں کا کفارہ ہو سکے آپ ﷺ کی ترغیب سے اس وقت کی عورتوں

نے اپنے زیورات کان سے نکال کر دے دیئے۔ آج زیورات نہیں دے سکتی تو کوئی معمولی چیز کم از کم اپنے جوڑے ہی دے دیں آج صدقہ کر لوکل جہنم کی آگ سے بچ جاؤ گی۔

## بی بی زینب رضی اللہ عنہا کی خیرات کا واقعہ

حضرت عائشہ رضی اللہ عنہا روایت کرتی ہیں کہ آپ ﷺ کی بعض بیویوں نے معلوم کیا کہ آپ ﷺ کے بعد ہم میں سے کون سب سے پہلے آپ ﷺ سے ملے گی؟ آپ ﷺ نے فرمایا تم میں سے جس کے ہاتھ سب سے زیادہ لمبے ہوں گے۔ چنانچہ انہوں نے لکڑی سے ہاتھ ناپا تو حضرت سودہ رضی اللہ عنہا کا ہاتھ لمبا نکلا (ادھر وفات سب سے پہلے حضرت زینب رضی اللہ عنہا کی ہوئی) تو بعد میں انہوں نے سمجھا کہ مطلب اس سے صدقہ و خیرات کرنا تھا چونکہ وہ صدقہ خیرات میں دوسری تمام بیویوں سے زیادہ تھیں۔ (مشکوٰۃ ص ۱۶۵)

چنانچہ حضرت زینب رضی اللہ عنہا کی سوانح میں ہے کہ حضرت عائشہ رضی اللہ عنہا نے ان کی وفات پر کہا تھا افسوس آج ایسی عورت گزر گئی جو بڑے پسندیدہ اوصاف والی، عبادت گزار اور یتیموں اور یتیموں کا ٹھکانہ تھیں۔

حضرت عمر فاروق رضی اللہ عنہ نے ان کا سالانہ خرچہ بھیجا تو سب مال پر ایک کپڑا ڈلوادیا اور پھر حضرت برزہ بنت رافع رضی اللہ عنہ سے کہا کہ اس کپڑے کے نیچے سے ہاتھ ڈال کر فلاں یتیم کو دے آؤ اسی طرح بلا گئے مٹھی بھر بھر کر تقسیم کرادیا آخر میں کچھ بچا تو حضرت برزہ رضی اللہ عنہ کے حوالے کر دیا اور اپنے لئے کچھ نہیں رکھا اور دعا کی کہ یہ مال آئندہ نہ آئے۔ ایک بار حضرت عمر رضی اللہ عنہ نے بارہ ہزار درہم بھیجے کہ اپنی ضرورتوں میں صرف کریں سب کو ملتے ہی تقسیم کرادیا۔ حضرت عمر رضی اللہ عنہ کو معلوم ہوا تو ایک ہزار پھر بھیج دیا اور کہا کہ اسے اپنی ضرورتوں میں صرف کریں۔ چنانچہ اسے بھی تقسیم کر دیا۔ (سیرت مصطفیٰ ص ۳۲۲)

## دست کاری سے مال حاصل کرنا اور صدقہ کرنا

”حضرت زینب رضی اللہ عنہا صدقہ خیرات کی اس درجہ شائق تھیں کہ دست کاری کے ذریعہ



جو مال حاصل کرتیں اسے صدقہ کر دیتیں ان کے متعلق ان کی سوتن ام المؤمنین حضرت ام سلمہ رضی اللہ عنہا نے کہا زینب رضی اللہ عنہا بڑی نیک، شب گزار، کثرت سے روزہ رکھنے والی اور دستکار تھیں جس کے ذریعے حاصل شدہ مال صدقہ خیرات کر دیتی تھیں۔ (سیرۃ مصطفیٰ ص ۳۲۳)

## ہدیہ کی تاکید اور اس کا ثواب

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ تَهَادَوْا تَحَابُّوا.

”حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا آپس میں ایک دوسرے کو ہدیہ دیا کرو اس سے محبت ہوتی ہے۔“

(فیض القدر شرح جامع صغیر جلد ۲ ص ۲۰۳)

فائدہ: آپ ﷺ نے تاکید فرمائی ہے کہ آپس میں ایک دوسرے کو ہدیہ دیا کرو اس سے تعلقات اچھے ہوتے ہیں معمولی بات ہے مگر اس کے بڑے فوائد ہیں ایک دوسرے سے حسن ظن اور حسن تعلق رہتا ہے جو کہ بہت اچھی بات ہے مثلاً کبھی سالن بھجوادی، کچھ میٹھا پکا تو پڑوس یا رشتہ دار (بہن بھائی وغیرہ کو بھجوا دیا) کوئی چیز زیادہ آگئی تو کسی کو بھجوا دی۔ اس میں کوئی زیادہ اہتمام اور پریشانی بھی نہیں اور حسن تعلقات کا بہترین ذریعہ بھی ہے آج ہمارے معاشرے اور ماحول میں یہ باتیں ختم ہوتی جا رہی ہیں اسی وجہ سے خیر کم ہوتی جا رہی ہے۔

## قرض دینے کا ثواب

عَنْ أَنَسٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَأَيْتُ لَيْلَةَ أُسْرَى بِيْ عَلَى بَابِ الْجَنَّةِ مَكْتُوبًا الصَّدَقَةُ بِعَشْرِ أَمْثَالِهَا وَالْقَرْضُ بِثَمَانِيَةِ عَشَرَ. (ترغیب جلد ۲ ص ۱۹)

”حضرت انس رضی اللہ عنہ سے روایت ہے کہ آپ ﷺ نے فرمایا میں نے معراج کی رات میں جنت کے دروازے پر لکھا دیکھا کہ صدقہ خیرات کا دس گنا ثواب ہے

اور قرض کا ثواب اٹھارہ گناہ ہے۔“

فائدہ: اس سے معلوم ہوا کہ قرض کا ثواب زیادہ ہے چونکہ قرض میں گرائی یا قرض کے ادا نہ ہو سکنے کا احتمال ہوتا ہے یا تعلقات کے خراب ہونے کا اندیشہ رہتا ہے اس وجہ سے اس کا ثواب زائد ہوتا ہے۔ عورتوں کو چاہیے کہ اگر کوئی قرض مانگے اور وسعت ہو تو ضرور دیں تاکہ اس عظیم ثواب کو پاسکیں بکس میں رکھنے سے بہتر ہے کہ دے کر ثواب پائیں اگر کوئی غربت اور پریشانی کی وجہ سے نہ دے سکے تو معاف کر دینے کا بہت ثواب ہے ایسی عورت کو عرش کے سایہ اور جہنم سے حفاظت کی بشارت ہے۔

## شوہر پر خرچ کرنے کا ثواب

عَنْ زَيْنَبَ رَضِيَ اللَّهُ عَنْهَا..... قُلْتُ سَلْ لَنَا رَسُولَ اللَّهِ صَلَّى اللَّهُ عَلَيْهِ وَسَلَّمَ هَلْ يُجْزَى عَنِّي أَنْ أَتَصَدَّقَ عَلَى زَوْجِي وَأَيْتَامٍ فِي حَجْرِي مِنَ الصَّدَقَةِ وَقُلْنَا لَا تُخْبِرُنَا قَالَتْ فَدَخَلَ فَسَأَلَهُ فَقَالَ مَنْ هُمَا؟ قَالَ زَيْنَبُ قَالَ أَيُّ الزَّيَانِبِ هِيَ قَالَ هِيَ امْرَأَةٌ عَبْدُ اللَّهِ فَقَالَ نَعَمْ يَكُونُ لَهَا أَجْرُ الْقَرَابَةِ وَأَجْرُ الصَّدَقَةِ. (طحاوی شریف جلد ۱ ص ۳۰۸)

”حضرت زینب رضی اللہ عنہا (زوجہ حضرت ابن مسعود رضی اللہ عنہ) رضی اللہ عنہا سے مروی ہے کہ میں نے (حضرت بلال رضی اللہ عنہ سے) کہا کہ ذرا میرے لئے رسول پاک ﷺ سے معلوم کر لیں کہ میرے شوہر اور ان کی اولاد پر خرچ کرنے کا مجھے کچھ ثواب ملے گا؟ اور میرے متعلق نہ بتانا۔ حضرت زینب رضی اللہ عنہا کہتی ہیں کہ وہ گئے اور پوچھا کون ہے کہا گیا کہ زینب ہے تو آپ ﷺ نے پوچھا کون زینب؟ کہا عبد اللہ کی بیوی آپ ﷺ نے فرمایا ہاں اس کو دو گنا ثواب ملے گا ایک رشتہ داری کا دوسرا صدقہ کا۔ ایک روایت میں ہے کہ حجۃ الوداع میں آپ ﷺ نے تقریر کی کہ اے عورتوں کی جماعت! صدقہ کرو خواہ اپنے زیوروں سے ہی تمہاری اکثر تعداد جہنم میں جائے گی تو حضرت زینب رضی اللہ عنہا آئی اور پوچھا کہ میرے شوہر غریب ہیں میں انہیں دے سکتی ہوں؟ آپ ﷺ نے فرمایا ہاں تم کو دو گنا ثواب ملے گا۔“ (مجمع جلد ۳ ص ۱۲۲)

فائدہ: حضرت عبداللہ بن مسعود رضی اللہ عنہ جو حضرت زینب رضی اللہ عنہا کے شوہر تھے غریب تھے بیوی مالدار تھی اور حضرت ابن مسعود رضی اللہ عنہ کی پہلی بیوی سے اولاد بھی تھی وہ حضرت زینب رضی اللہ عنہا کی پرورش میں تھے انہوں نے سوچا کہ یہ تو گھر کے لوگ ہیں ان پر خرچ کرنے کا کیا ثواب ملے گا اس وجہ سے آپ ﷺ سے معلوم کیا تو آپ ﷺ نے فرمایا ثواب ہی نہیں دو گنا ثواب ملے گا۔ اس سے معلوم ہوا کہ عورت اگر شوہر پر خرچ کرے گی اور ان کو گھریلو مسئلہ میں خرچ کرے گی تو اس کا ثواب بیوی کو اوروں کے مقابلے میں زائد ملے گا اسی طرح سوتیلی اولاد کے ساتھ نہایت ہی ظالمانہ سلوک کیا جاتا ہے ان کی حق تلفی کی جاتی ہے بری نگاہ سے دیکھا جاتا ہے اپنی اولاد کے مقابلے میں ان کو کوئی حیثیت نہیں دی جاتی، سو یہ بہت بری بات ہے سوتیلی اولاد کو تکلیف دینا گناہ کبیرہ ہے عموماً اس میں عورتیں گرفتار ہیں کل قیامت میں بڑی سخت سزا ہوگی اپنی اولاد سے زیادہ ان کے ساتھ خیر خواہی کا برتاؤ کرنا چاہیے۔

## سائل کو ضرور کچھ دے دے خواہ معمولی چیز ہو

عَنْ أُمِّ بَجِيدٍ رَضِيَ اللَّهُ تَعَالَى عَنْهَا أَنَّهَا قَالَتْ يَا رَسُولَ اللَّهِ إِنَّ الْمَسْكِينَ لَيَقُومُ عَلَيَّ بَابِي فَمَا أَجِدُ لَهُ، أُعْطِيهِ إِيَّاهُ فَقَالَ لَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ لَمْ تَجِدِي إِلَّا ظِلْفًا مُحَرَّقًا فَادْفَعِيهِ إِلَيْهِ فِي يَدِهِ. (ترغیب جلد ۲ ص ۲۳)

”حضرت ام بجدہ رضی اللہ عنہا سے مروی ہے کہ میں نے آپ ﷺ سے پوچھا کبھی سائل دروازے پر آکر کھڑا ہوتا ہے اور میں اسے دینے کو کچھ نہیں پاتی۔ تو آپ ﷺ نے فرمایا: اگر سوائے جلے کھر کے کچھ نہ پاؤ تو اس کے ہاتھ میں وہی دے دو۔“

فائدہ: تاکید ہے کہ کسی سائل کو گھر کے دروازے سے واپس نہ کیا جائے وہ ضرورت کی کچھ امید لے کے آیا ہے معمولی چیز کے علاوہ کوئی چیز دینے کے لائق نہ ہو تب بھی وہی معمولی چیز دے دو تاکہ خالی ہاتھ واپس نہ جائے مثلاً دس بیس پیسے چونی اٹھنی دے دیں بچی ہوئی روٹی بچا ہوا کھانا دے دیں پکانہ ہو کچا سہی تازہ نہ ہو باسی سہی نہ معلوم اسے دوسرے گھر میں ملے نہ ملے اس غریب

کو کیسی پریشانی ہوگی کہ وہ بالکل محروم اور نامراد ہو کر لوٹے۔

اپنی جانب سے تو ایسا کچھ دے دے خدا نخواستہ اگر وہ معمولی سمجھ کرنے لے تو کبیدہ خاطر نہ ہو بسا اوقات صدقہ خیرات دنیا میں بھی بڑے اچھے نتائج لاتا ہے آج دے کر خدائے پاک کے خزانہ میں جمع کر لوکل کو نفع کے ساتھ ملے گا۔

## صدقات کی ترغیب پر عورتوں کے صدقہ کا ایک واقعہ

”حضرت جابر رضی اللہ عنہ فرماتے ہیں آپ ﷺ کے ساتھ میں عید میں حاضر ہوا خطبہ سے پہلے عید کی نماز ہوئی بلا اذان و اقامت کے نماز ختم ہوئی تو آپ ﷺ حضرت بلال رضی اللہ عنہ کے سہارے کھڑے ہوئے حمد و ثنا کے بعد وعظ فرمایا نصیحت فرمائی اور ان کو اطاعت کی ترغیب دی پھر عورتوں میں تشریف لے گئے حضرت بلال رضی اللہ عنہ بھی ساتھ تھے وعظ فرمایا خدا سے ڈرنے کا حکم دیا اور ان کو نصیحت فرمائی اطاعت کی جانب ابھارہ اور فرمایا: تم عورتو! صدقہ خیرات کرو تم جہنم میں زیادہ جلوگی ایک عورت نے پوچھا یہ کیوں اللہ کے رسول؟ آپ ﷺ نے فرمایا: تم لوگوں کو کوستی زیادہ ہو اور شوہروں کی نہ شکری کرتی ہو۔ چنانچہ عورتوں نے اپنے زیوروں کو، ہاروں کو، بندوں کو، انگوٹھیوں کو نکال کر حضرت بلال رضی اللہ عنہ کے کپڑے پر پھینکنا شروع کر دیا ان کو راہ خدا میں دے دیا۔“

(بخاری ص ۱۳۳ مسلم ص ۲۸۹، ص ۳۱۷)

فائدہ: ان عورتوں میں خوف خدا اور خدا کے رسول ﷺ کی محبت اور جہنم کا کس قدر خوف تھا آپ ﷺ کی ترغیب صدقہ پر اپنے محبوب زیوروں کو راہ خدا میں بچھاؤ کرنے لگیں۔ کیا آج کل کی عورتیں ایسا کر سکتی ہیں؟ اگر یہ نہیں کر سکتیں تو جو ضرورت سے زائد کپڑے بکسوں میں سڑتے رہتے ہیں وہی مساکین وغیرہ میں خیرات کر دیں صدقہ خیرات کی عادت ڈالیں آسان طریقہ ہے کہ ہمیشہ کچھ نہ کچھ راہ خدا میں دیتی رہیں کبھی کپڑا دے دیا عادت بنالیں جب نیا سلے تو پرانا خیرات کر دیں کھانا وغیرہ غریب مساکین بیواؤں میں بھیجتے رہا کریں۔ دینداروں کی دعوت کر دیا کریں اور اگر ان امور میں ان کو استطاعت نہ ہو تو شوہروں سے پوچھ کر کر لیا کریں تب بھی ثواب پائیں گی۔

اس سے معلوم ہوا کہ عورتوں کو صدقہ خیرات کرنے کی جانب رغبت کرنی چاہیے تاکہ جہنم

اور عذاب دوزخ کے درمیان آڑ اور روک ہو جائے عذاب دوزخ سے بچنے کا ایک اہم ذریعہ صدقہ خیرات ہے اپنی طاقت اور وسعت کے مطابق جو ہو سکے کرتی رہے۔

## اپنی مطلقہ یا بیوہ لڑکی پر خرچ

عَنْ سُرَاقَةَ بْنِ مَالِكٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ إِلَّا أَذْلُكُمْ عَلَى أَفْضَلِ الصَّدَقَةِ. ابْنُكَ مَرْدُودَةٌ "إِلَيْكَ لَيْسَ لَهَا كَاسِبٌ" غَيْرُكَ. (مشکوٰۃ ص ۴۲۵، ابن ماجہ ص ۲۶۱)

”حضرت سراقہ بن مالک رضی اللہ عنہ سے مروی ہے کہ آپ صلی اللہ علیہ وسلم نے فرمایا کہ تم کو افضل ترین صدقہ نہ بتا دوں؟ تیری بیٹی تیری طرف لوٹ کر آگئی ہو (مطلقہ یا بیوہ ہونے کی وجہ سے یا شوہر کے ناراض بھگادینے کی وجہ سے) جس کا تمہارے علاوہ کوئی کمانے والا نہ ہو اس پر خرچ کرنا بہترین صدقہ ہے۔“

فائدہ: پریشان حال جس کا کوئی پُرساں حال نہ ہو اس پر خرچ کرنا بہترین صدقہ ہے مطلقہ لڑکی یا بیوہ جس کے شوہر کا انتقال ہو گیا ہو پر خرچ کرنا افضل ترین صدقہ ہے ظاہر ہے کہ اس بے چاری کا کون پرساں حال ہوگا۔ ایک حدیث میں ہے کہ جو شخص کسی مصیبت زدہ کی فریاد رسی کرے اس کے لئے بہتر درجے مغفرت کے لکھے جاتے ہیں ظاہر ہے کہ اس سے زیادہ کون غمزدہ اور مصیبت زدہ ہوگی کہ جو ظاہری سہارہ تھا وہ ٹوٹ گیا جس سے جوڑا گیا تھا وہ رشتہ ٹوٹ گیا۔

خدا نخواستہ ایسی نوبت آجائے کہ کسی کی لڑکی کو شوہر طلاق دے دے یا اس کے شوہر کا انتقال ہو جائے تو وہ شخص اسے اپنے گھر بلا کر آرام پہنچائے اور جب مصلحت ہو اس کی شادی کر دے اگر شادی کسی مصلحت کی وجہ سے مناسب نہ ہو یا شادی عرف و ماحول کی وجہ سے نہ ہو سکے تو اس پر لعن طعن نہ کی جائے نہ اسے منحوس سمجھا جائے اور نہ کو سا جائے بلکہ اسے اپنے لئے خیر و برکت کا ذریعہ سمجھا جائے کہ خدا نے صدقہ خیرات کا موقع دیا اور اس کا ثواب عام صدقات سے دگنا دیا۔

اگر والدین نہ ہوں جس کی وجہ سے بھائیوں کے ذمہ پڑ جائے تو بھائیوں کو بھی چاہیے کہ وہ اسے حسن سلوک کے ساتھ رکھیں اور اپنی اولاد کی طرح رکھیں اس پر بلا رنج کے بخوشی خرچ کریں کہ خدائے

پاک نے دگنا ثواب پانے کا موقع دیا۔ بہنوں کو بھی چاہیے کہ وہ بھائی کے ساتھ رہنے کو برداشت کریں کی بیشی پر بخوشی صبر کریں اور ہنسی خوشی اخلاق کے ساتھ عبادت کرتے ہوئے زندگی گزاریں۔

## رشتہ داروں پر صدقہ خیرات کا ثواب

عَنْ سَلْمَانَ بْنِ عَامِرٍ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الصَّدَقَةُ عَلَى الْمُسْكِينِ صَدَقَةٌ وَعَلَى ذَوِي الرَّحِمِ ثِنْتَانِ صَدَقَةٌ وَصِلَةٌ وَلَفْظُ ابْنِ خَزِيمَةَ صَدَقَتَانِ صَدَقَةٌ وَصِلَةٌ.

(ترغیب جلد ۲ ص ۱۷)

”حضرت سلمان ابن عامر رضی اللہ عنہ فرماتے ہیں کہ نبی پاک ﷺ نے فرمایا مسکین پر صدقہ کرنا صدقہ کا ثواب ہے اور رشتہ داروں پر کرنا صدقہ اور صلہ رحمی دونوں کا ثواب ہے اور ابن خزیمہ کے الفاظ ہیں: کہ رشتہ دار پر صدقہ دو صدقہ کے برابر ہے خیرات کا اور صلہ رحمی کا۔“

فائدہ: حدیث پاک میں رشتہ داروں پر صدقہ کرنے کو دو گنا ثواب بتایا گیا ہے۔ چونکہ اس میں صدقہ کے ساتھ قرابت کی رعایت بھی ہے حدیث پاک میں رشتہ داروں کے ساتھ حسن سلوک کی بڑی فضیلت آئی ہے عموماً رشتہ داروں کے چونکہ احوال معلوم ہوتے ہیں اور ان میں بعض اوقات گھریلو زندگی کے اختلافات بھی رہتے ہیں اس لئے ان پر خرچ کرنے سے طبیعت گریز کرتی ہے۔ اس میں نفس کی مخالفت بھی ہے۔

عموماً عورتیں قریبی رشتہ داروں کے احوال سے بعض اختلافات کی بناء پر صدقہ خیرات نہیں کرتیں سو یہ گھائے کی بات ہے ان شیطانی اور نفسیاتی خیالات کو چھوڑ دیں اور خیرات کا سلسلہ جاری رکھیں خدا نے چاہا تو اس کا صلہ اس دنیا میں بھی بہتر نظر آئے گا۔

## پڑوسیوں کی رعایت اور ان پر صدقہ و خیرات کا حکم

عَنْ أَبِي ذَرٍّ رَضِيَ اللَّهُ تَعَالَى عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ

يَا أَبَا ذَرٍّ إِذَا طَبَخْتَ مَرْقَةً فَأَكْثِرْ مَاءَ الْمَرْقَةِ وَتَعَاهَدْ جِيرَانَكَ

أَوْ اقْسِمْ فِي جِيرَانِكَ. (ادب مفرد ص ۲۵)

”حضرت ابو ذر رضی اللہ عنہ سے مروی ہے کہ آپ ﷺ نے فرمایا اے ابو ذر! جب

تم گوشت پکاؤ تو اس میں پانی زیادہ ڈال دو اور اپنے پڑوسی کو دو۔“

فائدہ: پڑوسیوں کی رعایت ان کی خبر گیری اور ان کے ساتھ حسن سلوک کی بکثرت روایتیں ہیں افسوس آج کل کا ماحول بالکل ارشادات نبوی ﷺ اور تعلیمات اسلام کے خلاف چل رہا ہے اگر پڑوسی امیر، طاقتور، ماحول میں معزز ہے خواہ اسلام و تقویٰ کی زندگی سے عاری ہو تو اس کے ساتھ لوگ اچھا برتاؤ کرتے ہیں اگر ماحول میں کچھ غریب ہو طاقتور نہ ہو علاقے کا نہ ہو رشتہ ناطہ کا تعلق نہ ہو خواہ دین اسلام کے اعتبار سے بہتر ہو تو عموماً اسے نیچا سمجھ کر تکلیف دہ برتاؤ کرتے ہیں حسن سلوک کا برتاؤ تو دور کی بات ظلم و تشدد تکلیف پہنچاتے ہوئے فاسقانہ جملے، غضب خدا کو بھڑکا دینے والے جملے کہتے ہیں: کیا کر لیں؟ کون ہے ان کا؟ اللہ اللہ کیسا ظالمانہ و جابرانہ جملہ ہے۔ ارے کوئی نہیں اللہ پاک تو ہے جس نے پیدا کیا اور یہاں لا بسایا وہ تو ان کا محافظ، نگہبان اور وکیل ہے۔ آپ ﷺ نے پڑوسی کے ساتھ رعایت کا حکم دیا ہے کوئی اچھی چیز یا عموماً جو چیز روزانہ نہیں پکتی وہ پکے تو اسے دینے کی تعلیم ہے مثلاً اسی ماحول میں پائے پکے، رسا ولی چاول، کھیر وغیرہ پکے یا اسی طرح موسمی چیز پکے تو اس موقع پر خیال رکھے اس حسن تعلقات کی وجہ سے بہت سی نامناسب باتیں درگزر اور برداشت کر لی جاتی ہیں اور ثواب الگ ملتا ہے اور کھانے میں برکت ہوتی ہے۔

## صدقہ جاریہ اور اس کی اہمیت

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ

عَلَيْهِ وَسَلَّمَ إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ إِلَّا مِنْ صَدَقَةٍ

جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ.

(مسلم ص ۴۱، مشکوٰۃ ص ۳۲، ادب مفرد ص ۲۵)

”حضرت ابو ہریرہ رضی اللہ عنہ سے روایت ہے کہ آپ ﷺ کا ارشاد ہے کہ آدمی جب مرجاتا ہے تو اس کے اعمال کا ثواب ختم ہو جاتا ہے مگر تین چیزیں ایسی ہیں جن کا ثواب مرنے کے بعد بھی ملتا ہے ایک صدقہ جاریہ، دوسرے وہ علم جس سے لوگوں کو نفع پہنچتا رہے، تیسرے صالح اولاد جو اس کے مرنے کے بعد دعا کرتی ہے۔“

فائدہ: آدمی مرجاتا ہے تو اس کا عمل چونکہ ختم ہو جاتا ہے اس لئے ثواب کا سلسلہ بھی ختم ہو جاتا ہے مگر صدقہ جاریہ کا ثواب انسان کو مرنے کے بعد بھی ملتا رہتا ہے صدقہ جاریہ ایسا صدقہ ہے جس کا نفع باقی رہنے والا ہے مثلاً مسجد مدرسہ بنوادی یا کسی دینی کام کے لئے جائیداد، مکان وقف کر دیا۔ اگر خدائے پاک وسعت دے تو ایسا صدقہ ضرور کرے بعض عورتوں کے پاس کافی مال ہوتا ہے بڑی جائیداد ہوتی ہے مرنے کے بعد آل اولاد، رشتہ دار اگر دیندار نہ ہوں تو گناہوں کا ذریعہ بنا لیتے ہیں۔

اگر جائیداد ہو تو مدرسہ، مسجد میں وقف کر دیں۔ مال ہو تو مدرسہ، مسجد وغیرہ میں کوئی تعمیر کرادیں یہ بڑے نفع کی بات ہوگی کہ اس سے ثواب کا سلسلہ جاری رہے گا۔ عموماً آدمی کو ایسی ہی نیکی کرنی چاہیے جس سے ثواب کا سلسلہ نسل در نسل چلتا رہے تاکہ مرنے کے بعد اس کے عمل کا سلسلہ بند ہو جائے تو اس صدقہ جاریہ کا ثواب اس سے چلتا رہے دنیاوی تجارت میں یہ چاہتا ہے کہ ایسا کام ہو جس سے نفع کا سلسلہ ہمیشہ جاری رہے اسی طرح ثواب میں بھی ایسا سلسلہ تلاش کرے جس سے ثواب کا سلسلہ چلتا رہے تاکہ مرنے کے بعد جب عمل صالح کرنے کا دروازہ بند ہو جائے تو اس کے ثواب کا دروازہ صدقہ جاریہ سے جاری رہے۔

## کسی کو آگ یا ماحس وغیرہ دینے کا ثواب

عَنْ عَائِشَةَ رَضِيَ اللَّهُ تَعَالَى عَنْهَا ..... فَقَالَ النَّبِيُّ صَلَّى اللَّهُ عَلَيْهِ وَسَلَّمَ مَنْ أَعْطَى نَارًا فَكَأَنَّمَا تَصَدَّقْتُ بِجَمِيعِ مَا انْضَجَّتِ النَّارُ.

(مجمع الزوائد ص ۱۳۶)

”حضرت عائشہ رضی اللہ عنہا فرماتی ہیں کہ آپ ﷺ نے فرمایا جس نے کسی کو آگ



دی گویا اس نے آگ پر پکے پورے کھانے کا صدقہ کیا (یعنی اس کا ثواب پایا)۔“  
 فائدہ: گھریلو زندگی کے اعتبار سے کبھی کبھی آگ، ماچس، برتن وغیرہ کی ضرورت پیش آ جاتی ہے  
 وقت پر نہ ملنے سے بڑی پریشانی ہوتی ہے اگرچہ یہ معمولی یا کم قیمت کی ہوتی ہیں مگر بنیادی  
 ضرورتوں میں ہوتی ہیں سو اس کے دینے کا بڑا ثواب ہے۔

بعض عورتیں بڑی بخیل طبع ہوتی ہیں معمولی چیز شدید ضرورت کی وجہ سے مانگنے جاؤ جیسے  
 آگ، ماچس کی تیلی، نمک وغیرہ تو انکار کر دیتی ہیں اور بعض تو طعن آمیز جملہ کہہ دیتی ہیں۔ بڑی  
 بُری اور ثواب عظیم سے محرومی کی بات ہے۔ اسی طرح مہمان آجانے پر کوئی تکیہ، بستر اور چارپائی  
 مانگ لے یا چاقو، کلہاڑی، کدال وغیرہ حسب ضرورت مانگ لینے پر انکار کرنا ممنوع ہے۔ قرآن  
 پاک میں خدائے پاک نے ایسے اخلاق سے منع فرمایا ہے قرآن پاک کی آیت ویمنعون الماعون  
 ”وہ معمولی معمولی چیزوں کے دینے سے انکار کر دیتے ہیں“ کی تفسیر میں لکھا ہے کہ حضرت  
 عائشہ رضی اللہ عنہا سے مروی ہے کہ انہوں نے نبی پاک ﷺ سے پوچھا وہ کیا چیزیں ہیں جس کا انکار  
 درست نہیں۔ آپ ﷺ نے فرمایا پانی، آگ اور نمک۔ (احکام القرآن ص ۲۱۳)

بروایت حضرت ابو ہریرہ رضی اللہ عنہ آپ ﷺ سے منقول ہے کہ اس سے مراد وہ چیزیں ہیں جن  
 کا آپس میں لینا دینا رائج ہے جیسے کلہاڑی، برتن، ڈول اور جو اس کے مثل ہیں لہذا ان چیزوں کا  
 دینا اور انکار شرعاً اور اخلاقاً دونوں طرح سے بُرا ہے۔ (فتح القدیر جلد ۵ ص ۶۳۳)

## شوہر کے مال سے صدقہ خیرات کا ثواب

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ عَنِ النَّبِيِّ صَلَّى اللَّهُ عَلَيْهِ وَسَلَّمَ  
 قَالَ إِذَا تَصَدَّقَتِ الْمَرْءَةُ مِنْ بَيْتِ زَوْجِهَا كَانَ لَهَا أَجْرُهَا وَلِزَوْجِهَا  
 مِثْلُ ذَلِكَ لَا يَنْقُصُ كُلُّ وَاحِدٍ مِنْهُمَا مِنْ أَجْرِ صَاحِبِهِ شَيْئًا لَهُ بِمَا  
 كَسَبَ وَلَهَا بِمَا أَنْفَقَتْ. (ترغیب جلد ۲ ص ۳۳، بخاری ص ۱۹۳)

”نبی پاک ﷺ نے فرمایا جب عورت اپنے شوہر کے گھر (کا مال) صدقہ کرے تو اس  
 کو بھی ثواب ملتا ہے اور اس کے شوہر کو بھی اتنا ہی ثواب ملتا ہے دونوں میں سے کسی کے

ثواب میں کمی نہیں ہوتی، شوہر کو کمانے کا اور عورت کو خرچ کرنے کا ثواب ملتا ہے۔“

قائدہ: مطلب یہ ہے کہ گھر میں کھانا وغیرہ جو بنتا ہے وہ شوہر ہی کے مال سے بنتا ہے اب یہ کھانا وغیرہ عورت شوہر کی عام اجازت سے کھلا دے کوئی فقیر سائل آجائے اسے دے دے اسی طرح سالن روٹی وغیرہ بیچ جائے اور پڑوسی کو دے دے تو اس میں جہاں مرد کو ثواب ملتا ہے کہ اس کی رقم سے تیار ہوا ہے وہاں عورت کو بھی ثواب ملتا ہے۔ اسی طرح کوئی گھریلو سامان جس کی اب خاص ضرورت نہیں اور دینے سے شوہر کو ناراضگی بھی نہ ہو عورت دے دے اور صدقہ کر دے تو اس کو بھی ثواب ملے گا۔

اسی حدیث پاک میں اس کی تاکید ہے کہ عورت ان اشیاء کو جو شوہر کی رقم سے بنی ہوں اور اس کے ہاں صدقہ خیرات کرنے کا عام ماحول ہو اور شوہر کی ناراضگی بھی نہ ہو تو اس کو چاہیے کہ صدقہ خیرات کر دے، اس میں ہر ایک کو ثواب ملے گا یہ نہ سوچے کہ جس کا ہے صرف اسی کو ثواب ملے گا۔

## احسان اور انعام کرنے والے کا شکریہ

عَنْ جَابِرٍ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ أُعْطِيَ عَطَاءً فَوَجَدَ فَلْيَجْزِ بِهِ فَإِنْ لَمْ يَجِدْ فَلْيُشْنِ فَإِنْ مِنْ أَتْنِي فَقَدْ شَكَرَ وَمَنْ كَتَمَ فَقَدْ كَفَرَ. (ترغیب جلد ۲ ص ۴۴)

”حضرت جابر رضی اللہ عنہ سے مروی ہے کہ آپ ﷺ نے فرمایا جسے کچھ دیا گیا، اسے گنجائش ہو تو وہ بھی اسے بدلہ دے اگر نہ پائے تو اس کی تعریف ہی کر دے جس نے تعریف کی گویا اس نے شکر ادا کر دیا اور جس نے چھپایا (تعریف تک نہ کی) اس نے گویا ناشکری کی۔“

قائدہ: اگر کوئی شخص کسی کو کچھ دے خواہ اولاد ہو یا بھائی بہن رشتہ دار ہو تو چاہیے کہ دینے والے کو بھی یہ کچھ نہ کچھ پیش کرے اگر نہ پیش کر سکے تو اس کی تعریف کرے اسے اچھے کلمات سے یاد کرے مثلاً انہوں نے ہماری بڑی خیر خواہی کی، انہوں نے کرم فرمائی کی انہوں نے ہمیں دیا وغیرہ۔

عموماً عورتیں دینے والے کی تعریف نہیں کرتیں یا اسے اچھے کلمات سے نہیں یاد کرتیں چھپا دیتی ہیں الٹا کہتی ہیں کہ کیا دیا ہم کو، کسی نے کچھ نہیں دیا۔ یہ ناشکری کی بات ہے خدا رسول کو پسند نہیں جو بھی دے اس کا احسان ماننا چاہیے اور اس کا زبان سے بھی شکر یہ ادا کرنا چاہیے۔

حضرت اسامہ رضی اللہ عنہ سے روایت ہے کہ آپ ﷺ نے فرمایا جس نے کسی کو کچھ دیا اور اس نے جزاک اللہ خیراً کہہ دیا تو گویا اس نے اس کی خوب تعریف کر دی۔ ایک روایت میں ہے کہ جس نے احسان کا ذکر کیا اس نے شکر کیا۔ ایک روایت میں ہے کہ جو بندہ کا شکر گزار نہیں ہوتا وہ خدا کا شکر گزار بھی نہیں ہوتا۔ (ترغیب جلد ص ۷۷، ص ۷۸)

اکثر و بیشتر عورتوں کے ماحول میں دیکھا گیا ہے کہ اگر کسی سے کوئی بھلائی پہنچے یا کوئی چیز ملے تو لے کر رکھ لیتی ہیں اس کی تعریف اور اس کا ذکر خیر نہیں کرتیں۔ اولاً اللہ تعالیٰ کا شکر ادا کرنا چاہیے اور بھلائی کرنے والے کو جزاک اللہ خیراً یعنی خدا تم کو جزائے خیر دے کہنا چاہیے کہ یہ اس کے حق میں دعائے خیر ہے۔

## عورت گھر میں سے کچھ خرچ کرے تو اس کو بھی ثواب

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَنْفَقَتِ الْمَرْءَةُ مِنْ طَعَامِ بَيْتِهَا غَيْرَ مُفْسِدَةٍ كَانَ لَهَا أَجْرُهَا بِمَا أَنْفَقَتْ وَلِزَوْجِهَا أَجْرُهُ بِمَا كَسَبَ وَلِلْخَازِنِ مِثْلُ ذَلِكَ لَا يَنْقُصُ بَعْضُهُمْ أَجْرَ بَعْضٍ شَيْئًا. (بخاری ص ۱۲)

”حضرت عائشہ رضی اللہ عنہا سے مروی ہے کہ آپ ﷺ نے فرمایا عورت جب بلا اسراف و نقصان پہنچائے شوہر کے گھر کے کھانے پینے کی چیزوں کو صدقہ خیرات کرے تو اس کو خرچ کرنے کا ثواب ملے گا اور شوہر کو بھی ثواب ملے گا کہ اس نے کمایا ہے اور جمع کرنے والے خادم کو بھی ثواب ملے گا اور ایک دوسرے کے ثواب میں کوئی کمی نہیں کی جائے گی۔“

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ..... قَالَ رَسُولُ اللَّهِ صَلَّى اللَّهُ

عَلَيْهِ وَسَلَّمَ وَمَا أَنْفَقْتُ مِنْ كَسْبِهِ مِنْ غَيْرِ أَمْرِهِ فَإِنَّ نِصْفَ أَجْرِهِ لَهُ.

(مسلم ص ۳۳۰، کنز جلد ۱۶ ص ۴۰۶)

”حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا شوہر کے حکم

دیئے بغیر جو عورت اس کی کمائی سے خرچ کرے تو اس پر اسے بھی آدھا ثواب ملے گا۔“

فائدہ: اس حدیث پاک میں عورت کے شوہر کے مال سے خرچ کرنے کے ثواب کا ذکر کیا گیا

ہے۔ چنانچہ کسی کو کھانا کھلایا جاتا ہے یا کسی کی دعوت کی جاتی ہے تو مال اگرچہ شوہر کا ہوتا ہے مگر

چونکہ عورت کھانا بناتی ہے عورت کی محنت ہوتی ہے تو اسے بھی پورا ثواب ملتا ہے کس قدر اللہ

تعالیٰ کا فضل ہے کہ ہر ایک کو نوازا، خادم اور دسترخوان پر لا کر کھلانے والے کو بھی ثواب دیا۔

لہذا عورتوں کو چاہیے کہ کوئی مہمان وغیرہ آجائے اور اس کے لئے معمول سے زائد کھانا بنانے

کی نوبت آئے تو کلفت محسوس نہ کریں کدورت ظاہر نہ کریں خوشی خوشی بنائیں اور ثواب پائیں

اسی طرح جو سالن روٹی وغیرہ بچ جائے کسی پڑوسی کو یا اور کسی کو دے دوگی تو اس کا بھی نصف

ثواب ملے گا اس قسم کی اجازت عموماً شوہر کی جانب سے ہوتی ہے لہذا ہر بار اجازت کی

ضرورت نہیں اپنی صوابدید پر دے سکتی ہیں۔

## تم نہیں دوگی تو خدا بھی نہیں دے گا

عَنْ أَسْمَاءَ بِنْتِ أَبِي بَكْرٍ رَضِيَ اللَّهُ عَنْهَا قَالَتْ قَالَ لِي رَسُولُ اللَّهِ

صَلَّى اللَّهُ عَلَيْهِ وَسَلَّمَ أَنْفَقِي أَوْ أَنْفَجِي أَوْ أَنْصَحِي لَا تُحْصِي

فِيْحْصِي اللَّهُ عَلَيْكَ وَلَا تُوعِي فَيُوعِيَ اللَّهُ عَلَيْكَ. (بخاری جلد ۱

ص ۱۹۲، مسلم، ترغیب جلد ۲ ص ۵۱)

”حضرت اسماء بنت ابوبکر رضی اللہ عنہما سے روایت ہے کہ ان سے نبی پاک ﷺ

نے فرمایا خرچ کرتی رہو اور گن کر مت رکھو۔ ورنہ اللہ تعالیٰ بھی تجھے گن کر دیں گے۔“

فائدہ: حضرت اسماء رضی اللہ عنہا اور حضرت عائشہ رضی اللہ عنہما کی بہن ہیں اور حضرت عبداللہ بن زبیر رضی اللہ عنہ کی

والدہ۔ تقریباً ایک سو سال عمر پائی۔ بڑی عابدہ زاہدہ اور خرچ کرنے والی تھیں۔ ان کو آپ ﷺ نے

صدقہ و خیرات کی ترغیب دیتے ہوئے فرمایا خوب خرچ کرتی رہا کرو۔ گن گن کر مال جمع کرنے کے پھیر میں مت رہنا۔ بسا اوقات جمع کیا ہوا مال اپنی ذات پر تو خرچ نہیں ہو پاتا اور دوسروں کے پلے پڑ جاتا ہے۔ اور وہ اسے بے دریغ اسراف سے خرچ کرتے ہیں اور اسے ثواب پہنچانے کی صورت اختیار نہیں کرتے۔ نتیجہ یہ نکلتا ہے کہ یہ برزخ میں افسوس و حسرت کرتا رہتا ہے۔ کاش میں اللہ کے راستہ میں خرچ کرتا تو آج اس کا بدلہ پاتا اور اس کا مطلب یہ بھی ہو سکتا ہے کہ خیرات کرتے وقت گن گن کر مت دو کہ کہیں زیادہ نہ ہو جائے۔ بلکہ خوب دو اور اس کے شمار کو مت دیکھو۔ دل کھول کر دو اور اس کا حساب مت رکھو اس کا نتیجہ یہ نکلے گا کہ خدائے تعالیٰ بھی تم کو بے حساب دے گا۔ اگر بخل اور کمی کے ساتھ دوگی تو خدائے تعالیٰ بھی کمی کے ساتھ دے گا۔ دیکھ لو تمہارا کس میں فائدہ ہے۔

## احسان جتلانے سے صدقہ خیرات کا ثواب ضائع ہو جاتا ہے

يَا أَيُّهَا الَّذِينَ آمَنُوا لَا تَبْطُلُوا صَدَقَتِكُمْ بِالْمَنِّ وَالْأَذَىٰ.

”اے ایمان والو! اپنے صدقہ و خیرات کا ثواب احسان جتلا کر یا تکلیف دہ بات کہہ کر ضائع اور برباد نہ کرو۔“

فائدہ: کسی کو کچھ دیا یا اس کے ساتھ کوئی بھلائی اور نیکی کی، پھر کسی موقع پر احسان جتلا یا مثلاً اس طرح کہا ہم نے تمہارے ساتھ یہ یہ کیا، اتنا اتنا دیا، ہم نہیں دیتے تو تم کو ہاتھ پسا رہنا پڑتا، ہم نے دیا تو کام چلا، نہ دیتے تو پھرتے رہتے اس میں احسان جتلانا اور باتوں کے ذریعہ سے اسے تکلیف بھی پہنچانا ہے۔ اس طرح کرنے اور کہنے سے صدقہ و خیرات کا ثواب جو خدائے تعالیٰ کے یہاں سے ملتا وہ برباد ہو جاتا ہے۔

ابن منذر نے حضرت ضحاک سے اس آیت کی تفسیر میں لکھا ہے، جس نے کسی کو کچھ دیا، پھر اس کا احسان جتلا یا جسے دیا تھا اسے تکلیف دی (یعنی طعن کیا، کوئی چبھتا جملہ کہہ دیا) تو اس کا سارا ثواب بیکار اور رائیگاں جائے گا۔ (الدر المنثور ج ۲ ص ۴۴)

عورتوں میں عموماً یہ عادت ہوتی ہے اول تو وہ کسی پر احسان اور صدقہ خیرات نہیں کرتیں۔ اللہ کے واسطے کسی کو دیتی نہیں۔ اگر کبھی کسی کو کچھ دیتی ہیں تو مخالفت پر لڑائی جھگڑے کے موقع پر یا

ان کی جانب سے کوئی فائدہ نہ پہنچنے کی صورت میں طعنہ دے دیتی ہیں، احسان جتلا دیتی ہیں، اور سمجھتی ہیں کہ میں نے ٹھیک کیا، کہہ دیا۔ حالانکہ اپنی ساری نیکی جو اس سے ملی تھی ضائع اور برباد کر دی۔ پیاری ماؤ اور بہنو! کسی پر بھلائی کرو تو اللہ کے لئے کرو بدلہ کے لئے نہ کرو۔ احسان کر کے بھول جاؤ کبھی احسان مت جتلاؤ۔ بدلہ کی امید ہرگز مت رکھو کہ نہ ملنے پر احسان جتلانے کی نوبت آئے۔ آج دنیا میں احسان مت جتلاؤ تاکہ کل قیامت میں ثواب پاؤ۔

## عورتیں جہنم میں زیادہ ہوں گی

عُمَرَانُ بْنُ حُصَيْنٍ..... أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ أَقْلَ سَاكِنِي الْجَنَّةِ النِّسَاءُ. (بخاری جلد ۲ ص ۷۸۳، مسلم جلد ۲ ص ۳۵۲)

”حضرت عمران بن حصین رضی اللہ عنہ سے مروی ہے کہ آپ صلی اللہ علیہ وسلم نے فرمایا جنت میں رہنے والی عورتیں کم ہوں گی (یعنی مردوں کے مقابلہ میں عورتیں جہنم میں زائد جائیں گی)۔“

إِبْنِ عَبَّاسٍ رَضِيَ اللَّهُ عَنْهُمَا يَقُولُ قَالَ مُحَمَّدٌ "صَلَّى اللَّهُ عَلَيْهِ وَسَلَّمَ أَطْلَعْتُ فِي الْجَنَّةِ فَرَأَيْتُ أَكْثَرَ أَهْلِهَا الْفُقَرَاءَ وَأَطْلَعْتُ فِي النَّارِ فَرَأَيْتُ أَكْثَرَ أَهْلِهَا النِّسَاءَ." (بخاری جلد ۲ ص ۷۸۳، مسلم جلد ۲ ص ۲۵۲)

”حضرت ابن عباس رضی اللہ عنہما فرماتے ہیں کہ آپ صلی اللہ علیہ وسلم نے فرمایا میں نے جنت

کو دیکھا تو اس میں بیشتر فقراء کو پایا اور جہنم کو دیکھا تو اس میں زائد عورتوں کو پایا۔“

فائدہ: بکثرت احادیث پاک میں یہ وارد ہے کہ آپ صلی اللہ علیہ وسلم نے جہنم کو جب متعدد مواقع پر دیکھا تو جہنم میں عورتوں کو زائد پایا۔ مردوں کے مقابلہ میں عورتیں جہنم میں زائد نظر آئیں۔ ایسا کیوں؟ حدیث پاک میں آپ صلی اللہ علیہ وسلم سے خود اس کی وجہ منقول ہے کہ جہنم میں زائد ہونے کی وجہ ان کی زبان کی بے احتیاطی ہے۔ لعن طعن کرنا، کوسنا، زہر آلود گفتگو کرنا، برا بھلا جس طرح چاہے کہہ دینا، طعنہ دینے میں کوئی لگاؤ نہ کرنا اور شوہر کی ناشکری کرنا، ماضی میں خواہ شوہر کی جانب سے کھانے، کپڑے اور دیگر خواہش کے امور میں کتنی ہی رعایت کی گئی ہو مگر کبھی کوئی اختلاف ہو جائے، لڑائی کی نوبت آجائے تو کہہ دیتی ہیں کیا دیا۔ کبھی چین و سکھ کی زندگی کو نہیں

پایا۔ پیاری ماؤ اور بہنو! ہرگز منہ سے ایسا جملہ نہ نکالو۔ یہ شیطانی جملہ غضب خداوندی کا باعث اور جہنم میں ڈالنے والا ہے۔

## عورتوں کے زیادہ جہنم میں جانے کی وجہ

عَنْ عَبْدِ اللَّهِ بْنِ عَبَّاسٍ رَضِيَ اللَّهُ تَعَالَى عَنْهُمَا قَالَ ..... رَأَيْتُ أَكْثَرَ أَهْلِهَا النِّسَاءَ قَالُوا لِمَ يَا رَسُولَ اللَّهِ قَالَ بِكُفْرِهِنَّ قِيلَ يَكْفُرْنَ بِاللَّهِ قَالَ يَكْفُرْنَ الْعَشِيرَ وَيَكْفُرْنَ الْإِحْسَانَ لَوْ أَحْسَنْتَ إِلَى إِحْدَاهُنَّ الدَّهْرَ ثُمَّ رَأَتْ مِنْكَ شَيْئًا قَالَتْ مَا رَأَيْتُ مِنْكَ خَيْرًا قَطُّ. (بخاری جلد ۲ ص ۷۸۳)

”حضرت ابن عباس رضی اللہ عنہما سے روایت ہے کہ آپ ﷺ نے فرمایا میں نے جہنم میں زیادہ عورتوں کو دیکھا ہے لوگوں نے کہا یہ کس وجہ سے؟ آپ ﷺ نے فرمایا ناشکری کی وجہ سے۔ پوچھا کیا خدا کی ناشکری کی وجہ سے؟ آپ ﷺ نے فرمایا شوہر کی ناشکری کی وجہ سے، ان کے احسان کی ناشکری کرتی ہیں کہ تم پوری زندگی احسان کرتے رہو، پھر تم سے کوئی (ناراضگی والی) ایک بات ہو جائے تو کہہ دیں گی میں نے تم سے کبھی بھلائی نہیں دیکھی؟“

فائدہ: متعدد احادیث پاک میں آپ ﷺ سے یہ منقول ہے کہ آپ ﷺ نے جہنم کو دیکھا تو اس میں اکثر امراء اور زیادہ تر عورتوں کو پایا۔ ان کا سبب آپ ﷺ نے خود بیان فرمایا کہ اکثر عورتیں شوہر کی ناشکری کرتی ہیں اور شوہر کے احسان کو ذرا سی بات پر بھول جاتی ہیں۔ یعنی ناشکری اور احسان فراموشی کا مادہ ان میں زیادہ ہوتا ہے۔

اے پیاری ماؤ اور بہنو! ان دونوں چیزوں سے توبہ کرلو۔ اللہ پاک نے جیسا شوہر مقدر میں کیا ہے۔ اگر اس سے تکلیف اور پریشانی ہو تو صبر اور شکر کی زندگی گزارلو۔ ساری خواہشات دنیا میں پوری نہیں ہوتیں اور شوہر کی جانب سے جو مل جائے اس کی قدر کرو۔ کبھی بھولے سے بھی نہ کہو کہ ہم کو کیا ملا۔ ہم کو آرام نہیں پہنچا۔ بلکہ یہ کہو اللہ کا شکر ہے جو کچھ ملا، جو کچھ اللہ تبارک و تعالیٰ نے دیا سب ٹھیک ہے۔ اے اللہ! تیرا شکر ہے۔ شوہر سے کہو جو آپ نے دیا بہتر دیا، اچھا دیا،

ہمیں اعتراف ہے، قدر ہے، تاکہ کل جہنم میں جانے کا باعث نہ ہو۔

## عورتیں جہنم میں جانے سے کیسے بچیں گی؟

عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ شَهِدْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمَ الْعِيدِ فَبَدَأَ بِالصَّلَاةِ قَبْلَ الْخُطْبَةِ بِغَيْرِ أَذَانٍ وَلَا إِقَامَةٍ ثُمَّ قَامَ مُتَوَكِّئًا عَلَى بِلَالٍ فَأَمَرَ بِتَقْوَى اللَّهِ وَحَثَّ عَلَى طَاعَتِهِ وَوَعَظَ النَّاسَ وَذَكَرَهُمْ ثُمَّ مَضَى حَتَّى أَتَى النِّسَاءَ فَوَعَظَهُنَّ وَذَكَرَهُنَّ فَقَالَ تَصَدَّقْنَ فَإِنَّ أَكْثَرَ كُنَّ حَطَبُ جَهَنَّمَ فَقَامَتْ امْرَأَةٌ مِّنْ سِطَةِ النِّسَاءِ سَفْعَاءُ الْخَدَّيْنِ فَقَالَتْ لِمَ يَا رَسُولَ اللَّهِ؟ قَالَ إِنَّكُنَّ تُكْثِرْنَ الشَّكَاةَ وَتَكْفُرْنَ الْعَشِيرَ. فَجَعَلَنَ يَتَصَدَّقْنَ مِنْ حُلِيِّهِنَّ يُلْقِينَ فِي ثَوْبِ بِلَالٍ مِّنْ أَقْرُطِهِنَّ وَخَوَاتِيمِهِنَّ. (مسلم جلد ۱ ص ۲۹۰)

”حضرت جابر بن عبد اللہ رضی اللہ عنہ سے روایت ہے کہ میں رسول پاک ﷺ کے ساتھ عید کے دن تھا۔ آپ ﷺ نے بلا اذان و اقامت کے خطبہ سے قبل نماز پڑھی۔ پھر حضرت بلال رضی اللہ عنہ سے ٹیک لگائے ہوئے (وعظ میں) خدا سے تقویٰ کا حکم دیا اور اس کی اطاعت کی جانب رغبت دلائی۔ لوگوں کو نصیحت کی۔ پھر عورتوں کی جانب تشریف لے گئے ان کو وعظ و نصیحت فرماتے ہوئے فرمایا تم صدقہ خیرات کرو۔ اس لئے کہ تم جہنم میں زائد جلنے والی ہو۔ عورتوں کے بیچ سے ایک ضعیف کمزور عورت اٹھی جس کے گال پچکے ہوئے تھے۔ اس نے کہا اے اللہ کے رسول! یہ کس وجہ سے؟ آپ ﷺ نے فرمایا اس وجہ سے کہ تم عورتیں شکایت بہت کرتی ہو اور شوہر کی ناشکری بہت کرتی ہو پس عورتیں اپنے اپنے زیوروں کو صدقہ کرنے لگیں اور حضرت بلال رضی اللہ عنہ کے کپڑے میں کان کے بندے اور انگوٹھیاں ڈالنے لگیں۔“

فائدہ: اس حدیث پاک سے معلوم ہوا کہ عورت کی ناشکری کی تلافی یا وہ امور جن کی وجہ سے جہنم کا استحقاق ہو جاتا ہے۔ صدقہ و خیرات سے اس کی تلافی ہو سکتی ہے۔ یقیناً صدقہ و خیرات ان عظیم



ترین نیکیوں اور اعمال صالحہ میں سے ہیں جن کی وجہ سے جہنم سے چھٹکارا اور نجات مل سکتی ہے۔ ہر ایک عمل کی خاصیت ہوتی ہے یعنی اس عمل کا بعض چیزوں پر خاص اثر پڑتا ہے۔ چنانچہ لَاحَوْلَ وَلَا قُوَّةَ کی کثرت سے رنج کا دور ہونا، استغفار سے روزی میں برکت حسن سلوک سے عمر میں برکت۔ سورہ ملک سوتے وقت پڑھنے سے عذاب قبر سے نجات، چاشت سے روزی میں برکت، درود پاک کی کثرت سے قیامت میں آپ ﷺ کا قرب۔

اسی طرح صدقہ خیرات سے غضب خداوندی کا ٹھنڈا ہونا، اور جہنم سے نجات ملنا اور آنے والی بلاؤں کا دور ہونا وابستہ ہے اسی لئے حضرت عائشہ رضی اللہ عنہا کو آپ ﷺ نے اہتمام سے فرمایا ایک کھجور کی گٹھلی ہی سہی خیرات کر کے جہنم کی آگ سے بچو۔ آپ ﷺ نے یہ نہیں فرمایا کہ دو رکعت نماز پڑھ کر آگ سے بچو۔ یقیناً نماز اہم ترین عبادات میں سے ہے، اس کا ثواب بہت ہے۔ مگر صدقہ خیرات کو بلاؤں، مصائب اور جہنم سے نجات میں ایک خاص اثر ہے۔ چنانچہ حدیث پاک میں ہے: صدقہ خیرات ستر بلاؤں اور مصائب کو دور کرتا ہے، اس میں کم درجہ جہنم اور برص ہے۔ (جامع صغیر ص ۳۷) ایک حدیث میں ہے صدقہ گناہوں کو اس طرح ختم کر دیتا ہے جیسے پانی آگ کو۔

(ترغیب ج ۲ ص ۱۱)

ایک حدیث میں ہے صدقہ جہنم سے نجات ہے۔ (ترغیب ص ۱۷)

ایک حدیث میں ہے صدقہ جہنم سے چھٹکارا ہے۔ (ترغیب ج ۲ ص ۲۰)

اسی وجہ سے آپ ﷺ نے عورتوں کو جہنم سے خلاصی کے لئے صدقہ خیرات کرنے کی ترغیب دی ہے۔ چنانچہ آپ ﷺ کے زمانہ کی عورتوں نے اسے سمجھا اس لئے انہوں نے اپنے زیورات تک راہ خدا میں خرچ کر دیئے۔

ہمارے ماحول میں عورتوں کا حراج بالکل صدقہ خیرات کا نہیں ہے۔ شیطان کہاں چاہتا ہے کہ عورتیں جہنم سے چھٹکارا پائیں اس لئے ان کو صدقہ و خیرات کرنے نہیں دیتا ہے۔ صدقہ کی کوئی مقدار متعین نہیں جو بھی ہو سکے جتنا بھی ہو سکے برابر کرتی رہے۔ اپنا کپڑا، جوڑا وغیرہ اچھی حالت میں ہو کسی کو دے دیا۔ اپنے پاس نہ ہو تو شوہر سے مانگ کر کسی کو دے دیا۔ آج جو کچھ ہو سکے صدقہ کر لو۔ کل جہنم سے بچ جاؤ گی اور رحمت کے مزے لوٹو گی۔

## پڑوسی کو پریشان کرنے کی وجہ سے جہنم

”حضرت ابو ہریرہ رضی اللہ عنہ سے مروی ہے کہ ایک شخص نے آپ صلی اللہ علیہ وسلم سے پوچھا فلاں عورت نماز، خیرات اور روزہ بکثرت رکھتی ہے مگر اپنی زبان سے پڑوسی کو تکلیف دیتی ہے۔ آپ صلی اللہ علیہ وسلم نے فرمایا وہ جہنم میں ہوگی۔“ (مشکوٰۃ ص ۴۲۴، ترغیب ص ۳۵۶)

فائدہ: پڑوسیوں کے حقوق اور اس کی رعایت کے متعلق قرآن پاک اور احادیث پاک میں بڑی اہمیت اور تاکید منقول ہے اور انہیں تکلیف دینے اور ستانے پر سخت وعید منقول ہے۔ ایک حدیث میں ہے قیامت کے دن سب سے پہلے دو پڑوسیوں کا مقدمہ پیش کیا جائے گا۔ (ترغیب ص ۳۵۴)

ایک حدیث میں ہے جس نے پڑوسی سے لڑائی کی اس نے مجھ سے لڑائی کی۔

(ترغیب ص ۳۵۴)

ایک حدیث میں ہے جس کے ضرر سے پڑوسی نہ بچ سکے وہ جنت میں داخل نہیں ہو سکتا۔

(ترغیب ص ۴۵۲)

ایک حدیث میں ہے پڑوسی کے ساتھ برائی قیامت کی علامت ہے۔ (ابن ابی الدنیا ص ۲۳۲)

امام غزالی رحمۃ اللہ علیہ فرماتے ہیں کہ پڑوسیوں کا حق صرف یہی ہیں کہ ان کو تکلیف نہ دی جائے بلکہ ان کا حق یہ ہے کہ ان کی تکلیف کو برداشت کیا جائے۔ ایک حدیث میں حضور اقدس صلی اللہ علیہ وسلم کا یہ ارشاد وارد ہوا ہے کہ جانتے ہو پڑوسی کا کیا حق ہے؟ (پھر خود فرمایا وہ یہ ہے کہ) اگر تجھ سے مدد چاہے تو اس کی مدد کر، قرض مانگے تو اسے قرض دے، اگر محتاج ہو تو اس کی اعانت کر، بیمار ہو تو عیادت کر۔ اگر وہ مر جائے تو اس کے جنازہ کے ساتھ جا۔ اگر اس کو خوشی حاصل ہو تو مبارکباد دے اگر مصیبت پہنچے تو تعزیت کر۔ بغیر اس کی اجازت کے اس کے مکان کے پاس اپنا مکان اونچا نہ کر جس سے اس کی ہوانہ رک جائے۔ اگر کوئی پھل خریدے تو اس کو بھی ہدیہ دے۔ اگر نہ ہو سکے پھل پوشیدہ گھر میں لا کہ وہ نہ دیکھے اور اس کو تیری اولاد لے کر باہر نہ نکلے تاکہ پڑوسی کے بچے اسے دیکھ کر رنجیدہ نہ ہوں۔ اپنے گھر کے دھوئیں سے اس کو تکلیف نہ پہنچا۔ (فضائل صدقات ص ۱۰۶)

## ننانوے عورتوں میں سے ایک عورت جنت میں جائے گی

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا..... مِنْ تِسْعٍ وَ تِسْعِينَ امْرَأَةً  
وَاحِدَةً فِي الْجَنَّةِ وَ بَقِيَّتُهُنَّ فِي النَّارِ. (ابوالشیخ، کنز العمال ص ۱۶۵)

”حضرت ابن عباس رضی اللہ عنہما کی روایت میں ہے کہ ننانوے عورتوں میں سے

ایک عورت جنت میں جائے گی اور باقی جہنم میں۔“

فائدہ: اللہ اللہ، خدا کی پناہ! کس قدر عورتیں جہنم میں جائیں گی۔ بڑی عبرت کی بات ہے۔ اس کی معقول وجہ یہ ہے کہ سیدھی سادھی کمزور عقل اور شریعت کے امور میں مضبوط نہ ہونے کی وجہ سے عورتیں شیطان کے جال اور اس کے مکر و فریب میں، جس سے وہ جہنم کا شکار کرتا ہے زیادہ پھنس جاتی ہیں۔ نفس کے حظ اور مزے میں گرفتار ہو کر گناہ میں مبتلا رہتی ہیں۔ عموماً ان سے نیکیوں کے مقابلہ میں گناہ کی باتیں زیادہ صادر ہوتی ہیں۔ عورتوں کے ماحول میں جو گناہ رائج ہیں۔ ان میں سے کچھ ذکر کرتے ہیں۔ تاکہ خوش نصیب عورتیں ان اعمال و امور سے جو جہنم لے جانے والے ہیں بچ سکیں۔

(۱) مزاروں پر جانا اور وہاں دھاگا چھلے باندھنا۔

(۲) مزاروں پر جانا اور ان سے مرادوں کو مانگنا۔ یہ دونوں صرف گناہ نہیں بلکہ شرک بھی ہیں۔

(۳) عرس اور مزارات مقدسہ پر جانا مثلاً: جمیر جانا، حاجی علی کے مزار پر جانا وغیرہ۔ حدیث

پاک میں ایسی عورتوں پر لعنت کی گئی ہے۔

(۴) فال کھلوانا، تعویذ گنڈے والوں کے پاس جا کر فال کھلواتی ہیں کہ گھر میں برکت نہیں۔ شوہر

ناراض رہتے ہیں۔ دکان نہیں چلتی۔ طبیعت خراب رہتی ہے، وغیرہ جو سراسر ناجائز اور حرام ہے۔

(۵) پریشانی اور نقصان میں جنات و آسیب کا اثر جانا اور اس کے دفاع کے لئے واہی تباہی،

تعویذ گنڈے والوں کے پاس جانا اور ان سے خلاف شرع نقش وغیرہ حاصل کرنا۔

(۶) بلا وجہ جادو، سحر، کرب، ٹوٹکا کا واہی تباہی عقیدہ رکھنا۔ خدا نخواستہ واقعی آسیب و سحر کا اثر

ہو تو کسی صالح آدمی سے جو اس فن سے واقف ہو، اس سے تحقیق کروائے پھر قرآن و حدیث

میں جو دعائیں ہیں، ان سے شفاء حاصل کرے۔ یا کسی صالح آدمی سے مشروع تعویذ لے۔ واہی

اور غلط تعویذات اور عملیات میں پڑ کر ایمان و عقیدہ فاسد نہ کرے اور ایمان نہ کھوئے عموماً عورتیں تعویذ گنڈے میں پڑ کر ایمان و عقیدہ فاسد نہ کرے اور ایمان نہ کھوئے عموماً عورتیں تعویذ گنڈے میں پڑ کر ایمان و عقیدہ فاسد کر بیٹھتی ہیں۔

(۷) عورتیں عموماً قریبی رشتہ داروں سے کسی مخالفت اور باہم تنازع کی بنیاد پر کینہ بہت رکھتی ہیں۔ سلسلہ کلام و گفتگو اور ملاقات اور ملنا جلنا سب چھوڑ دیتی ہیں۔ حالانکہ نفسانی وجہ سے کسی مومن سے تین دن سے زائد سلام و کلام کو ترک کر دینا ناجائز ہے۔ صحیح بخاری میں حضرت ابوایوب انصاری رضی اللہ عنہ سے مروی ہے کہ کسی آدمی کے لئے یہ حلال نہیں کہ اپنے بھائی سے تین دن سے زائد ترک تعلق رکھے کہ اگر ملاقات ہو جائے تو یہ اس سے اعراض کرے اور وہ اس سے اعراض کرے اور ان میں بہتر وہ ہے جو سلام کرے۔ (بخاری ج ۲ ص ۸۹۷)

(۸) لعن طعن کو سنا وغیرہ بہت کرتی ہیں۔ ذرا سی معمولی بات پر بھی لعن طعن لڑائی جھگڑا شروع کر دیتی ہیں حتیٰ کہ اپنی اولاد تک کو کوسی رہتی ہیں۔ جو ناجائز ہے۔ منع کرنے پر باز بھی نہیں آتیں اور کہتی ہیں دل جلتا ہے تو کہنا پڑتا ہے۔ اس گناہ کی وجہ سے جہنم میں جلنا پڑے تو کیا جواب ہوگا۔

(۹) اکثر عورتیں تارک صلوٰۃ ہیں۔ کبھی بچوں کا بہانہ، کبھی اور بہانے تراشتی رہتی ہیں۔ کچھ عورتیں پڑھتی ہیں تو وقت کا لحاظ نہیں کرتیں۔ کام دھام میں لگی رہتی ہیں۔ جب فارغ ہوتی ہیں تب پڑھتی ہیں۔ بڑی بری بات ہے تمام کام سے پہلے نماز پڑھنی چاہیے۔ اول وقت میں نماز پڑھنے کی فضیلت ہے۔ اذان ہوتے ہی نماز کی عادت ڈال لیں دیر کرنے سے بسا اوقات مکروہ اور قضا کا وقت ہو جاتا ہے۔

(۱۰) عموماً عورتوں کو دیکھا گیا ہے فجر کی نماز پڑھتی ہی نہیں یا پڑھتی ہیں تو قضا پڑھتی ہیں۔ رات کو دیر سے سوتی ہیں اور صبح دیر گئے جاگتی ہیں یہاں تک کہ سورج نکل جاتا ہے تب اٹھتی ہیں، کس قدر افسوس کی بات ہے۔ حدیث پاک میں ہے اس وقت اٹھنے والے کے کان میں شیطان پیشاب کر دیتا ہے۔ کچھ عورتیں تو ایسی ہیں دیر سے اٹھتی ہیں اور نماز ایسے وقت میں پڑھتی ہیں کہ سورج کے نکلنے کا وقت ہوتا ہے۔ اکثر عورتیں صبح کے وقت میں نماز کے وقت ہونے اور نہ ہونے کا خیال نہیں کرتیں۔ بس پڑھ لیتی ہیں خواہ نماز فاسد ہو یا صحیح اس سے مطلب نہیں۔

(۱۱) عموماً عورتیں زیورات کی وجہ سے صاحب نصاب ہوتی ہیں۔ چونکہ نصاب اس دور میں چار ہزار پر پورا ہو جاتا ہے اور زیورات اس مقدار میں یا اس سے زائد ضرور ہوتے ہیں۔ اس کے باوجود زیوروں کی زکوٰۃ نہیں نکالتیں۔ اس کی ایک وجہ یہ بھی ہوتی ہے کہ اکثر ان کے ہاتھ میں نقد روپیہ نہیں ہوتا۔ یہ عذر شرعاً معتبر نہیں۔ اس اہم فریضہ کی ادائیگی کے لئے یا تو شوہر سے مانگ لیں یا ان سے کہہ دیں کہ وہ اتنی رقم زیورات کی زکوٰۃ کی مد میں نکال دیں۔ جس طرح اور چیز حسب ضرورت مانگ کر پوری کر لیتی ہیں اسی طرح یہ شرعی ضرورت بھی تقاضہ اور مطالبہ کر کے پورا کر لیا کریں۔ اگر شوہر نہ دھیان دے تو اس فرض کو ادا کرنے کے لئے اور گناہ سے بچنے کے لئے کچھ زیوروں کو فروخت کر کے زکوٰۃ ادا کر دیں یا زیورات کی مقدار نصاب سے کم کر لیں، یا بیٹی وغیرہ کو دے دیں، یا فروخت کر کے اپنی ضرورت میں خرچ کر لیں۔

(۱۲) مال یا زیور کی وجہ سے عورتیں صاحب نصاب ہونے کے باوجود قربانی نہیں کرتی ہیں۔ حالانکہ صاحب نصاب (جس کی مقدار اس زمانہ میں چار ہزار کے قریب ہے) ہونے سے قربانی کا ایک حصہ فرض ہو جاتا ہے۔ اس کوتاہی کی وجہ بھی یہی ہے کہ ان کے ہاتھ میں نقد روپیہ نہیں ہوتا۔ اس سے نہ زکوٰۃ اور نہ قربانی ساقط ہوتی ہے یا تو شوہر سے مطالبہ کر کے اپنے نام کی قربانی کرائے یا پھر زیور کی کچھ مقدار فروخت کر کے قربانی کرے اسی طرح ہمیشہ کرنا ہوگا۔ یہاں تک کہ نصاب سے کم ہو جائے۔

مسئلہ: اگر زکوٰۃ، صدقہ فطر اور قربانی کی صورت نہیں بن پاتی ہے۔ ادھر کسی مصلحت اور آئندہ وقتی ضرورت کی وجہ سے زیور کا رکھنا بھی ضروری معلوم ہوتا ہے تو پھر یہ حیلہ کرے کہ تمام چاندی کو سونا بنائے اور سونے پر زکوٰۃ اس وقت تک واجب نہیں ہوتی جب تک کہ ساڑھے سات تولہ نہ ہو جائے۔ اسی طرح یہ فرائض ان کے ذمہ واجب نہ ہوں گے اور گناہ سے بچ جائیں گے۔ مزید اس قسم کے مسائل کسی اچھے عالم سے پوچھ لیا کرے۔ یا مسائل کی کتاب میں دیکھ لیا کرے۔

(۱۳) حیض ماہواری اور استحاضہ جو حیض کے علاوہ خون ہوتا ہے۔ اس کے متعلق مسائل نہ جاننے کی وجہ سے بڑی کوتاہی ہوتی ہے۔ حیض کے علاوہ استحاضہ (بیماری کی وجہ سے) کا جو خون نکلتا ہے۔ اس میں اکثر عورتیں نماز نہیں پڑھتی ہیں۔ استحاضہ میں بھی ماہواری کے خون کی طرح

نماز چھوڑ دیتی ہیں۔ اس طرح کتنی فرض نمازوں کی تارک ہو جاتی ہیں۔ حالانکہ حیض ماہواری کے علاوہ اگر کسی وجہ سے خون نکلے تو اس سے نماز ساقط نہیں ہوتی پڑھنی پڑتی ہے۔ اس کے مسائل بھی باریک ہیں بہشتی زیور میں دیکھ کر عمل کریں یا کسی عالم سے معلوم کر لیا کریں۔ اس میں شرمائیں نہیں۔ یہ شرم جہنم میں جانے کا باعث ہے۔

(۱۴) عورتیں غسل جنابت میں اکثر تاخیر کر دیتی ہیں۔ یہاں تک کہ نماز قضا ہو جاتی ہے۔ چنانچہ اگر رات میں کسی وجہ سے ناپاک ہو گئیں غسل کی ضرورت پڑ گئی تو علی الصبح غسل کر کے صبح کی نماز نہیں پڑھتی ہیں بلکہ دن چڑھے غسل کرتی ہیں اور کسی بھی نماز کا قضاء کر دینا وقت پر نہ پڑھنا گناہ کبیرہ ہے۔ غسل کی ضرورت پر علی الصبح غسل کر کے صبح کی نماز کو وقت پر پڑھ لے۔ غسل کا انتظام رکھنا واجب ہے۔ اس وقت ٹھنڈے پانی سے نقصان ہوتا ہو تو گرم پانی کا انتظام رکھنا واجب ہے تاکہ نماز وقت پر ادا کر سکے۔

(۱۵) عموماً جب چند عورتیں جمع ہوتی ہیں تو ایک دوسرے کی غیبت، چغلی، شکایت، بیجا نامناسب باتیں کرتی ہیں۔ جو گناہ کی بات ہے۔ کسی کے متعلق ایسی بات جو اس کے سامنے نہ کہہ سکے پیٹھ پیچھے ذکر کرنا غیبت ہے۔ عموماً غیبت کا احساس نہیں ہوتا۔ یہ بہت بڑا گناہ ہے۔ قرآن پاک میں اسے اپنے مُردار بھائی کا گوشت کھانا قرار دیا ہے۔ ماں کے ساتھ زنا کرنے سے بھی بدتر گناہ ہے۔ عورتوں کو چاہیے کہ اپنی مجلس میں غیبت چغلی شکایت کی باتیں نہ کریں اور نہ ہونے دیں۔ کوئی دوسری عورت کرے تو اُٹھ جائے۔ ان امور سے بہت زیادہ احتیاط کرے کہ یہ جہنم کے اعمال ہیں۔

(۱۶) لڑنے اور جھگڑے کا مادہ عورتوں میں بہت زیادہ ہوتا ہے ذرا سی معمولی بات کا جھگڑنا بنا کر لڑنے لگ جاتی ہیں۔ لڑنا جھگڑنا اچھی بات نہیں ہے چاہیے کہ برداشت کرے۔

(۱۷) شوہر جس کی ماتحتی اور نگرانی میں زندگی وابستہ ہے۔ جس کا اکرام اس کے ذمہ واجب ہے۔ اس سے بھی منہ پھلا لیتی ہیں اور سوال جواب ہی نہیں جھگڑنے لگ جاتی ہیں۔ حالانکہ شوہر اگر نامناسب بات کہہ دے تب بھی جھگڑنا نہیں چاہیے سن کر برداشت کرے۔ ہاں سنجیدگی اور ادب و اکرام سے یہ کہہ دے کہ آپ کا یہ کہنا مناسب نہیں۔ آپ کی بات بظاہر صحیح نہیں۔ ویسے آپ کی بات

تسلیم ہے مگر میری رائے یہ ہے۔ اس طرح بات نہیں بڑھے گی ایک دوسرے کے دل میں عناد پیدا نہیں ہوگا۔ شوہر کے دل میں بھی اکرام اور لحاظ ہوگا اور باہمی تعلقات کی خوشگواری بھی باقی رہے گی۔

(۱۸) اکثر عورتوں کو دیکھا گیا ہے کہ شروع عمر اور جوانی میں نماز نہیں پڑھا کرتی ہیں۔ عمر کا ایک حصہ گزارنے کے بعد نماز پڑھتی ہیں۔ ایسا ماحول جہالت کی وجہ سے ہوتا ہے۔ نماز تو بالغ ہونے سے پہلے شروع کر دینا لازم ہے اور بالغ ہونے کے بعد سے تو فوراً نماز کا پڑھنا فرض ہو جاتا ہے اگر پہلے سے عادت نہیں رہے گی تو بلوغ کے بعد بھی پڑھنے کی عادت نہ رہے گی۔

(۱۹) وہ عورتیں جو نماز کی پابند ہوتی ہیں۔ وہ سفر کے موقع پر نمازوں کو چھوڑ دیتی ہیں یا قضا کر دیتی ہیں۔ سفر میں نماز کا وقت آ جاتا ہے تو پڑھتی ہی نہیں۔ خیال رہے نماز کا قضا کرنا درست نہیں۔ پردہ کا لحاظ کر کے وضو کر لیں۔ گاڑیوں پر لیٹرین میں وضو بخوبی کیا جاسکتا ہے۔ بلا کسی شدید عذر کے قضا کرنا گناہ کبیرہ ہے۔

(۲۰) عورتوں میں بخل بہت ہوتا ہے۔ کپڑے، روپیہ وغیرہ رکھے رہتے ہیں۔ مگر کسی ضرورت مند، فقیر، مسکین، سائل کو اپنی چیز نہیں دیتی ہیں۔ حسب موقع وسعت کی رعایت کرتے ہوئے صدقہ خیرات کرتے رہنا چاہیے۔ ایسا نہ کرنا بخل ہے جو جہنم کے اعمال اور اسباب میں سے ہے۔

(۲۱) اگر غلطی اور کسی کی حق تلفی ہو جائے تو اسے معاف نہیں کرا تیں شرم کرتی ہیں۔ کسی انسان کو تم سے تکلیف پہنچی، اس کی حق تلفی ہوئی، تو فوراً زبان سے معافی مانگ لو۔ تاکہ کل قیامت میں نہ پھنسو۔

(۲۲) کوئی گناہ یا اللہ کی نافرمانی ہونے پر نہ ندامت کا احساس ہوتا ہے اور نہ استغفار اور صلوة توبہ پڑھ کر خدا سے معافی مانگتی ہیں۔ یاد رکھو کوئی گناہ ہو جائے خدا کی نافرمانی ہو جائے فوراً توبہ کرو۔ نماز توبہ پڑھ کر معاف کرا لو۔ تاکہ کل قیامت میں اس کی سزا سے بچاؤ ہو سکے کہ کبیرہ گناہوں پر توبہ نہ ہونے کی شکل میں جہنم کی سزا کا استحقاق ہو جاتا ہے۔

## ماں کے حق کو ضائع کر کے بیوی کی اطاعت قیامت کی علامت

عَنْ عَلِيٍّ بْنِ أَبِي طَالِبٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ

عَلَيْهِ وَسَلَّمَ إِذَا فَعَلْتُ أُمْتِي خُمْسَ عَشْرَةَ خَصْلَةً حَلَّ بِهَا الْبَلَاءُ قِيلَ وَمَاهِي يَا رَسُولَ اللَّهِ قَالَ إِذَا كَانَ الْمَغْنَمُ دُولًا، وَالْأَمَانَةُ مَغْنَمًا، وَالزَّكَاةُ مَغْرَمًا، وَأَطَاعَ الرَّجُلُ زَوْجَتَهُ، وَعَقَّ أُمَّهُ، وَبَرَّ صَدِيقَهُ، وَجَفَا أَبَاهُ وَارْتَفَعَتِ الْأَصْوَاتُ فِي الْمَسَاجِدِ، وَكَانَ زَعِيمُ الْقَوْمِ أَرْدَلَهُمْ وَأَكْرَمَ الرَّجُلُ مَخَافَةَ شَرِّهِ، وَشَرِبَتِ الْخُمُورُ، وَلَبَسَ الْحَرِيرُ وَاتَّخَذَتِ الْقِيَانُ وَالْمَعَارِفُ، وَالْعَنَ أَخِرُ هَذِهِ الْأُمَّةِ أَوَّلَهَا فَلْيَرْتَقِبُوا عِنْدَ ذَلِكَ رِيحًا حَمْرَاءَ أَوْ خُسْفًا أَوْ مَسْخًا“۔ (ترمذی جلد ۲ ص ۴۴)

”حضرت علی کرم اللہ وجہہ سے روایت ہے کہ رسول پاک ﷺ نے فرمایا جب میری امت سے یہ پندرہ چیزیں ہونے لگ جائیں تو ان پر حوادث و مصائب کا سلسلہ شروع ہو جائے گا۔ پوچھا گیا وہ کیا چیزیں ہیں اے اللہ کے رسول تو آپ ﷺ نے فرمایا جب غنیمت کے مال کو اپنا مال سمجھا جائے، اور امانت کے مال کو مال غنیمت سمجھا جانے لگے اور زکوٰۃ کو بوجھ اور تاوان سمجھا جانے لگے، اور آدمی اپنی بیوی کی فرمانبرداری کرنے لگ جائے اور ماں سے توڑ کرے، اور دوستوں کے ساتھ بھلائی کرنے لگ جائے اور باپ کے ساتھ رعایت و خدمت کا معاملہ ترک کرے، اور مسجدوں میں آوازیں بلند ہونے لگیں، اور قوم کا بڑا رذیل شخص ہو جائے، اور آدمی کا اکرام اس کے شر سے بچنے کے لئے کیا جانے لگے، شراب عام ہو جائے اور ریشم استعمال ہونے لگے، اور گانے والیاں عام ہو جائیں اور بعد کے لوگ اگلوں کو برا کہنے لگ جائیں تو ایسے وقت میں سرخ آندھی کا زمین کے دھسنے کا، چہروں کے مسخ ہونے کا انتظار کرو۔

فائدہ: دیکھیے آج کے دور میں لوگ ماں باپ کے مقابلے میں حتیٰ کہ خدا رسول کے مقابلے میں کس طرح بیوی کی غلامی کرتے ہیں تاکہ ان کا حظ نفس پورا ہو خواہ والدین کی حق تلفی اور ظلم کیوں نہ ہو یہ بات غلط ہے، بیوی کے حقوق ادا کئے جائیں نہ کہ غلامی کی جائے اور والدین کے رتبے کا بھی احترام لازم ہے۔



## عورتوں کے لئے بھی وعظ کا سلسلہ ہونا چاہیے

عَنْ أَبِي سَعِيدٍ رَضِيَ اللَّهُ عَنْهُ أَنَّ النِّسَاءَ قُلْنَ لِلنَّبِيِّ صَلَّى اللَّهُ عَلَيْهِ وَسَلَّمَ اجْعَلْ لَنَا يَوْمًا فَوْعَظَهُنَّ فَقَالَ أَيُّمَا امْرَأَةٍ مَاتَ لَهَا ثَلَاثَةٌ مَنِ الْوَلَدُ كُنَّ لَهَا حِجَابًا مَنِ النَّارِ فَقَالَتْ امْرَأَةٌ "وَإِثْنَانِ قَالَ وَإِثْنَانِ"

(بخاری جلد ۱ ص ۱۶۷، مسلم جلد ۲ ص ۳۳۰)

”حضرت ابوسعید رضی اللہ عنہ سے روایت ہے کہ عورتوں کی جماعت نے نبی پاک ﷺ سے درخواست کی کہ کوئی دن ہم لوگوں کے وعظ کے لئے مقرر فرمائیے چنانچہ آپ ﷺ نے تقریر فرمائی اور فرمایا جس کی تین بچوں کا انتقال ہو جائے تو وہ جہنم سے روک بن جائیں گے۔ کسی نے کہا اگر دو ہوں تو؟ آپ ﷺ نے فرمایا دو پر بھی (ثواب ملے گا)۔“

فائدہ: عموماً عورتوں میں دینی معلومات کم ہوتی ہیں اس کی اہم وجہ یہ ہے کہ مردوں کو باہر آمد و رفت، جمعہ و جماعت، عیدین اور جلسہ جلوس، اجتماعات وغیرہ میں شریک ہونے کا موقع ملتا ہے جس سے دین کی باتیں بالقصد اور بلا قصد کے علم میں آتی رہتی ہیں۔

عورتیں بیچاری گھر، خانہ داری اور بچوں میں لگی رہتی ہیں کہاں سے دینی باتیں کان میں پڑیں گی۔ گھروں میں عموماً عورتوں کا ماحول دینی نہیں ہوتا۔ دینی کتاب کے خریدنے اور پڑھنے کا دھیان، نہ موقع اور نہ فرصت اس وجہ سے عورتوں میں دینی معلومات کم ہیں۔ اس معلومات کی کمی کی وجہ سے دینی مزاج نہیں ورنہ دینی باتیں سنیں تو مردوں کے مقابل ان میں جذبہ عمل زیادہ رہتا ہے۔ اس لئے اہل وعظ وصلاح کو چاہیے کہ عورتوں میں بھی اصلاحی بیان کا سلسلہ رکھیں عہد نبوت کی عورتوں نے تو ضرورت سمجھ کر درخواست کی اب کہاں طلب اور نہ دنیا سے فرصت لہذا اہل علم کو چاہیے کہ ان میں وعظ و نصیحت کا سلسلہ جاری رکھیں۔

## عورتوں کے لئے بھی بیعت سنت ہے

عَنْ عَائِشَةَ رَضِيَ اللَّهُ عَنْهَا قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ

يُبَايِعُ النِّسَاءَ بِالْكَلَامِ بِهَذِهِ الْآيَةِ لَا تُشْرِكُوا بِاللَّهِ شَيْئًا قَالَتْ وَمَا مَسْتُ  
يَا رَسُولَ اللَّهِ صَلَّى اللَّهُ عَلَيْهِ وَسَلَّمَ يَدَ امْرَأَةٍ إِلَّا امْرَأَةٌ يَمْلِكُهَا“.

(بخاری ج ۲ ص ۱۰۷۱)

”حضرت عائشہ رضی اللہ عنہا سے مروی ہے کہ نبی پاک ﷺ عورتوں کو یہ کلمات  
قرآنیہ کہلو کر بیعت فرماتے تھے کہ وہ اللہ کے ساتھ کسی کو شریک نہ کریں گی اور آپ  
ﷺ نے کسی عورت کا ہاتھ نہیں چھوا ہاں مگر بیوی یا باندی کا۔“

فائدہ: معلوم ہوا جس طرح مرد حضرات بیعت ہوتے ہیں اسی طرح عورتوں کو بھی کسی شریعت  
کے پابند اللہ والی بزرگ ہستی سے بیعت ہونا چاہیے۔

ہمارے دیار میں مردوں کی بیعت وغیرہ کا تو کچھ سلسلہ ہے کہ وہ مشائخ اہل اللہ سے تعلق  
رکھتے ہیں آمد و رفت کرتے ہیں، بیعت ہو جاتے ہیں جس کی برکت سے دین سے تعلق رہتا  
ہے۔ مگر عورتوں کا اکابرین سے بیعت ہونے کا سلسلہ کم ہے عورتوں کو چاہیے کہ شوہر کی اجازت  
سے بیعت ہو جائیں اس کے بڑے فوائد و برکات ہیں، دین پر، آخرت کی باتوں پر، عمل کرنا  
آسان ہو جاتا ہے، تلاوت و اذکار کا شوق اور اس میں رغبت ہوتی ہے۔ معصیت اور گناہوں سے  
بچنے کا جذبہ اور داعیہ پیدا ہو جاتا ہے خیال رہے کہ یہ جو سمجھا جاتا ہے کہ صرف بوڑھی عورتوں کو  
بیعت ہونا چاہیے یہ جہالت ہے اچھے اعمال کی رغبت اور شوق بوڑھوں سے زائد جوانوں میں ہونا  
چاہیے جو جوانی عبادت اور شوق آخرت میں گزرے اس کی بڑی فضیلت ہے۔ ان جوانوں کو جن  
کی جوانی عبادت، ذکر و تلاوت میں زیادہ گزرے گی وہ عرش کے سایہ کے مستحق ہوں گے۔

## عورتوں کا جہاد حج ہے

”عَنْ عَائِشَةَ أُمِّ الْمُؤْمِنِينَ رَضِيَ اللَّهُ تَعَالَى عَنْهَا قَالَتْ اسْتَأْذَنْتُ النَّبِيَّ  
صَلَّى اللَّهُ عَلَيْهِ وَسَلَّمَ فِي الْجِهَادِ فَقَالَ جِهَادُكُنَّ الْحَجُّ“.

”ام المؤمنین حضرت عائشہ رضی اللہ عنہا فرماتی ہیں میں نے آپ ﷺ سے جہاد  
میں جانے کی اجازت چاہی تو آپ ﷺ نے فرمایا تم عورتوں کا جہاد حج ہے۔“

”عَنْ عَائِشَةَ أُمِّ الْمُؤْمِنِينَ رَضِيَ اللَّهُ عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ سَأَلَهُ نِسَاءُ هُ عَنِ الْجِهَادِ فَقَالَ نِعَمَ الْجِهَادُ الْحُجُّ“.

(بخاری جلد ۳ ص ۴۰۳، مشکوٰۃ)

”اُم المؤمنین حضرت عائشہ رضی اللہ عنہا سے مروی ہے کہ آپ ﷺ سے عورتوں نے جہاد کے متعلق معلوم کیا تو آپ ﷺ نے فرمایا بہترین جہاد (تمہارے لئے) حج ہے۔“

فائدہ: چونکہ جہاد جیسے امور میں پردہ وغیرہ جو عورتوں پر فرض ہے عمل نہیں ہو سکتا اور مردوں کے خلط کے بغیر یہ فریضہ ادا نہیں ہو سکتا ہے مزید عورتوں میں قوت و شجاعت اور ہمت بھی نہیں اسی وجہ سے شریعت نے جہاد ان سے اٹھا دیا اب چونکہ جہاد کے ثواب سے محروم ہو گئیں اس لئے شریعت نے اس کا بدل حج قرار دیا ہے۔ (ماخوذ از فتح الباری)

مزید اس جانب بھی اشارہ ہے کہ عورتوں کو گھر لازم ہے سفر اور باہر پھرنا ممنوع ہے ہاں صرف سفر حج ایک مشروع سفر ہے اسی وجہ سے دوسری حدیث میں ہے کہ حج کے بعد گھر کے قرار کو لازم پکڑ لے۔ چنانچہ آپ ﷺ کی پیاری بیویوں نے اسی پر عمل کیا۔

## حج بیعت اللہ کی سعادت کے بعد خصوصیت سے گھر لازم پکڑے

عَنْ أُمِّ سَلَمَةَ رَضِيَ اللَّهُ تَعَالَى عَنْهَا قَالَتْ قَالَ لَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي حَجَّةِ الْوَدَاعِ هِيَ هَذِهِ الْحَجَّةُ ثُمَّ الْجُلُوسُ عَلَى ظُهُورِ الْحَصْرِ فِي الْبُيُوتِ“۔ (مجمع ص ۲۱۷، طبرانی، ابویعلیٰ، حسن الاسوہ ص ۵۱۸)

”حضرت اُم سلمہ رضی اللہ عنہا سے مروی ہے کہ ازواج مطہرات سے حجۃ الوداع کے موقع پر آپ ﷺ نے فرمایا بس تمہارے لئے یہی حج ہے اس کے بعد گھروں کی چٹائیوں پر بیٹھنے کو لازم پکڑ لینا (یعنی گھر سے باہر مت نکلتا)۔“

فائدہ: خیال رہے کہ عورتوں کے لئے یہ امر باعث فضیلت ہے کہ وہ گھر میں پردہ کے ساتھ خدا کی عبادت، شوہر کی خدمت، گھریلو امور اور تربیت اولاد کے فرائض انجام دیں گھر سے باہر نکلتا، خواہ کسی غرض سے ہو مثلاً آفس میں کام کرنا، ملازمت کرنا وغیرہ اس کے مقصد آفرینش کے خلاف

ہے اگر سفر ہے تو صرف حج کا اس سعادت کے بعد گھر کی چٹائی کو لازم پکڑ لیں یعنی بلا ضرورت شدیدہ کے جس کی شرع نے اجازت دی ہے گھر سے باہر قدم نہ نکالیں۔

لیکن افسوس آج مغربی تہذیب سے اور غیروں کی دیکھا دیکھی شرع کا یہ حکم پامال ہو رہا ہے عورتیں مردوں کی طرح بازاروں میں نکل پڑی ہیں اور اپنی عفت کا پردہ چاک کر دیا ہے خدا کے واسطے مغربی ملعون تہذیب سے بچو ملازمت اور آفسوں کی آمدنی کو قربان کر کے تھوڑی کمائی پر صبر کر لو کل جنت کے مزے لوٹو آج مالی فراوانی اور عیش کی خاطر مردوں کی طرح بے پردگی اختیار کرو گی تو دوزخ کی سزا بھگتو گی سوچ لو! سمجھ لو! آج وقت ہے۔

## عورت کے لئے اعتکاف سنت ہے

عَنْ عَائِشَةَ رَضِيَ اللَّهُ تَعَالَى عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ ذَكَرَ أَنَّ يَعْتَكِفَ الْعَشْرَ الْأَوَّخِرَ مِنْ رَمَضَانَ فَاسْتَأْذَنَتْهُ عَائِشَةُ فَأَذِنَ لَهَا“۔ (بخاری ۲۷۴)

”حضرت عائشہ رضی اللہ عنہا فرماتی ہیں کہ آپ ﷺ نے رمضان مبارک کے آخر عشرہ کے اعتکاف کا ذکر فرمایا اس پر حضرت عائشہ رضی اللہ عنہا نے بھی اعتکاف کی اجازت چاہی تو آپ ﷺ نے اجازت دے دی۔“

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ اِغْتَكَفْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ امْرَأَةً مِنْ أَزْوَاجِهِ مُسْتَحَاضَةً“۔ (بخاری جلد ۱ ص ۲۷۳)

”حضرت عائشہ رضی اللہ عنہا سے مروی ہے کہ استحاضہ کی حالت میں آپ ﷺ کی ایک بیوی نے اعتکاف کیا۔“

فائدہ: جس طرح مردوں پر اعتکاف ہے اسی طرح عورتوں کو بھی اعتکاف مسنون ہے آپ ﷺ نے ہمیشہ ہر رمضان میں اعتکاف فرمایا ہے آپ ﷺ کے ساتھ ازواج مطہرات نے بھی اعتکاف کیا ہے عورتیں اعتکاف گھر میں کریں گی اگر پہلے سے کوئی جگہ نماز و تلاوت کے لئے متعین ہو تو اسی مقام پر اعتکاف کرے اگر ایسا نہ ہو تو کوئی جگہ کنارے میں متعین کر لیں وہاں بستر

تبیح کلام پاک مصلیٰ وغیرہ رکھ لیں اور پاخانہ پیشاب کے علاوہ اور کسی ضرورت سے نہ نکلیں عورتوں کو تو اعتکاف آسان ہے کہ وہ ہیں بیٹھیں گھر کا ضروری کام بھی کر سکتی ہیں اور بتا بھی سکتی ہیں مزید تفصیل کے لئے عاجز کار سالہ آداب اعتکاف دیکھیں اس میں تفصیل ہے۔

## عورتوں کو بھی مسواک مسنون ہے

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَسْتَاكُ فَيُعْطِينِي السِّوَاكَ لِأَغْسِلَهُ فَأَبْدَأُ بِهِ فَاسْتَاكُ ثُمَّ أَغْسِلُهُ وَأَذْفَعُهُ إِلَيْهِ“ (مشکوٰۃ ص ۴۵، ابوداؤد)

”حضرت عائشہ رضی اللہ عنہا فرماتی ہیں کہ آپ ﷺ مسواک فرماتے اور پھر مجھے مسواک دھونے کے لئے دے دیتے تو پہلے میں مسواک کر لیتی اور پھر آپ کو دے دیتی۔“

فائدہ: مسواک کی فضیلت اور سنت جس طرح مردوں کو ہے اسی طرح عورتوں کو بھی ہے مسواک سے نماز کا ثواب ستر گنا بڑھ جاتا ہے۔

افسوس کہ عورتیں نادانی اور ماحول میں رائج نہ ہونے کی وجہ سے اس فضیلت سے محروم رہتی ہیں رمضان میں تو کچھ کر بھی لیتی ہیں اور باقی دنوں میں غائب اس حدیث پاک سے معلوم ہوا کہ عورتیں بھی مسواک کریں۔

عورتوں کو چاہیے کہ اس سنت کو رائج کریں اور اپنی نمازوں کا ثواب بڑھائیں عورتوں کے لئے پیلو کا مسواک بہتر ہے کہ وہ نرم اور اس کے ریشے ملائم ہوتے ہیں اور جلدی سوکھتے نہیں ایک مسواک کئی ہفتے تک استعمال کی جاسکتی ہے مسواک کے فضائل اور فوائد کے لئے عاجز کی کتاب ”شمائل کبریٰ“ جلد ششم ملاحظہ کیجئے۔

## جنت میں لے جانے والے بعض اعمال کا بیان

عموماً عورتوں میں عبادت، تلاوت، ذکر و دعا کا مزاج بہت کم ملتا ہے اولاً ان کو گھریلو

مشاغل اور مصروفیت کی وجہ سے موقع کم ملتا ہے اور بچوں کی پرورش اور دیکھ بھال سے ہی فرصت نہیں ملتی مگر پھر بھی ان کو وقت نکال کر آخرت کے یہ اعمال کرتے رہنا چاہیے جس طرح گھریلو کام وقت نکال کر، موقع پا کر کر لیا جاتا ہے اسی طرح نوافل، تلاوت، ذکر و وظائف وغیرہ کا بھی وقت اور موقع نکال کر ادا کرتے رہنا چاہیے۔ ذرا موقع لگا، فرصت ملی، تلاوت میں لگ گئیں ذرا کچھ فرصت نظر آئی ذکر و تسبیح میں لگ گئیں کام سے فرصت ملی نماز کا وقت دیکھا نوافل میں لگ گئیں اشراق اور ادا بین کا وقت تو آسانی ملتا ہے۔

مگر آخر کے اعمال سے غفلت اور عبادت کا مزاج نہ ہونے کی وجہ سے عورتیں عموماً نوافل و تلاوت تو دور کی بات فرائض تک چھوڑ دیتی ہیں بڑے افسوس اور گھائے کی بات ہے عبادت و ذکر و تلاوت کا مزاج جنتی ہونے کی علامت ہے نوافل اور ذکر وغیرہ کے بعض فضائل ذکر کئے جاتے ہیں تاکہ ان کے فضائل سے ان کو ان اعمال کی جانب رغبت پیدا ہو تاکہ فرصت اور وقت نکال کر موقع بموقع ان اعمال و اذکار کی عادت بنائیں کہ ان سے جنت کے درجات بلند ہوتے ہیں۔  
وَاللّٰهُ الْمَوْفِقُ (خدا ہی توفیق دینے والا ہے)

## نماز اشراق

حضرت انس رضی اللہ عنہ سے روایت ہے کہ آپ ﷺ نے فرمایا جو فجر کی نماز جماعت سے پڑھنے کے بعد بیٹھا ذکر خدا (یا تلاوت وغیرہ) کرتا رہا یہاں تک کہ سورج نکل آیا پھر دو رکعت نماز پڑھی تو اسے ایک حج اور عمرہ کا ثواب ملے گا پھر آپ ﷺ نے فرمایا پورے حج اور عمرے کا ثواب ملے گا۔

(ترمذی، ترغیب ص ۱۶۲)

حضرت سہل بن عبد اللہ بن عوف رضی اللہ عنہ اپنے والد سے روایت کرتے ہیں کہ آنحضرت ﷺ نے فرمایا جو شخص صبح کی نماز سے فارغ ہو کر اسی جگہ بیٹھا (ذکر تلاوت وغیرہ کچھ بھی کرتا) رہے پھر اشراق کی دو رکعتیں پڑھے اور اس درمیان زبان سے (کوئی دنیاوی) بات نہ نکالے تو اس کے گناہ معاف کر دیئے جاتے ہیں خواہ مندر کے جھاگ کے برابر ہوں۔ (مسند احمد، ترغیب ص ۱۶۵)

فائدہ: مطلب یہ ہے کہ فجر کی نماز پڑھنے کے بعد وہاں سے بہتر یہ ہے کہ بیٹھیں (اور اگر ہتھ

جائے کوئی کام کرے تب بھی کوئی حرج نہیں) سورج نکلنے تک بیٹھی ذکر و تلاوت وغیرہ کرتی رہے پھر ذرا سورج بلند ہو جائے تو دو رکعت اشراق کی پڑھ لے تو مقبول حج و عمرے کا ثواب پائے گی۔ غریبوں کا یہ حج ہے وقت نکال کر پڑھ لیا کرو ورنہ روزانہ نہ ہو سکے تو ہفتہ میں ایک دو مرتبہ پڑھ لیا کرو یہ وقت بہت مقبولیت کا ہے اگر گھریلو کام کی وجہ سے نماز کے بعد بیٹھنے کا موقع نہ ملے تو کام سے فارغ ہو کر پڑھ لیا کرو تا کہ یہ ثواب کل قیامت کے دن کام آئے اور چار رکعت پڑھنے کی فضیلت یہ ہے کہ دن بھر کے کاموں کا خدائے پاک کفیل ہو جاتا ہے جیسا وقت موقع اور گنجائش دیکھو پڑھ لو عادت بنا لو گی تو آسانی ہوگی۔

## نفل ادا بین

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے ارشاد فرمایا جو شخص مغرب کے بعد چھ رکعات نفل پڑھے اور ان کے درمیان کوئی دنیاوی بات نہ کرے تو اسے بارہ سال کی عبادت کا ثواب ملے گا۔ (ترمذی ص ۵۸، ترغیب ص ۴۰۴)

حضرت عمار بن یاسر رضی اللہ عنہ سے مروی ہے کہ آپ صلی اللہ علیہ وسلم نے فرمایا جو مغرب کے بعد چھ رکعات پڑھے گا اس کے گناہ معاف کر دیئے جائیں گے خواہ سمندر کے جھاگ کے برابر کیوں نہ ہوں۔ (ترغیب جلد ۱ ص ۴۰۴، مجمع الزوائد جلد ۲ ص ۲۲۳)

حضرت عائشہ رضی اللہ عنہا کی روایت ہے کہ آپ صلی اللہ علیہ وسلم نے فرمایا جو مغرب کے بعد بیس رکعات پڑھے گا اس کے لئے خدائے پاک جنت میں گھر بنائے گا۔ (ابن ماجہ، ترغیب ص ۴۴) فائدہ: مغرب کے بعد چھ رکعات نفل پڑھی جاتی ہیں ان کو ادا بین کہتے ہیں۔ مغرب کی دو رکعت سنت کے بعد چھ رکعتیں ہیں اگر موقع زیادہ نہ ہو تو دو رکعت سنت کے بعد چار رکعت پڑھنے پر بھی ثواب مل جاتا ہے خدا کے برگزیدہ بندوں اور بندیوں نے نمازوں کا بڑا اہتمام کیا ہے۔

## صلوۃ التسبیح

یہ وہ نماز ہے جسے آپ صلی اللہ علیہ وسلم نے اپنے چچا حضرت عباس رضی اللہ عنہ کو نوازتے ہوئے فرمایا کیا

تمہیں عطیہ کروں، ایک بخشش کروں، ایک چیز بتاؤں، تمہیں دس چیزوں کا مالک بناؤں، جب تم اس کام کو کرو گے تو حق تعالیٰ شانہ تمہارے سب گناہ پہلے اور پچھلے نئے اور پرانے غلطی سے کئے ہوئے یا جان بوجھ کر کئے ہوئے چھوٹے اور بڑے چھپ کر کئے ہوئے یا کھلم کھلا کئے ہوئے سب ہی معاف فرمادیں گے۔ ایک دوسری حدیث میں فرمایا اگر تم ساری دنیا کے لوگوں سے زیادہ گنہگار ہو گے تو بھی تمہارے گناہ معاف ہو جائیں گے۔ صلوٰۃ التَّسْبِيح بڑی اہم نماز ہے جس کا اندازہ حدیث بالا سے ہو سکتا ہے۔ علماء امت، محدثین، فقہاء و صوفیاء ہر زمانہ میں اس کا اہتمام فرماتے رہے۔ مرقات میں لکھا ہے کہ حضرت عبداللہ بن عباس رضی اللہ عنہما ہر جمعہ کو پڑھا کرتے تھے۔ احادیث بالا میں اس نماز کے دو طریقے بتائے گئے ہیں۔

## اوّل طریقہ

یہ ہے کہ کھڑے ہو کر الحمد شریف اور سورہ کے بعد پندرہ مرتبہ یہ چاروں کلمے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ. وَاللَّهُ أَكْبَرُ پڑھے پھر رکوع میں سُبْحَانَ رَبِّيَ الْعَظِيمِ کے بعد دس مرتبہ پڑھے۔ پھر رکوع سے کھڑے ہو کر سَمِعَ اللَّهُ لِمَنْ حَمِدَهُ کے بعد دس مرتبہ پڑھے پھر دونوں سجدوں میں سُبْحَانَ رَبِّيَ الْأَعْلَى کے بعد دس دس مرتبہ پڑھے اور دونوں سجدوں کے درمیان جب بیٹھے دس مرتبہ پڑھے، پھر جب دوسرے سجدے سے اٹھے تو اللہ اکبر کہتا ہوا اٹھے اور بجائے کھڑے ہونے کے بیٹھ جائے اور دس مرتبہ پڑھ کر بغیر اللہ اکبر کہتے ہوئے سیدھا کھڑا ہو جائے اسی طرح چوتھی رکعت کے بعد پہلے ان کلموں کو دس مرتبہ پڑھے پھر التَّحِيَّات پڑھے۔

## دوسرا طریقہ

یہ ہے کہ (پہلی رکعت میں) سُبْحَانَكَ اللَّهُمَّ کے بعد الحمد سے پہلے پندرہ مرتبہ پڑھے پھر سورہ کے بعد دس مرتبہ پڑھے باقی سب طریقے بدستور (یعنی رکوع میں، اس سے اٹھنے میں، دونوں سجدوں میں اور اس کے بیچ میں بیٹھنے پر، دس دس مرتبہ پڑھے) البتہ اس صورت میں نہ دوسرے سجدہ کے بعد بیٹھنے کی ضرورت ہے اور نہ (چوتھی رکعت میں) التَّحِيَّات کے ساتھ یعنی اس



سے پہلے پڑھنے کی۔ (فضائل ذکر ص ۷۵)

اس نماز کو بہتر ہے کہ ہر جمعہ کو کسی وقت یا ماہ میں ایک مرتبہ یا شبِ برات و شبِ قدر کے موقع پر یا ماہِ مبارک کے آخر عشرے میں پڑھ لیا کرے تاکہ اس کا عظیم ثواب کل قیامت میں پائے۔

## نماز تہجد

اس نماز کی بڑی فضیلت اور برکات ہیں احادیث میں اس کے بڑے فضائل مذکور ہیں۔ حضراتِ انبیاء، اولیاء، صوفیاء، اقطاب، اغواث اور علماء ربانین، خدا کے چہیتے لاڈلے پیارے بندوں نے اس پر مداومت کی ہے۔ اسی کی برکت سے ولایت اور تقرب کی دولت سے نوازے گئے بغیر اس نماز کے ولایت کا درجہ نہیں پایا جاسکتا۔ جنت میں داخلہ اور خدا کی معرفت و محبت میں اس نماز کو بہت دخل ہے۔ ہر امت کے صالحین کی علامت ہے۔ فرصت و موقع ہو تو روز پڑھنے کی عادت ڈالو نہیں تو ہفتہ میں ایک مرتبہ پڑھ لیا کرو یا جب بھی رات کو موقع مل جائے نیند ٹوٹ جائے اسے پڑھ لو اس نماز کے بعد دعائیں بہت قبول ہوتی ہیں آسمانی دنیا میں خدائے پاک اترتے ہیں (یعنی خاص توجہ سے) بندوں کی مرادوں کو، دعاؤں کو قبول فرماتے ہیں ہو سکے تو اس وقت کو سو کر غفلت میں، دنیاوی عیش میں نہ گزارو بلکہ خدا کو یاد کرلو، استغفار کرلو، گناہوں کی معافی مانگ لو، نماز نہ پڑھ سکو تو بیٹھ کر خدا کا ذکر کرلو یہ بھی نہ ہو سکے تو بستر پر پڑے پڑے ہی اسے یاد کرلو۔ گناہوں سے توبہ اور عجز و انکساری کا اظہار کرلو آخرت کے ثواب کے علاوہ دنیا میں بھی اس کے بہت سے فوائد و برکات ہیں۔ رمضان کے دنوں میں تو اسے ہرگز مت چھوڑو سحری پکانے اور کھانے اٹھتی ہو اسی میں وقت نکال کر چند رکعتیں پڑھ لیا کرو شاید کہ یہی رات کی خاموش عبادت کل قیامت میں مغفرت اور نجات کا ذریعہ بن جائے۔

بروایت حضرت ابو ہریرہ رضی اللہ عنہما آپ ﷺ سے مروی ہے افضل ترین نماز فرض نماز کے بعد تہجد کی نماز ہے۔ حضرت مالک اشعری رضی اللہ عنہ سے روایت ہے کہ آپ ﷺ نے فرمایا جنت میں ایک ایسا بالا خانہ ہے جس کا اندر باہر سے اور باہر اندر سے نظر آتا ہے (یعنی شیش محل) اللہ نے یہ ان لوگوں کے لئے تیار کیا ہے جو لوگوں کو کھانا کھلاتے ہیں، سلام، انج کرتے ہیں اور لوگ سو رہے

ہوں تو نماز پڑھتے ہیں۔ (ترغیب ص ۲۲۲)

حضرت اسماء رضی اللہ عنہا کی روایت میں ہے کہ آپ ﷺ نے فرمایا قیامت کے دن ایک مقام پر حشر ہوگا ایک منادی آواز دے گا وہ لوگ کہاں ہیں جن کے پہلو بستر سے جدا رہتے تھے (یعنی تہجد کی نماز پڑھتے تھے) پس وہ لوگ کھڑے ہو جائیں گے اور یہ لوگ کم مقدار میں ہوں گے تو یہ لوگ بلا حساب کے جنت میں داخل ہو جائیں گے باقی لوگوں کا حساب ہوگا۔ (ترغیب جلد ۱ ص ۲۲۶)

حضرت ابن عباس رضی اللہ عنہما کی ایک روایت ہے کہ آپ ﷺ نے فرمایا میری امت کے معزز ترین لوگ وہ ہیں جو راتوں کو نماز پڑھنے والے ہیں۔ (ترغیب ص ۱۱)

حضرت سلمان فارسی رضی اللہ عنہ کی روایت ہے کہ حضور پاک ﷺ نے فرمایا تم پر تہجد کی نماز لازم ہے کہ تہجد تم سے پہلے نیک لوگوں کا طریقہ رہا ہے اور تمہارے رب کے تقرب کا ذریعہ ہے، گناہوں سے روک ہے، امراض جسمانی سے حفاظت کا باعث ہے۔ (ترغیب جلد ۱ ص ۲۲۸)

حضرت سہل بن سعد رضی اللہ عنہ کی روایت میں ہے کہ جان لو! مومن کی شرافت رات کی نماز میں ہے اور اس کی عزت لوگوں سے استغناء میں ہے۔ (ترغیب جلد ۱ ص ۲۳۱)

فائدہ: اس نماز کا کوئی خاص طریقہ نہیں ہے اور نہ کوئی خاص سورہ ہے جس طرح دو رکعت نفل اور سنت پڑھی جاتی ہے اسی طرح پڑھتے ہیں بیٹھ کر بھی یہ نماز پڑھی جاتی ہے کم از کم دو رکعت ہیں اس کا آخری وقت وہ ہے جو سحری کا وقت ختم ہے صبح صادق تک۔ صبح کی اذان تک نہیں کہ بسا اوقات صبح کی اذان صبح صادق کے کچھ دیر بعد یا دیر سے ہوتی ہے۔ بعض لوگوں کو دیکھا گیا ہے کہ اذان تک پڑھتے رہتے ہیں یہ جہالت ہے صبح صادق کا وقت جنتریوں میں لکھا ہوتا ہے دیکھ لیا جائے یا کسی عالم سے پوچھ لیا جائے۔

## صلوۃ الحاجۃ

جب کوئی ضرورت پیش آجائے اور کوئی فکر و پریشانی سامنے آجائے تو بجائے رنجیدہ ہو کر بیٹھنے کے صلوۃ الحاجۃ پڑھ کر دعا مانگے۔

حضرت ابن ابی اوفی رضی اللہ عنہ سے مروی ہے کہ آپ ﷺ نے فرمایا، جب تم میں سے کسی کو کوئی

ضرورت پیش آجائے تو اچھی طرح وضو کرو اور دو رکعت نماز پڑھو۔ (نماز کے بعد سلام پھیر کر) درود پاک پڑھو۔ پھر یہ دعا پڑھو (اور اپنی ضرورت خدا سے مانگو انشاء اللہ تمہارے حق میں نافع ہوگا تو ضرور خدا پورے کرگا)۔

لَا إِلَهَ إِلَّا اللَّهُ رَبُّ الْعَرْشِ الْعَظِيمِ لَا إِلَهَ إِلَّا رَبُّ السَّمَوَاتِ السَّبْعِ  
وَرَبُّ الْأَرْضِ وَرَبُّ الْعَرْشِ الْعَظِيمِ  
لَا إِلَهَ إِلَّا اللَّهُ الْحَلِيمُ الْكَرِيمُ. سُبْحَنَ اللَّهُ رَبِّ الْعَرْشِ الْعَظِيمِ.  
الْحَمْدُ لِلَّهِ رَبِّ الْعَالَمِينَ أَسْأَلُكَ مُوجِبَاتِ رَحْمَتِكَ وَعَزَائِمَ  
مَغْفِرَتِكَ وَالْغَنِيمَةَ مِنْ كُلِّ بَرٍّ. وَالسَّلَامَةَ مِنْ كُلِّ إِثْمٍ لَا تَدْعُ لِي ذَنْبًا  
إِلَّا غَفَرْتَهُ. وَلَا هَمًّا إِلَّا فَرَجْتَهُ. وَلَا حَاجَةً هِيَ لَكَ رِضًا إِلَّا قَضَيْتَهَا  
يَا أَرْحَمَ الرَّاحِمِينَ. (ترغیب ج ۱ ص ۲۸۳)

حضرت عبداللہ بن مسعود رضی اللہ عنہ سے فر فرموا روایت ہے کہ صلوٰۃ الحاجۃ بارہ رکعت دو، دو رکعت پڑھے۔ آخری رکعت کے تشہد میں درود پاک اور دعا ماثورہ کے بعد سجدہ میں چلا جائے اور سات مرتبہ سورہ فاتحہ، سات مرتبہ آیۃ الکرسی۔ پھر یہ کلمات دس مرتبہ پڑھے۔ لَا إِلَهَ إِلَّا اللَّهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ۔ پھر یہ دعا پڑھے اَللّٰهُمَّ اِنِّیْ اَسْئَلُكَ بِمَعَاقِدِ الْعِزِّ مِنْ عَرْشِكَ وَمُنْتَهٰی الرَّحْمَةِ مِنْ كِتَابِكَ وَاسْمِكَ الْاَعْظَمِ وَجَدِّكَ الْاَعْلٰی وَكَلِمَاتِكَ التَّامَّةِ، پھر دل ہی دل میں اپنی حاجت پیش کرے (زبان سے الفاظ نہ نکالے ورنہ نماز فاسد ہو جائے گی) پھر سر اٹھائے، اور سلام پھیر دے۔ آپ ﷺ نے فرمایا۔ بیوقوفوں کو یہ نماز نہ سکھاؤ کہ اس کے ذریعہ سے جو دعا کی جاتی ہے قبول ہوتی ہے۔ (ترغیب ج ۱ ص ۳۷۸)

مزید اس کی بہت سی صورتیں کتاب ”الدعاء المسنون“ میں دیکھئے۔

## تلاوت کلام پاک کے فضائل و فوائد و برکات

حضرت ابوامامہ رضی اللہ عنہ سے مروی ہے کہ آپ ﷺ نے فرمایا قرآن کی تلاوت کرو یہ قیامت

کے دن اپنے پڑھنے والے کی شفاعت کرے گا۔ (مشکوٰۃ ص ۱۸۴، مسلم)

حضرت ابن مسعود رضی اللہ عنہ سے مروی ہے کہ آپ ﷺ نے فرمایا، جو قرآن کا ایک حرف پڑھے گا اسے ایک نیکی اور ہر ایک نیکی کا ثواب دس نیکی کے برابر ملے گا۔ (مشکوٰۃ ص ۱۸۶، ترمذی)

حضرت ابو ذر رضی اللہ عنہ سے مروی ہے کہ آپ ﷺ نے فرمایا، تلاوت قرآن کا اہتمام کیا کرو۔ یہ دنیا میں نور ہے اور آخرت میں ذخیرہ۔ (ابن حبان، فضائل قرآن ص ۲۹)

حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا اپنے گھروں کو قبرستان مت بناؤ۔ شیطان اس گھر سے بھاگ جاتا ہے جس میں سورہ بقرہ کی تلاوت کی جاتی ہے۔

(مشکوٰۃ ج ۱ ص ۱۸۴)

حضرت عطاء بن رباح رضی اللہ عنہ سے مروی ہے کہ آپ ﷺ نے فرمایا جو شخص شروع دن میں سورہ یسین پڑھے گا اس کی دن بھر کی تمام ضرورتیں پوری ہوں گی۔ (دارمی، مشکوٰۃ ص ۱۸۸)

حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا قرآن میں ایک ایسی سورت ہے جو تیس آیتوں والی ہے وہ (اپنے پڑھنے والے کی) شفاعت کرے گی یہاں تک کہ اس کی مغفرت ہو جائے گی۔ وہ سورہ تبارک الذی ہے۔ (ترمذی، ابوداؤد، مشکوٰۃ ص ۸۷)

فائدہ: قرآن کی تلاوت تمام اذکار و اوراد میں افضل ہے۔ اس کی تلاوت اور اس کا اہتمام و التزام بے شمار دینی و دنیاوی فوائد و برکات کا باعث ہے۔ خدائے پاک کا تقرب حاصل ہوتا ہے۔ مصائب و حوادث دور ہوتے ہیں۔ سہولت اور برکت والی زندگی میسر ہوتی ہے۔ گھر میں پڑھنے سے شیطاں و جنات سحر و امراض سے حفاظت رہتی ہے۔ آج بکثرت گھروں میں حوادث پریشانیوں کی شکایت ہے۔ اس کی ایک وجہ قرآن کی تلاوت کا نہ ہونا ہے۔ افسوس کہ آج ان اعمال سے یقین اٹھ گیا ہے، اور ان کی بجائے تعویذ گنڈے اور محض اسباب عیش کی زیادتی پر اعتبار ہو گیا ہے۔

## دعائیں اذکار و وظائف عورتوں کی ایک خاص دعاء

### دعاء عائشہ صدیقہ رضی اللہ عنہا

حضرت عائشہ رضی اللہ عنہا کو آپ ﷺ نے خاص طور پر جس دعا کی تعلیم فرمائی، وہ اس حدیث میں ہے:

”عَنْ عَائِشَةَ رَضِيَ اللَّهُ تَعَالَى عَنْهَا قَالَتْ دَخَلَ عَلَيَّ النَّبِيُّ صَلَّى اللَّهُ عَلَيْهِ وَسَلَّمَ وَأَنَا أَصَلِّي وَلَهُ حَاجَةٌ. فَأَبْطَأْتُ عَلَيْهِ قَالَ يَا عَائِشَةُ. عَلَيْكَ بِجَمِيلِ الدُّعَاءِ وَجَوَامِعِهِ فَلَمَّا انْصَرَفْتُ قُلْتُ يَا رَسُولَ اللَّهِ وَمَا جَمِيلُ الدُّعَاءِ وَجَوَامِعُهُ قَالَ قُولِي:

اللَّهُمَّ إِنِّي أَسْأَلُكَ مِنَ الْخَيْرِ كُلِّهِ عَاجِلِهِ وَآجِلِهِ مَا عِلِمْتُ مِنْهُ وَمَا لَمْ أَعْلَمْ وَأَعُوذُ بِكَ مِنَ الشَّرِّ كُلِّهِ عَاجِلِهِ وَآجِلِهِ مَا عِلِمْتُ مِنْهُ وَمَا لَمْ أَعْلَمْ. وَأَسْأَلُكَ الْجَنَّةَ وَمَا قَرَّبَ إِلَيْهَا مِنْ قَوْلٍ أَوْ عَمَلٍ وَأَعُوذُ بِكَ مِنَ النَّارِ وَمَا قَرَّبَ إِلَيْهَا مِنْ قَوْلٍ أَوْ عَمَلٍ. وَأَسْأَلُكَ مِمَّا سَأَلَكَ بِهِ مُحَمَّدٌ وَأَعُوذُ بِكَ مِمَّا تَعُوذُ مِنْهُ مُحَمَّدٌ. وَمَا قَضَيْتَ لِي مِنْ قَضَاءٍ فَأَجْعَلْ عَاقِبَتَهُ رُشْدًا“۔ (حاکم جلد ۱ ص ۵۲۱، اب مفرد ص ۱۲۴)

فائدہ: حضرت عائشہ رضی اللہ عنہا سے روایت ہے کہ آپ ﷺ ہمارے پاس تشریف لائے اور میں نماز پڑھ رہی تھی۔ مجھے تاخیر ہوئی۔ آپ ﷺ نے کہا اے عائشہ رضی اللہ عنہا! بہترین اور جامع دعا اختیار کرو۔ (یعنی نماز کے بعد جو دعائیں کوئی تو ایسی جامع اور بہترین دعا مانگنا)۔ میں فارغ ہوئی تو آپ ﷺ سے سوال کیا کہ وہ کون سی بہترین اور جامع دعا ہے تو آپ ﷺ نے فرمایا یہ کہو (دعا ترجمہ یہ ہے:)

”اے اللہ! میں، دنیا اور آخرت کی تمام بھلائیوں کا سوال کرتا ہوں جس کا مجھے علم ہو یا

نہ ہو اور دنیا و آخرت کی تمام برائیوں سے پناہ مانگتا ہوں خواہ اس کا علم ہو یا نہ ہو اور آپ سے سوال کرتا ہوں جنت کا اور اس قول و عمل کا جو جنت سے قریب کر دے اور جہنم سے پناہ مانگتا ہوں اور اس قول و عمل سے جو جہنم کے قریب کر دے اور ان تمام چیزوں کا سوال کرتا ہوں جن کا سوال محمد ﷺ نے آپ سے کیا اور ان تمام امور سے پناہ مانگتا ہوں جس سے محمد ﷺ نے پناہ مانگی ہے اور جو فیصلہ میرے لئے آپ فرمائیں اس میں اچھائی کا پہلو رکھیں۔“

## پریشانی کے موقع پر عورتوں کو ایک دعا کی تلقین

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ جَاءَتْ فَاطِمَةُ إِلَى النَّبِيِّ صَلَّى اللَّهُ عَلَيْهِ وَسَلَّمَ تَسْأَلُهُ خَادِمًا فَقَالَ لَهَا قُولِي: اَللّٰهُمَّ رَبَّ السَّمَوَاتِ السَّبْعِ وَرَبَّ الْعَرْشِ الْعَظِيمِ رَبَّنَا وَرَبَّ كُلِّ شَيْءٍ مُّنْزِلَ التَّوْرَةِ وَالْإِنْجِيلِ وَالْقُرْآنِ فَالِقَ الْحَبِّ وَالنَّوَى. اَعُوْذُ بِكَ مِنْ شَرِّ كُلِّ شَيْءٍ اَنْتَ آخِذٌ بِنَاصِيَتِهِ اَنْتَ الْاَوَّلُ فَلَيْسَ قَبْلَكَ شَيْءٌ اَنْتَ الْاٰخِرُ فَلَيْسَ بَعْدَكَ شَيْءٌ اَنْتَ الظَّاهِرُ فَلَيْسَ فَوْقَكَ شَيْءٌ اَنْتَ الْبَاطِنُ فَلَيْسَ دُونَكَ شَيْءٌ اِقْضِ عَنِّي الدَّيْنَ وَاغْنِنِي مِنَ الْفَقْرِ“.

(ترمذی جلد ۲ ص ۱۷۶)

فائدہ: حضرت فاطمہ رضی اللہ عنہا کو خادم نہ ہونے کی وجہ سے پریشانی تھی۔ تعب اور مشقت کا سامنا کرنا پڑتا تھا۔ اس لئے ایک خادم کا مطالبہ کیا تو آپ ﷺ نے یہ دعا تعلیم فرمائی۔ اس سے معلوم ہوا کہ اس دعا کی خاصیت ہے کہ اس سے عورتوں کی گھریلو مشقت دور ہوتی ہے تعب اور پریشان کن امور میں سہولت و آسانیاں پیدا ہوتی ہیں۔ ہر عورت کے لئے مناسب ہے کہ دعاء حضرت فاطمہ رضی اللہ عنہا کا ورد صبح و شام کی دعاؤں کے ساتھ کر لیا کرے، تاکہ پریشانی دور ہو کر سہولت اور آسانی پیدا ہو۔ ترجمہ: ”اے ساتوں آسمانوں کے رب! عرش عظیم کے رب! ہمارے رب! اور ہر چیز کے رب! تورات، انجیل و قرآن کے نازل کرنے والے! گٹھلی اور دانے کو پھاڑ

کرا گانے والے! آپ سے پناہ مانگتا ہوں ہر چیز کی برائی سے جس کی پیشانی آپ کے اختیار میں ہے، آپ ہی اول ہیں آپ سے قبل کچھ نہیں۔ آپ ہی آخری ہیں آپ کے بعد کچھ نہیں۔ آپ ہی ظاہر ہیں آپ کے اوپر کچھ نہیں۔ آپ ہی باطن ہیں آپ کے علاوہ کچھ نہیں۔ ہمارے قرضہ کو دور فرما دیجئے اور فقر کو غنا سے بدل دیجئے۔“

(مزید دعاؤں کے لئے ”الدعاء المسنون“ دیکھئے۔ ہر قسم اور وقت اور موقع کی دعائیں مفید معلومات کے ساتھ ذکر ہیں)۔

## کلمہ طیبہ بہترین ذکر

حضرت جابر رضی اللہ عنہ کی روایت میں ہے آپ ﷺ نے فرمایا بہترین ذکر لَا إِلَهَ إِلَّا اللَّهُ ہے۔

(ترغیب ص ۲۱۵)

فائدہ: تمام ذکروں میں اس کو فضیلت حاصل ہے۔

## ایمان تازہ

حضرت ابو ہریرہ رضی اللہ عنہ کی روایت میں ہے کہ آپ ﷺ نے فرمایا اپنے ایمان کو تازہ کرتے رہا کرو صحابہ رضی اللہ عنہم نے پوچھا کہ ہم لوگ ایمان کو کس طرح تازہ کریں گے آپ ﷺ نے فرمایا لَا إِلَهَ إِلَّا اللَّهُ خوب کثرت سے پڑھا کرو۔ (ترغیب ص ۲۱۵)

فائدہ: گناہ اور دنیاوی آلائشوں کی وجہ سے ایمان پر گویا کہ ایک قسم کا غبار دل پر بیٹھ جاتا ہے اور اس پر میل آ جاتا ہے اسے لَا إِلَهَ إِلَّا اللَّهُ کی کثرت سے نیا اور صاف کرنے کا حکم دیا گیا ہے۔ اس لئے اللہ کے بزرگ بندے اولیاء اللہ ہر وقت اس کا ورد رکھتے ہیں تاکہ ایمان تروتازہ رہے۔

## موت سے پہلے اس کی کثرت کا حکم

حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا لَا إِلَهَ إِلَّا اللَّهُ کی کثرت کیا کرو اس سے پہلے کہ تمہارے اور اس کے درمیان کوئی رکاوٹ آ جائے یعنی موت۔ (ترغیب ص ۲۱۶)

## نہ موت کے وقت دہشت نہ قبر میں وحشت

حضرت ابن عمر رضی اللہ عنہما کی روایت ہے کہ آپ ﷺ نے فرمایا لَا إِلَهَ إِلَّا اللَّهُ والوں پر نہ موت کے وقت کوئی دہشت اور نہ قبر میں کوئی خوف و وحشت ہوگی بلکہ اس ذکر کی وجہ سے امن اور سکون میں ہوں گے۔ (ترغیب ص ۲۱۷)



## گناہ مٹ جاتے ہیں

حضرت انس رضی اللہ عنہ کی روایت ہے کہ آپ ﷺ نے فرمایا جو بندہ بھی صبح و شام کسی وقت لَا إِلَهَ إِلَّا اللَّهُ کہتا ہے تو اس کے نامہ اعمال سے گناہ مٹ جاتے ہیں۔ (ترغیب ص ۳۱۶)

## عرش عظیم کی حرکت، بندہ کی مغفرت

حضرت ابو ہریرہ رضی اللہ عنہ سے مروی ہے آپ ﷺ نے فرمایا اللہ تعالیٰ کے عرش کے سامنے ایک نور کا ستون ہے جب بندہ لَا إِلَهَ إِلَّا اللَّهُ کہتا ہے تو وہ ستون حرکت کرنے لگتا ہے تو اللہ تعالیٰ اسے حرکت نہ کرنے کا حکم دیتے ہیں وہ کہتا ہے کیسے حرکت نہ کروں آپ نے اس کلمہ کے کہنے والے کی ابھی تک مغفرت نہیں فرمائی چنانچہ اللہ تعالیٰ کہتے ہیں میں نے مغفرت کر دی تب وہ ساکن ہو جاتا ہے۔ (بزار، ترغیب ص ۴۱۶)

احادیث پاک میں اس ذکر کی بڑی فضیلت اور اہمیت و تاکید ہے اس لئے صبح و شام (۱۰۰) سو مرتبہ ورد کا معمول بنایا جائے بہتر یہ ہے کہ صبح و شام کسی نماز کے بعد اس کا معمول بنایا جائے۔

## سبحان اللہ و بحمدہ

## ایک لاکھ چوبیس ہزار نیکیاں

حضرت ابن عمر رضی اللہ عنہما سے مروی ہے کہ آپ ﷺ نے فرمایا جو سُبْحَانَ اللَّهِ وَ بِحَمْدِهِ (ایک سو مرتبہ) پڑھے گا اس کے لئے ایک لاکھ چوبیس ہزار نیکیاں لکھی جائیں گی۔ (طبرانی، ترغیب ص ۴۲۱)

## گناہ معاف گو سمندر کے جھاگ کے برابر

حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا جو سُبْحَانَ اللَّهِ وَ بِحَمْدِهِ سو مرتبہ پڑھے گا اس کے گناہ معاف ہو جائیں گے اگرچہ سمندر کے جھاگ کے برابر کیوں نہ ہوں۔

(ترغیب جلد ۳ ص ۴۲۲)

## تیسرے کلمے کی فضیلت

حضرت سمرہ بن جندب رضی اللہ عنہ کی روایت ہے کہ آپ صلی اللہ علیہ وسلم نے فرمایا اللہ پاک کو یہ چار کلمے بہت ہی زیادہ محبوب ہیں۔ سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ۔

## جنت کے پودے

حضرت ابن عباس رضی اللہ عنہما سے مروی ہے کہ آپ صلی اللہ علیہ وسلم نے فرمایا جنت کے پودے سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ ہیں۔ (ترغیب جلد ۳ ص ۴۲۴)  
جنت چٹیل میدان ہے اس کے باغ ان کلموں سے بنتے ہیں ایک کلمہ کہنے سے ایک درخت لگتا ہے۔

## گناہ جھڑ جاتے ہیں

حضرت انس رضی اللہ عنہ سے منقول ہے کہ آپ صلی اللہ علیہ وسلم نے فرمایا سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ سے گناہ اس طرح جھڑ جاتے ہیں جس طرح درخت سے پتے جھڑ جاتے ہیں۔ (ترمذی، ترغیب ص ۴۲۳)

## چوتھے کلمے کی فضیلت

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا جو شخص لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ ”ہر دن سو مرتبہ پڑھے اس کے لئے دس غلاموں کی آزادی کا ثواب اور سونکیاں لکھی جائیں گی اور سو گناہ معاف ہوں گے اور پورے دن شیطان سے حفاظت رہے گی اور اس دن اس سے بہتر کوئی عمل کرنے والا نہ ہوگا ہاں مگر جو یہی عمل زائد کئے ہو۔ (ترغیب جلد ۳ ص ۴۴۹، بخاری ص ۹۷۷)  
فائدہ: دیکھئے تھوڑا سا عمل اور کتنا ثواب۔ آخرت کے علاوہ دنیاوی فائدہ بھی۔

## سید الاستغفار

حضرت شداد بن اوس رضی اللہ عنہ فرماتے ہیں کہ آپ ﷺ نے فرمایا یہ سید الاستغفار ہے جو اسے یقین کرتے ہوئے شام کو پڑھے گا اگر اسی رات انتقال کر گیا تو جنت میں داخل ہو جائے گا اور صبح کو یقین کے ساتھ پڑھا پھر اسی دن انتقال کر گیا تو جنت میں داخل ہوگا۔ (بخاری ص ۹۳۳)

اَللّٰهُمَّ اَنْتَ رَبِّیْ لَا اِلٰهَ اِلَّا اَنْتَ خَلَقْتَنِیْ وَاَنَا عَبْدُكَ وَاَنَا عَلٰی عَهْدِكَ  
وَوَعْدِكَ مَا سَطَعْتُ اَعُوْذُبِكَ مِنْ شَرِّ مَا صَنَعْتُ وَاَبُوْءُ لَكَ  
بِنِعْمَتِكَ عَلَیَّ وَاَبُوْءُ لَكَ بِذَنْبِیْ فَاغْفِرْ لِیْ فَاِنَّهُ لَا یَغْفِرُ الذُّنُوْبَ اِلَّا  
اَنْتَ. (ابن ماجہ ص ۲۷۶، ابوداؤد ص ۶۹۱، بخاری جلد ۲ ص ۹۳۳)

”اے اللہ! آپ ہی رب ہیں آپ کے سوا کوئی معبود نہیں آپ نے ہی مجھے پیدا کیا ہے۔ میں آپ کا بندہ ہوں اور حسب استطاعت آپ کے عہد اور وعدہ پر ہوں۔ اپنے کئے ہوئے کی برائی سے پناہ مانگتا ہوں آپ کی جو نعمتیں ہم پر ہیں اس کا بھی اقرار کرتا ہوں اور جو میرے گناہ ہیں اس کا بھی اقرار کرتا ہوں ہمیں معاف فرما دیجئے آپ کے علاوہ کوئی گناہ معاف کرنے والا نہیں۔“

فائدہ: اس دعا کو زبانی یاد کرے اور خیال کر کے صبح و شام پڑھ لیا کرے تاکہ جنت جیسی عظیم دولت کے لائق ہو سکے مزید صبح شام کی مفید دعاؤں کے لئے الحوز المسنون دیکھئے۔

## استغفار اور اس کے فوائد

حضرت انس بن مالک رضی اللہ عنہ سے روایت ہے کہ آپ ﷺ نے فرمایا جو مرد و عورت دن میں ستر مرتبہ استغفار کرتا ہے تو اللہ پاک اس کے سوا گناہ معاف فرما دیتے ہیں۔ (ترغیب جلد ۳ ص ۴۷۱)

## آپ ﷺ سو مرتبہ استغفار فرماتے

حضرت انور المرزنی رضی اللہ عنہ فرماتے ہیں کہ آپ ﷺ نے فرمایا اے لوگوں! استغفار کرو، میں

دن میں سو مرتبہ استغفار کرتا ہوں۔ (مشکوٰۃ ص ۲۰۳)

## ہر غم سے نجات اور غیب سے روزی

حضرت عبداللہ بن عباس رضی اللہ عنہما سے روایت ہے کہ آپ ﷺ نے فرمایا جس نے استغفار کو لازم کر لیا (یعنی ضرور پڑھنے کا معمول بنالیا) اللہ پاک ہر غم رنج سے اسے نجات دے گا اور ہر پریشانی کا حل ہوگا اور اسے رزق ایسے مقام سے ملے گا جہاں سے گمان ہی نہ ہوگا۔ (ترغیب جلد ۲ ص ۴۶۸)

فائدہ: روزی کی سہولت اور برکت کے لئے کثرت سے استغفار کرنا بہت مفید ہے۔

## جو اپنے نامہ اعمال سے خوش ہونا چاہے

حضرت زبیر رضی اللہ عنہ سے مروی ہے کہ آپ ﷺ نے فرمایا جو یہ چاہتا ہو کہ اس کا نامہ اعمال اسے خوش کر دے وہ کثرت سے استغفار کیا کرے۔ (ترغیب جلد ۲ ص ۴۶۹)

فائدہ: استغفار کے بے شمار دینی و دنیاوی فوائد و برکات ہیں ہر انسان گناہ میں مبتلا رہتا ہے اور گناہوں کی وجہ سے مصائب و حوادث آتے ہیں اس لئے ہمیشہ استغفار کرتے رہنے کی عادت بنالے۔ یومیہ صبح و شام ستر ۷۰، ۱۰۰ مرتبہ پڑھ لیا کرے نہ ہو تو سوتے وقت اس کا ورد رکھے استغفار کی کثرت سے پریشانیاں دور ہوتی ہیں ان کے حل کا راستہ نکلتا ہے رزق کی پریشانی اور تنگی دور ہوتی ہے اور غیب سے بلا گمان اس کے اسباب پیدا ہوتے ہیں۔

## تسبیح فاطمی

یہ ایک بہت ہی مشہور و معروف تسبیح ہے جو بہت ہی فضائل و خوبیوں کی حامل ہے آپ ﷺ نے اپنی پیاری بیٹی حضرت فاطمہ رضی اللہ عنہا کو گھریلو کام میں مشقت و پریشانی کی وجہ سے خادم کے مطالبہ پر خصوصیت کے ساتھ تعلیم فرمائی تھی جس کا ذکر احادیث پاک میں بکثرت ملتا ہے۔

چنانچہ آپ ﷺ نے فرمایا میں تم کو خدام سے بہتر (وظیفہ) یہ بتا دوں کہ جب تم دونوں بستر پر جاؤ تو تینتیس ۳۳ مرتبہ اللہ اکبر، تینتیس ۳۳ مرتبہ سبحان اللہ اور تینتیس ۳۳ مرتبہ الحمد للہ پڑھ لیا

کرو۔ یہ تم دونوں کے لئے خادم سے بہتر ہے۔ (بخاری ص ۹۳۵)

ایک روایت میں ہے کہ چونتیس ۳۴ مرتبہ اللہ اکبر ہے اس طرح سو ۱۰۰ پورے ہو جائیں گے۔  
فائدہ: تسبیح فاطمی کی بہت تاکید اور فضیلت ہے اس کے بڑے فوائد و برکات ہیں حافظ ابن تیمیہ رحمۃ اللہ علیہ نے کہا جو اس پر ہمیشگی اور مداومت اختیار کرے گا اسے مشقت کے کاموں میں تکان اور تعب نہ ہوگا۔ ملا علی قاری رحمۃ اللہ علیہ نے لکھا ہے کہ تجربہ سے یہ ثابت ہے کہ ان تسبیحوں کا سوتے وقت پڑھنا ازالہ تکان اور زیادتی قوت کا سبب ہوتا ہے عورتوں کے لئے خصوصاً یہ تسبیح بہت مفید ہے ثواب کے علاوہ گھریلو کام اس کی برکت سے سہولت سے ہوتے ہیں۔ (فضائل ذکر ص ۱۶۸)

## صبح و شام کا وہ ذکر و دعا جو ثواب کے ساتھ پریشانیوں کا بھی دافع ہے

(۱) حضرت ابو ایوب انصاری رضی اللہ عنہ کی روایت میں ہے کہ آپ صلی اللہ علیہ وسلم نے فرمایا جو شخص صبح یا شام اسے دس مرتبہ پڑھ لیا کرے گا اسے دس نیکیاں ملیں گی دس گناہ معاف ہوں گے دس غلام آزاد کرنے کا ثواب ملے گا اور وہ شیطان اور تمام مصائب اور پریشانیوں سے محفوظ رہے گا۔ (لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ)۔ (ترغیب ص ۴۵۵)

(۲) حضرت ابو درداء رضی اللہ عنہ سے مروی ہے کہ آپ صلی اللہ علیہ وسلم نے فرمایا جو اسے صبح پڑھ لے تو شام تک اور شام پڑھ لے تو صبح تک کسی مصیبت و حادثہ و پریشانی میں گرفتار نہ ہوگا (غیب سے اس کی حفاظت اور بچاؤ کے اسباب پیدا ہوں گے)۔

(اللَّهُمَّ أَنْتَ رَبِّي لَا إِلَهَ إِلَّا أَنْتَ عَلَيْكَ تَوَكَّلْتُ وَ أَنْتَ رَبُّ الْعَرْشِ الْكَرِيمِ مَا شَاءَ اللَّهُ كَانَ وَ مَا لَمْ يَشَأْ لَمْ يَكُنْ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ أَعْلَمُ أَنَّ اللَّهَ عَلَى كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا. اللَّهُمَّ إِنِّي أَعُوذُ بِكَ مِنْ شَرِّ نَفْسِي وَمِنْ شَرِّ كُلِّ دَابَّةٍ أَنْتَ آخِذٌ بِنَاصِيَتِهَا إِنَّ رَبِّي عَلَى صِرَاطٍ مُسْتَقِيمٍ).

(الدعاء للطهرانی ص ۲۴۳)

## عورتوں کے بعض خاص اذکار

حضرت اُم ہانی رضی اللہ عنہا فرماتی ہیں کہ ایک مرتبہ آپ ﷺ تشریف لائے میں نے عرض کیا اے اللہ کے رسول ﷺ! میں بوڑھی ہو گئی ہوں کمزور ہوں کوئی عمل ایسا بتا دیجئے کہ میں اسے بیٹھی بیٹھی کرتی رہوں۔ آپ ﷺ نے فرمایا سبحان اللہ سو ۱۰۰ مرتبہ پڑھا کر اس کا ثواب ایسا ہے گویا تم نے سو ۱۰۰ گھوڑے مع ساز و سامان و لگام جہاد میں سواری کے لئے دے دیئے۔ اللہ اکبر سو ۱۰۰ مرتبہ پڑھا کر وہ ایسا ہے گویا تم نے سو ۱۰۰ اونٹوں کی قربانی کی اور وہ قبول ہو گئے اور لَا إِلَهَ إِلَّا اللَّهُ سو مرتبہ پڑھا کر اس کا ثواب تمام آسمان و زمین کے درمیان کو بھر دیتا ہے اس سے بڑھ کر کسی کا کوئی عمل نہیں جو مقبول ہو۔ (ابن ماجہ، ترغیب ص ۴۲۶)

فائدہ: دیکھیے کتنا آسان عمل ہے اور کس قدر عظیم ثواب ہے۔

حضرت اُم سلیم رضی اللہ عنہا کہتی ہیں کہ میں نے آپ ﷺ سے عرض کیا کوئی عمل مجھے تعلیم فرما دیجئے جس کے ذریعہ میں نماز میں (سلام کے بعد) دعا کیا کروں۔ آپ ﷺ نے ارشاد فرمایا سُبْحَانَ اللَّهِ، الْحَمْدُ لِلَّهِ، اللَّهُ أَكْبَرُ دس دس مرتبہ پڑھ لیا کرو اور جو چاہو تو اس کے بعد دعا کر لیا کرو۔

(ترمذی، ذکر ص ۱۵۲)

حضرت جویریہ رضی اللہ عنہا سے منقول ہے کہ آپ ﷺ ان کے پاس سے صبح کی نماز کے بعد تشریف لے گئے پھر جب چاشت کے وقت تشریف لائے تو دیکھا اسی طرح بیٹھی ذکر کر رہی ہیں آپ ﷺ نے فرمایا جس حال میں، میں تم سے جدا ہوا تھا اسی حال میں بیٹھی ذکر کرتی پارہا ہوں (یعنی اس قدر طویل وقت تک ذکر کرتی رہی) انہوں نے کہا جی ہاں تو آپ ﷺ نے فرمایا تجھ سے جدائی کے بعد یہ چار کلمے میں نے تین ۳ مرتبہ کہے ہیں اس کا ثواب تم وزن کرو گی تو تمہارے ذکر کے برابر ہو جائے گا وہ یہ ہیں

(سُبْحَانَ اللَّهِ وَبِحَمْدِهِ عَدَدُ خَلْقِهِ وَرِضَا نَفْسِهِ وَزِنَةُ عَرْشِهِ وَ مِدَادُ

كَلِمَاتِهِ). (مسلم، مشکوٰۃ ص ۲۰۱، ترغیب)

فائدہ: مطلب یہ ہے کہ یہ ذکر اہم اور اس کا ثواب زیادہ ہے اسے پڑھا کرو مگر ثواب زائد ہے۔

## کفارہ مجلس کی دعا

عموماً آج کل کی مجالس میں خصوصاً جہاں چند عورتیں بیٹھی ہیں وہاں نامناسب خلاف شرع اور محض دنیاوی امور کی باتیں ہو جاتی ہیں آخرت کا دین و سنت کا کوئی ذکر نہیں ہوتا ایسی مجالس پر حدیث پاک میں وعید اور ممانعت آئی ہے۔

قیامت کے دن ایسی مجلس حسرت و افسوس کا باعث ہوگی لہذا ہر مجلس میں اٹھنے سے پہلے کفارہ مجلس کی دعا پڑھ لے تو مجلس کا کفارہ ہو جائے گا اور قیامت کے حسرت و افسوس سے محفوظ ہو جائے گا لیکن خیال رہے کہ اگر کسی کی غیبت کی، پیٹھ پیچھے برائی کی یا تکلیف پہنچائی تو اس سے زبان سے معافی مانگنی ہوگی محض یہ دعا کافی نہیں۔

حضرت ابو ہریرہ رضی اللہ عنہ کی روایت ہے کہ آپ صلی اللہ علیہ وسلم نے فرمایا جس کسی مجلس میں نامناسب باتیں ہو جائیں تو اٹھنے سے پہلے یہ دعا پڑھ لے تو اس کے گناہ معاف ہو جاتے ہیں۔

(ترمذی جلد ۲ ص ۱۸۱)

(سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَ  
أَتُوبُ إِلَيْكَ)

”پاک ہیں اے اللہ! آپ ہی کی تعریف ہے۔ میں گواہی دیتا ہوں کہ آپ کے سوا کوئی معبود نہیں آپ سے مغفرت چاہتا ہوں اور توبہ کرتا ہوں۔“ (ترغیب ص ۴۱۱)

## درود پاک

حضرت انس رضی اللہ عنہ سے مروی ہے کہ آپ صلی اللہ علیہ وسلم نے فرمایا جو مجھ پر ایک مرتبہ درود بھیجے گا اللہ اس پر دس رحمتیں نازل فرمائے گا دس گنا ہوں کو معاف کرے گا دس درجوں کو بلند فرمائے گا۔

(جلاء الافہام ص ۲۴، زادالابرار)

حضرت ابن مسعود رضی اللہ عنہ سے روایت ہے کہ آپ صلی اللہ علیہ وسلم نے فرمایا قیامت کے دن سب سے زیادہ قریب مجھ سے وہ شخص ہوگا جو سب سے زیادہ درود پڑھتا ہوگا۔ (ترغیب جلد ۲ ص ۵۰۰)

حضرت جابر رضی اللہ عنہ سے مروی ہے کہ جو شخص ہر دن مجھ پر سو مرتبہ درود پڑھے گا اس کی سو

ضرورتیں پوری ہوں گی ستر آخرت سے متعلق میں دنیا سے متعلق ہوں گے۔

(جلاء الافہام ص ۳۴، زادالابرار ص ۴۳)

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا جو مجھ پر جمعہ کے دن عصر کی نماز کے بعد اپنی جگہ سے اٹھنے سے قبل یہ درود پڑھے گا اس کے اسی سال کے گناہ معاف ہوں گے اور اس کے لیے اسی سال کی عبادت کا ثواب لکھا جائے گا۔

اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَى آلِهِ وَسَلِّمْ تَسْلِيمًا

فائدہ: درود پاک کی بڑی فضیلت ہے بے شمار دینی و دنیاوی فوائد و برکات کا باعث ہے ہر دن صبح و شام ۱۰۰، ۱۰۰ مرتبہ یا کم از کم دس دس مرتبہ کا یومیہ معمول بنایا جائے اسی طرح اور دوسرے اوراد، اذکار، تسبیح و تلاوت کا روزانہ معمول بنالیا جائے اس میں سستی نہ کی جائے جس طرح اور دنیاوی کام کرتی ہیں اسی طرح جنت کے اعمال کے لئے بھی وقت نکالیں کہ کل مرنے کے بعد راحت و آرام کی زندگی ملے ہر وقت زبان کو ان اوراد سے تر رکھے کبھی درود پڑھ لیا کبھی استغفار کر لیا کبھی تسبیح پڑھ لی تاکہ کل جنت کے مزے اور راحت کی زندگی میسر ہو سکے۔

اللہ پاک ہم سب کو جنت کے اعمال کی توفیق عطا فرمائے۔

درود پاک کے دینی و دنیاوی فوائد و برکات کو جاننے کے لئے ہماری کتاب ”زادالابرار“ اور درود پاک کے دینی و دنیاوی فوائد و برکات اور دعاؤں کی تفصیلی معلومات کے لئے ”الدعاء المسنون“ دیکھیے۔

اللَّهُمَّ تَقَبَّلْ هَذِهِ الرَّسَالََةَ لِأُمَّةٍ مُحَمَّدٍ صَلَّى اللَّهُ عَلَيْهِ وَسَلَّمَ وَاجْعَلْهَا لَنَا

ذُخْرًا وَوَسِيلَةً نَجَاةٍ يَوْمَ الْقِيَامَةِ بِفَضْلِكَ وَبِكَرَمِكَ يَا أَرْحَمَ الرَّاحِمِينَ ه

فقط والسلام

محمد ارشاد القاسمی بھاگل پوری

استاذ حدیث، مدرسہ ریاض العلوم







گورینی، جون پور

۱۴۲۱ محرم









ISBN: 978-969-545-315-5



9 789695 453155  
حدیہ 62.00 روپے

کتاب سکنز اردو منزل، اردو بازار، کراچی  
فون نمبر: 32628266-32636565  
website: www.gabaedu.com

